

2017ರ ಕರ್ನಾಟಕ ಅಧಿನಿಯಮ ಸಂಖ್ಯೆ: 41
ಕರ್ನಾಟಕ ಜಲಸಾರಿಗೆ ಮಂಡಳಿ ಅಧಿನಿಯಮ, 2015

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

ಪ್ರಕರಣಗಳು:

ಅಧ್ಯಾಯ - I

ಪ್ರಾರಂಭಿಕ

1. ಸಂಕ್ಷಿಪ್ತ ಹೆಸರು, ಪ್ರಾರಂಭ ಮತ್ತು ಅನ್ವಯ
2. ಪರಿಭಾಷೆಗಳು

ಅಧ್ಯಾಯ - II

ಕರ್ನಾಟಕ ಜಲಸಾರಿಗೆ ಮಂಡಳಿಯ ಸ್ಥಾಪನೆ

3. ಕರ್ನಾಟಕ ಜಲಸಾರಿಗೆ ಮಂಡಳಿಯ ಸ್ಥಾಪನೆ
4. ಸದಸ್ಯರ ಅನರ್ಹತೆಗಳು
5. ಸದಸ್ಯರ ಪದಾವಧಿ
6. ಮಂಡಳಿಯ ಸದಸ್ಯರ ಪದವು ಖಾಲಿಯಾಗುವುದು
7. ಪುನರ್ನೇಮಕಕ್ಕೆ ಅರ್ಹತೆ
8. ಖಾಲಿ ಸ್ಥಾನಗಳನ್ನು ಭರ್ತಿ ಮಾಡುವುದು
9. ಅಧ್ಯಕ್ಷರ ಗೃಹ ಹಾಜರಿ
10. ಮಂಡಳಿಯ ಸಭೆಗಳು
11. ಮಂಡಳಿಯ ಸಮಿತಿ
12. ಸದಸ್ಯರಿಗೆ ಸಂದಾಯಮಾಡತಕ್ಕ ಫೀಜುಗಳು ಮತ್ತು ಭತ್ಯೆಗಳು
13. ಮಂಡಳಿಯ ಅಥವಾ ಸಮಿತಿಯ ಸದಸ್ಯರು ಕೆಲವೊಂದು ಸಂದರ್ಭಗಳಲ್ಲಿ ಮತ ಚಲಾಯಿಸುವಂತಿಲ್ಲ
14. ನೇಮಕಾತಿಯಲ್ಲಿನ ನ್ಯೂನತೆಗಳು, ಕೈಗೊಂಡ ಕಾರ್ಯಗಳು, ಇತ್ಯಾದಿಗಳನ್ನು ಅಸಿಂಧುಗೊಳಿಸದಿರುವುದು
15. ಅಧಿಕಾರಗಳ ಪ್ರತ್ಯಾಯೋಜನೆ
16. ಮಂಡಳಿಯ ಪ್ರಕಾರ್ಯಗಳು

ಅಧ್ಯಾಯ - III

ಮಂಡಳಿಯ ಸಿಬ್ಬಂದಿ

17. ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿ ಹಾಗೂ ಇತರ ಅಧಿಕಾರಿಗಳ ನೇಮಕ
18. ಮಂಡಳಿಯ ನೌಕರರ ಷರತ್ತುಗಳು ಮತ್ತು ನಿಬಂಧನೆಗಳು
19. ಮಂಡಳಿಯ ಸೇವೆಯೊಳಗೆ ನೌಕರರನ್ನು ವಿಲೀನಗೊಳಿಸುವಿಕೆ

ಅಧ್ಯಾಯ - IV

ಸ್ವತ್ತು ಮತ್ತು ಕರಾರುಗಳು

20. ಸರ್ಕಾರದ ಆಸ್ತಿಗಳು ಮತ್ತು ಹೊಣೆಗಾರಿಕೆಗಳನ್ನು ಮಂಡಳಿಗೆ ವರ್ಗಾಯಿಸುವುದು
21. ಈಗ ಇರುವ ದರಗಳು ಮುಂತಾದವುಗಳನ್ನು ಮಂಡಳಿಯು ಬದಲಾಯಿಸುವವರೆಗೆ ಮುಂದುವರಿಸುವುದು
22. ಬಡ್ಡಿಸಹಿತ ಬಂಡವಾಳದ ಮರುಸಚಿದಾಯ
23. ಒಪ್ಪಂದದ ಮೂಲಕ ಸ್ಥಿರ ಸ್ವತ್ತನ್ನು ಆರ್ಜಿಸಲಾಗದಿದ್ದಾಗ ಕಾರ್ಯವಿಧಾನ
24. ಮಂಡಳಿಯಿಂದ ಕರಾರುಗಳು

ಅಧ್ಯಾಯ - V

ಮಂಡಳಿಯು ಬಂದರಿನಲ್ಲಿ ಒದಗಿಸಬೇಕಾದ ಕಾಮಗಾರಿಗಳು ಮತ್ತು ಸೇವೆಗಳು

25. ಕಾಮಗಾರಿಗಳನ್ನು ನಿರ್ವಹಿಸುವುದಕ್ಕೆ ಮತ್ತು ಸಾಮಗ್ರಿಗಳನ್ನು ಒದಗಿಸುವುದಕ್ಕೆ ಮಂಡಳಿಯ ಅಧಿಕಾರಗಳು.
26. ಕೆಲವು ಕಾಮಗಾರಿಗಳನ್ನು ಕೈಗೊಳ್ಳುವುದಕ್ಕೆ ಮಂಡಳಿಯ ಅಧಿಕಾರ
27. ಸಮುದ್ರಯಾನದ ನೌಕೆಗಳು ಹಡಗುಕಟ್ಟೆ, ಸರಕುಕಟ್ಟೆ ಮುಂತಾದವುಗಳನ್ನು ಉಪಯೋಗಿಸಲು ಆದೇಶ ನೀಡಲು ಮಂಡಳಿಯ ಅಧಿಕಾರ
28. ಸಮುದ್ರಯಾನ ನೌಕೆಗಳು ಹಡಗುಕಟ್ಟೆ, ಬಂದರು ಕಟ್ಟೆ ಇತ್ಯಾದಿಗಳನ್ನು ಉಪಯೋಗಿಸುವುದಕ್ಕೆ ಸ್ಥಳಾವಕಾಶ
29. ಹಡಗುಕಟ್ಟೆಗಳು, ಬಂದರು ಕಟ್ಟೆಗಳು ಮುಂತಾದವುಗಳ ಮಗ್ಗುಲಿನಲ್ಲಿ ನೌಕೆಗಳು ಬಂದು ನಿಲ್ಲದಂತೆ ಅಥವಾ ಅಲ್ಲಿಂದ ಸ್ಥಳಾಂತರಿಸುವಂತೆ ಆದೇಶ ನೀಡುವ ಅಧಿಕಾರ
30. ಬಂದರು ಕಟ್ಟೆಗಳು, ಇತ್ಯಾದಿಗಳನ್ನು ಉಪಯೋಗಿಸುವ ಬಾಧ್ಯತೆಯಿಂದ ನೌಕೆಗಳಿಗೆ ವಿನಾಯಿತಿ ಕೊಡಲು ಸರ್ಕಾರದ ಅಧಿಕಾರ
31. ಸಮುದ್ರಯಾನ ನೌಕೆಗಳನ್ನು ಹೊರತುಪಡಿಸಿ ಇತರ ನೌಕೆಗಳ ಹಡಗುಕಟ್ಟೆ, ಬಂದರುಕಟ್ಟೆಗಳನ್ನು ಉಪಯೋಗಿಸುವಂತೆ ಯಾವ ಸಂದರ್ಭದಲ್ಲಿ ಒತ್ತಾಯಿಸಲಾಗುವದೆಂಬುದನ್ನು ಮಂಡಳಿಯು ಘೋಷಿಸುವುದು.-
32. ಮಂಡಳಿ ಅಥವಾ ಇತರ ವ್ಯಕ್ತಿಯು ಸೇವೆಯನ್ನು ನೆರವೇರಿಸುವುದು
33. ಸರಕುಗಳ ನಷ್ಟ ಇತ್ಯಾದಿಗಳಿಗಾಗಿ ಮಂಡಳಿಯ ಹೊಣೆಗಾರಿಕೆ
34. ಸೀಮಾಶುಲ್ಕ ಅಧಿನಿಯಮ, 1962ರ ಅಡಿಯಲ್ಲಿ ನೇಮಕಗೊಂಡ ಬಂದರುಕಟ್ಟೆ, ಇತ್ಯಾದಿಗಳಲ್ಲಿ ಸೀಮಾಶುಲ್ಕ ಅಧಿಕಾರಿಗಳಿಗೆ ಸ್ಥಳಾವಕಾಶ ಒದಗಿಸುವುದು
35. ಷರತ್ತುಗಳಿಗೆ ಒಳಪಟ್ಟು ಬಂದರಿನ ಪರಿಮಿತಿಯಲ್ಲಿ ಖಾಸಗಿ ಬಂದರುಕಟ್ಟೆ ಇತ್ಯಾದಿಗಳ ನಿರ್ಮಾಣಕ್ಕೆ ಅನುಮತಿಸುವ ಅಧಿಕಾರ
36. ಯಾವುದೇ ಖಾಸಗಿ ಬಂದರುಕಟ್ಟೆ ಮುಂತಾದವುಗಳ ಬಳಕೆಯು ಕಾನೂನು ಬಾಹಿರವೆಂದು ಪರಿಗಣಿಸಿದ ಕೆಲವು ಪ್ರಕರಣಗಳಲ್ಲಿ ಸಂದಾಯಮಾಡತಕ್ಕ ನಷ್ಟಪರಿಹಾರ

ಅಧ್ಯಾಯ - VI

ಬಂದರುಗಳಲ್ಲಿ ದರಗಳನ್ನು ವಿಧಿಸುವುದು ಮತ್ತು ವಸೂಲಿಮಾಡುವುದು

37. ಮಂಡಳಿ ಅಥವಾ ಇತರ ವ್ಯಕ್ತಿಯು ನೆರವೇರಿಸಿದ ಸೇವೆಗಳಿಗಾಗಿ ದರಗಳ ಶ್ರೇಣಿ
38. ಮಂಡಳಿಗೆ ಸೇರಿದ ಸ್ವತ್ತುಗಳ ಬಳಕೆಗಾಗಿ ದರಗಳ ಶ್ರೇಣಿ ಮತ್ತು ಷರತ್ತುಗಳಪಟ್ಟಿ.-
39. ಸೇವೆಗಳ ಸಂಯೋಜನೆಗಾಗಿ ಸಂಚಿತ ದರಗಳು
40. ಕೆಲವು ಪ್ರಕರಣಗಳಲ್ಲಿ ರಿಯಾಯಿತಿ ದರಗಳನ್ನು ವಿಧಿಸುವ ಅಧಿಕಾರ
41. ದರಗಳ ಶ್ರೇಣಿ ಮತ್ತು ಷರತ್ತುಗಳು
42. ದರಗಳನ್ನು ಮಾರ್ಪಾಟು ಮಾಡಬೇಕೆಂದು ಅಥವಾ ರದ್ದುಮಾಡಬೇಕೆಂದು ಅಗತ್ಯಪಡಿಸುವುದಕ್ಕೆ ಸರ್ಕಾರದ ಅಧಿಕಾರ
43. ದರಗಳನ್ನು ಅಥವಾ ಚಾರ್ಜ್‌ಗಳನ್ನು ಮಾಫಿ ಮಾಡುವುದು
44. ಹೆಚ್ಚುವರಿ ಚಾರ್ಜ್‌ಗಳ ಮರುಪಾವತಿ
45. ಕಡಿಮೆ ವಿಧಿಸಲಾದ ಅಥವಾ ತಪ್ಪಾಗಿ ಮರುಸಂದಾಯ ಮಾಡಿದ ಚಾರ್ಜ್‌ಗಳ ಸಂದಾಯ ಕೋರಿ ನೋಟೀಸು
46. ಸರಕುಗಳ ಮೇಲೆ ದರಗಳ ಸಂದಾಯಕ್ಕಾಗಿ ಸಮಯ
47. ದರಗಳಿಗಾಗಿ ಮಂಡಳಿಯ ಧಾರಣಾಧಿಕಾರ
48. ರವಾನೆ ಶುಲ್ಕ ಮತ್ತಿತರ ಚಾರ್ಜ್‌ಗಳಿಗಾಗಿ ಹಡಗು ಮಾಲೀಕನ ಧಾರಣಾಧಿಕಾರ
49. ದರಗಳು ಅಥವಾ ಬಾಡಿಗೆಗಳನ್ನು ಸಂದಾಯ ಮಾಡದಿದ್ದಲ್ಲಿ ಅಥವಾ ರವಾನೆ ಶುಲ್ಕಕ್ಕಾಗಿ ಧಾರಣಾಧಿಕಾರವನ್ನು ಬಿಡುಗಡೆ ಮಾಡದಿದ್ದಲ್ಲಿ ಎರಡು ತಿಂಗಳ ತರುವಾಯ ಸರಕುಗಳನ್ನು ಮಾರಾಟ ಮಾಡುವುದು

50. ಕಾಲಪರಿಮಿತಿಯೊಳಗೆ ಮಂಡಳಿಯ ಆವರಣದಿಂದ ಸಾಗಿಸದೆ ಇರುವ ಸರಕುಗಳ ವಿಲೇವಾರಿ
51. ಮಾರಾಟದಿಂದ ಬಂದ ಉತ್ಪತ್ತಿಯ ವಿನಿಯೋಗ
52. ನೌಕೆಯನ್ನು ಜಪ್ತಿ ಮಾಡುವ ಮೂಲಕ ದರಗಳ ಮತ್ತು ಚಾರ್ಜ್‌ಗಳ ವಸೂಲಿ.-
53. ದರಗಳ ಸಂದಾಯ, ಹಾನಿಪರಿಹಾರ, ಮುಂತಾದವುಗಳು ವಸೂಲಿ ಆದ ತರುವಾಯ ಬಂದರು ತೀರುವಳಿ ನೀಡುವುದು

ಅಧ್ಯಾಯ - VII

ಸಾಲಪಡೆದುಕೊಳ್ಳಲು ಮಂಡಳಿಯ ಅಧಿಕಾರಗಳು

54. ಸಾಲ ಪಡೆದುಕೊಳ್ಳಲು ಅಧಿಕಾರಗಳು
55. ಮಂಡಳಿಯ ಭದ್ರತಾ ಪತ್ರಗಳು
56. ಭದ್ರತಾ ಪತ್ರಗಳ ಜಂಟಿ ಅಥವಾ ಪ್ರತ್ಯೇಕ ಸಂದಾಯ ಪಡೆಯುವವರ ಹಕ್ಕು
57. ಒಬ್ಬರು ಅಥವಾ ಇಬ್ಬರು ಅಥವಾ ಹೆಚ್ಚುಮಂದಿ ಜಂಟಿದಾರಕರ ರಸೀದಿಕೊಡುವ ಅಧಿಕಾರಗಳು
58. ಭದ್ರತಾಪತ್ರದ ಮೇಲೆಯೇ ಮಾಡಬೇಕಾದ ಹಿಂಬರಹ
59. ಭದ್ರತಾ ಪತ್ರದ ಹಿಂಬರಹ ಮತ್ತು ಆ ಮೊತ್ತಕ್ಕೆ ಹೊಣೆಯಾಗಿರುವಿಕೆ
60. ಭದ್ರತಾ ಪತ್ರದ ಡೂಪ್ಲಿಕೇಟ್ ಪತಿಯ ನೀಡಿಕೆ
61. ಪರಿವರ್ತಿತ ಮುಂತಾದ ಭದ್ರತಾ ಪತ್ರಗಳ ನೀಡಿಕೆ
62. ಕೆಲವು ಪ್ರಕರಣಗಳಲ್ಲಿ ತೀರಿಕೆ (discharge)
63. ಮಂಡಳಿಯು ತೆಗೆದುಕೊಂಡ ಸಾಲಗಳಿಗಾಗಿ ಭದ್ರತಾಪತ್ರ
64. ಮಂಡಳಿಗಾಗಿ ಮಾಡಿದ ಸಾಲಗಳ ಸಂಬಂಧದಲ್ಲಿ ಸರ್ಕಾರಕ್ಕೆ ಇರುವ ಪರಿಹಾರೋಪಾಯಗಳು
65. ನಿಗದಿತ ದಿನಾಂಕಕ್ಕೆ ಮೊದಲು ಸಾಲಗಳ ಮರುಸಂದಾಯಕ್ಕೆ ಮಂಡಳಿಯ ಅಧಿಕಾರ
66. ಋಣತೀರಿಕೆ ನಿಧಿಯ ಸ್ಥಾಪನೆ
67. ಋಣತೀರಿಕೆ ನಿಧಿಯ ಹೂಡಿಕೆ ಮತ್ತು ವಿನಿಯೋಗ
68. ಋಣತೀರಿಕೆ ನಿಧಿಯ ಪರೀಕ್ಷೆ
69. ಅಲ್ಪಾವಧಿ ಬಿಲ್ಲುಗಳ ಮೇಲೆ ಸಾಲವನ್ನು ಪಡೆಯಲು ಮಂಡಳಿಯ ಅಧಿಕಾರ
70. ತಾತ್ಕಾಲಿಕ ಸಾಲಗಳು ಅಥವಾ ಓವರ್‌ಡ್ರಾಫ್ಟ್‌ಗಳನ್ನು ತೆಗೆದುಕೊಳ್ಳಲು ಮಂಡಳಿಯ ಅಧಿಕಾರಗಳು
71. ಪುನರ್‌ನಿರ್ಮಾಣ ಮತ್ತು ಅಭಿವೃದ್ಧಿಗಾಗಿ ಅಂತರರಾಷ್ಟ್ರೀಯ ಬ್ಯಾಂಕಿನಿಂದ ಅಥವಾ ಇತರ ವಿದೇಶಿ ಸಂಸ್ಥೆಗಳಿಂದ ಹಣವನ್ನು ಸಾಲ ಪಡೆಯಲು ಮಂಡಳಿಗೆ ಅಧಿಕಾರ

ಅಧ್ಯಾಯ - VIII

ಆದಾಯ ಮತ್ತು ವೆಚ್ಚ

72. ಮಂಡಳಿಯ ಸಾಮಾನ್ಯ ನಿಧಿ
73. ಸಾಮಾನ್ಯ ಲೆಕ್ಕ ಪತ್ರದಲ್ಲಿ ಹಣದ ವಿನಿಯೋಗ
74. ಸಾಮಾನ್ಯ (ಜನರಲ್) ಲೆಕ್ಕಖಾತೆಯಿಂದ ನಿರ್ದಿಷ್ಟ ನಿಗದಿತ ಲೆಕ್ಕಖಾತೆಗೆ ಮತ್ತು ನಿರ್ದಿಷ್ಟ ನಿಗದಿತ ಲೆಕ್ಕಖಾತೆಯಿಂದ ಸಾಮಾನ್ಯ ಲೆಕ್ಕಖಾತೆಗೆ ಹಣದ ವರ್ಗಾವಣೆಯ ಅಧಿಕಾರ
76. ಮಂಡಳಿಯ ಸ್ವಂತ ಬಂಡವಾಳ ಹೂಡಿಕೆಯ ಮೇಲೆ ಮಂಡಳಿಯ ಭದ್ರತೆಗಳನ್ನು ಕಾಯ್ದಿರಿಸುವ ಅಧಿಕಾರ
77. ವೆಚ್ಚವನ್ನು ಬಂಡವಾಳದಲ್ಲಿ ಸರಿಹೊಂದಿಸಲು ಸರ್ಕಾರದಿಂದ ಪೂರ್ವ ಮಂಜೂರಾತಿ
78. ಮಂಡಳಿ ಅಥವಾ ಸರ್ಕಾರದ ಮಂಜೂರಾತಿಯ ಅವಶ್ಯವಿರುವ ಕಾಮಗಾರಿಗಳು
79. ಕಾಮಗಾರಿಗಳನ್ನು ನಿರ್ವಹಿಸಲು ಮುಖ್ಯ ಕಾರ್ಯನಿರ್ವಹಣಾಧಿಕಾರಿಯ ಅಧಿಕಾರ
80. ಕ್ಷೇಮಗಳನ್ನು ಬಗೆಹರಿಸಲು ಅಥವಾ ರಾಜಿ ಮಾಡಲು ಮಂಡಳಿಗೆ ಅಧಿಕಾರ
81. ನಷ್ಟಗಳನ್ನು ಹೊಡೆದುಹಾಕುವುದು
82. ಸಂರಕ್ಷಣಾ ಅಧಿಕಾರಿಯಾಗಿ ಮಂಡಳಿಯ ಅಧಿಕಾರ ಮುಂತಾದವುಗಳು

83. ಆಯವ್ಯಯ ಅಂದಾಜುಗಳು
84. ಪೂರಕ ಅಂದಾಜುಗಳ ತಯಾರಿಕೆ
85. ಅಂದಾಜುಗಳಲ್ಲಿಯ ಮೊಬಲಗಿನ ಪುನರ್‌ವಿನಿಯೋಗ
86. ತುರ್ತುಪರಿಸ್ಥಿತಿಯನ್ನು ಹೊರತುಪಡಿಸಿ ಅಂದಾಜಿಗೆ ಅಂಟಿಕೊಳ್ಳುವುದು
87. ವೇತನಗಳು, ಭತ್ಯೆಗಳು, ನಿವೃತ್ತಿ ವೇತನಗಳು ಇತ್ಯಾದಿಗಳಿಗಾಗಿ ಹೊಣೆಗಾರಿಕೆಯನ್ನು ಭರಿಸುವುದಕ್ಕೆ ಮಂಡಳಿಯ ಕರ್ತವ್ಯ.-
88. ಲೆಕ್ಕಪತ್ರಗಳು ಮತ್ತು ಲೆಕ್ಕ ಪರಿಶೋಧನೆ
89. ಲೆಕ್ಕ ಪರಿಶೋಧನಾ ವರದಿಯ ಪ್ರಕಟಣೆ
90. ಲೆಕ್ಕ ಪರಿಶೋಧನಾ ವರದಿಯಲ್ಲಿ ತೋರಿಸಿರುವ ದೋಷಗಳ ಮತ್ತು ಕ್ರಮದೋಷಗಳಿಗೆ ಮಂಡಳಿಯಿಂದ ಪರಿಹಾರೋಪಾಯ
91. ಮಂಡಳಿ ಮತ್ತು ಲೆಕ್ಕ ಪರಿಶೋಧಕರ ನಡುವಿನ ಭಿನ್ನಾಭಿಪ್ರಾಯದ ಸಂಬಂಧದಲ್ಲಿ ಸರ್ಕಾರದಿಂದ ತೀರ್ಮಾನ

ಅಧ್ಯಾಯ - IX

ಸರ್ಕಾರದ ಮೇಲ್ವಿಚಾರಣೆ ಮತ್ತು ನಿಯಂತ್ರಣ

92. ಆಡಳಿತ ವರ
93. ಸರ್ಕಾರಕ್ಕೆ ಆದಾಯ ಮತ್ತು ವೆಚ್ಚಗಳ ವಿವರ ಪಟ್ಟಿಯನ್ನು ಸಲ್ಲಿಸುವುದು
94. ಮಂಡಳಿಯನ್ನು ರದ್ದುಗೊಳಿಸಲು ಸರ್ಕಾರಕ್ಕೆ ಅಧಿಕಾರ
95. ಮಂಡಳಿಗೆ ನಿರ್ದೇಶನಗಳನ್ನು ನೀಡಲು ಸರ್ಕಾರದ ಅಧಿಕಾರ

ಅಧ್ಯಾಯ - X

ದಂಡ ಇತ್ಯಾದಿಗಳು

96. ಈ ಅಧಿನಿಯಮದ ಅಡಿಯಲ್ಲಿ ನೇಮಕಗೊಂಡ ವ್ಯಕ್ತಿಗಳು, ಕೆಲವು ಉದ್ದೇಶಗಳಿಗಾಗಿ ಸಾರ್ವಜನಿಕ ನೌಕರರಾಗಿರತಕ್ಕದ್ದು
97. 27, 28, 29 ಮತ್ತು 31ನೇ ಪ್ರಕರಣಗಳ ಉಲ್ಲಂಘನೆಗಾಗಿ ದಂಡ
98. ಅನುಮತಿಯಿಲ್ಲದೆ ಸರಕುಕಟ್ಟಿಗಳು, ಬಂದರು ಕಟ್ಟಿಗಳು ಮುಂತಾದವುಗಳ ಸ್ಥಾಪನೆಗಾಗಿ ದಂಡನೆ
99. ದರಗಳು ಮುಂತಾದವುಗಳನ್ನು ತಪ್ಪಿಸಿದುದಕ್ಕಾಗಿ ದಂಡನೆ
100. ಮಂಡಳಿಯ ಸ್ಥತ್ತಿನ ಮೌಲ್ಯ ಅಥವಾ ಹಾನಿಯ ವಸೂಲಿ.-
101. ಮಂಡಳಿಯ ಜೊತೆ ಕರಾರುಗಳು ಮುಂತಾದವುಗಳಲ್ಲಿ ವ್ಯಕ್ತಿಯ ಹಿತಾಸಕ್ತಿಯನ್ನು ಭಾರತೀಯ ದಂಡ ಸಂಹಿತೆಯ 168ನೇ ಪ್ರಕರಣದ ಅಡಿಯಲ್ಲಿ ಮಾಡಿದ ಅಪರಾಧವೆಂದು ಭಾವಿಸುವುದು
102. ಇತರ ಅಪರಾಧಗಳು
103. ಅಪರಾಧಗಳ ಸಂಜ್ಞೆಯೆ
104. ಕಂಪನಿಗಳಿಂದ ಅಪರಾಧ

ಅಧ್ಯಾಯ - XI

ಸಂಕೀರ್ಣ

105. ರಾಜ್ಯ ಬಂದರುಗಳ ಸಮಾಲೋಚನಾ ಸಮಿತಿಯ ರಚನೆ
106. ಸ್ಥಳೀಯ ಸಲಹಾಸಮಿತಿ
107. ಈ ಅಧಿನಿಯಮದ ಅಡಿಯಲ್ಲಿ ಕೈಗೊಂಡ ಕಾರ್ಯಗಳ ಸಂಬಂಧದಲ್ಲಿ ನಡವಳಿಗಳ ಪರಿಮಿತಿ
108. ಸದ್ಭಾವನೆಯಿಂದ ಮಾಡಲಾದ ಕೃತ್ಯಗಳಿಗೆ ರಕ್ಷಣೆ
109. ನಿಯಮಗಳನ್ನು ರಚಿಸಲು ಸರ್ಕಾರದ ಅಧಿಕಾರ

110. [ವಿನಿಯಮಗಳ ಸಾಮಾನ್ಯ ರಚನಾಧಿಕಾರ](#)
111. [ವಿನಿಯಮಗಳ ಸಂಬಂಧದ ಉಪಬಂಧಗಳು.-](#)
112. [ವಿನಿಯಮಗಳನ್ನು ಮಾಡಬೇಕಾದ ಅಥವಾ ವಿನಿಯಮಗಳನ್ನು ಮಾಡಲು ನಿರ್ದೇಶನ ನೀಡುವ ಸರ್ಕಾರದ ಅಧಿಕಾರ](#)
113. [ಮೊದಲ ವಿನಿಯಮಗಳನ್ನು ರಚಿಸಲು ಸರ್ಕಾರದ ಅಧಿಕಾರ](#)
114. [ಮಂಡಳಿಯ ನಿಯಂತ್ರಣ ಪ್ರಕಾರ್ಯಗಳನ್ನು ಮಿತಿಗೊಳಿಸಲು ಸರ್ಕಾರದ ಅಧಿಕಾರ](#)
115. [ಕೆಲವು ವಿನಿಯಮಗಳು ಮುಂತಾದವುಗಳನ್ನು ಜಾಹೀರು ಮಾಡುವುದು](#)
116. [ಸರಕುಕಟ್ಟಿ ಮುಂತಾದವುಗಳ ಉಪಯೋಗಕ್ಕಾಗಿ ಸುಂಕದ ಸಂಗ್ರಹಣೆಯಲ್ಲಿ ಸರ್ಕಾರ ಮತ್ತು ಪೌರಸಭೆಗಳ ಹಕ್ಕನ್ನು ಕಾಯ್ದಿರಿಸುವಿಕೆ ಮತ್ತು ಸೀಮಾ ಸುಂಕ ಅಧಿಕಾರಿಯ ಅಧಿಕಾರ](#)
117. [ವಿಮಾನಗಳಿಗೆ ಈ ಅಧಿನಿಯಮದ ಉಪಬಂಧಗಳ ಅನ್ವಯ](#)
118. [ತೊಂದರೆಗಳ ನಿವಾರಣೆಗೆ ಅಧಿಕಾರ](#)
119. [ನಿರಸನ ಮತ್ತು ಉಳಿಸುವಿಕೆಗಳು](#)

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

2017ರ ಅಧಿನಿಯಮ ಸಂಖ್ಯೆ 41.- ಕರ್ನಾಟಕವು, ನವ ಮಂಗಳೂರಿನಲ್ಲಿರುವ ದೊಡ್ಡ ಬಂದರು ಹಾಗೂ 10 ದೊಡ್ಡದಲ್ಲದ ಬಂದರುಗಳನ್ನೊಳಗೊಂಡ ಸುಮಾರು 300 ಕಿಮೀ ಉದ್ದದ ಕರಾವಳಿ ಪ್ರದೇಶವನ್ನು ಹೊಂದಿದೆ. ಕಾರವಾರ, ಮಲ್ಲೇ ರೇವು, ತದ್ರಿ, ಹಳೇ ಮಂಗಳೂರು ಮುಂತಾದವುಗಳನ್ನು ಒಳಗೊಂಡಿದ್ದು, ಈ ದೊಡ್ಡದಲ್ಲದ ಬಂದರುಗಳನ್ನು ಪ್ರಸ್ತುತ ಬಂದರುಗಳು ಮತ್ತು ಒಳನಾಡು ಜಲ ಸಾರಿಗೆ ನಿರ್ದೇಶಕರ ಮೂಲಕ ಲೋಕೋಪಯೋಗಿ ಇಲಾಖೆಯು ನಿರ್ವಹಿಸುತ್ತಿದೆ. ಈ ಬಂದರುಗಳ ರಾಜಸ್ವ ಸ್ವೀಕೃತಿಗಳನ್ನು ರಾಜ್ಯದ ಸಂಚಿತ ನಿಧಿಯಲ್ಲಿ ಜಮೆ ಮಾಡಲಾಗುತ್ತಿದ್ದರೆ, ಅಭಿವೃದ್ಧಿ ಮತ್ತು ನಿರ್ವಹಣೆ ವೆಚ್ಚವನ್ನು ಆಯವ್ಯಯ ಅನುದಾನಗಳಿಂದ ಭರಿಸಲಾಗುತ್ತಿದೆ. ಈ ಸನ್ನಿವೇಶಗಳಲ್ಲಿ, ಬಂದರುಗಳು ಮತ್ತು ಒಳನಾಡು ಜಲ ಸಾರಿಗೆ ವಲಯದ ಸ್ವೀಕೃತಿಗಳು ಮತ್ತು ವೆಚ್ಚದ ನಡುವೆ ಯಾವುದೇ ಸಂಬಂಧವಿರುವುದಿಲ್ಲ. ಅಲ್ಲದೆ, ಬಂದರುಗಳ ಮತ್ತು ಒಳನಾಡು ಜಲ ಸಾರಿಗೆ ನಿರ್ದೇಶನಾಲಯಕ್ಕೆ ಅಭಿವೃದ್ಧಿ ಚಟುವಟಿಕೆಗಳನ್ನು ಕೈಗೊಳ್ಳಲು ಮಾರುಕಟ್ಟೆಯಿಂದ ನೇರವಾಗಿ ಹಣಕಾಸನ್ನು ಪಡೆಯುವುದಕ್ಕೆ ಸಾಧ್ಯವಾಗುತ್ತಿಲ್ಲ.

ದೊಡ್ಡ ಜಲಸಾರಿಗೆ ವ್ಯವಸ್ಥೆಯನ್ನು ಹೊಂದಿರುವ ರಾಜ್ಯಗಳಾದ ಗುಜರಾತ್, ಮಹಾರಾಷ್ಟ್ರ ಮತ್ತು ತಮಿಳುನಾಡು ರಾಜ್ಯಗಳಲ್ಲಿ, ಈಗಾಗಲೇ ಜಲಸಾರಿಗೆ ಮಂಡಳಿಗಳನ್ನು ಸ್ಥಾಪಿಸಿದ್ದು, ಬಂದರುಗಳು ಮತ್ತು ಸಂಬಂಧಿತ ಚಟುವಟಿಕೆಗಳಿಗಾಗಿ ಮೂಲಸೌಕರ್ಯದ ಅಭಿವೃದ್ಧಿಯಲ್ಲಿ ಪ್ರಚಂಡ ಬೆಳವಣಿಗೆಯಾಗಿದೆ. ಅಂಥ ಅನುಭವವನ್ನು ಗಮನದಲ್ಲಿಟ್ಟುಕೊಂಡು, ಜಲಸಾರಿಗೆ ರಾಜ್ಯಗಳ ಅಭಿವೃದ್ಧಿ ಪರಿಷತ್ತು, ಎಲ್ಲಾ ಜಲಸಾರಿಗೆ ರಾಜ್ಯಗಳು ಜಲಸಾರಿಗೆ ಮಂಡಳಿಗಳನ್ನು ಸ್ಥಾಪಿಸುವಂತೆ ಸಲಹೆ ನೀಡುತ್ತಾ ಬಂದಿದೆ.

ಕರ್ನಾಟಕದವೂ ಸಹ ಪಶ್ಚಿಮಕ್ಕೆ ಹಾಗೂ ಪೂರ್ವಕ್ಕೆ ಎರಡೂ ಕಡೆ ಹರಿಯುತ್ತಿರುವ ನದಿಗಳಿಂದ, ಹಲವಾರು ಒಳನಾಡು ಜಲಮಾರ್ಗಗಳನ್ನು ಹೊಂದಿದೆ, ಇದು ಸರಕು ಹಾಗೂ ಪ್ರಯಾಣಿಕರನ್ನು ವಿಶೇಷವಾಗಿ ಒಳನಾಡಿನಲ್ಲಿರುವ ಅನೇಕ ಸ್ಥಳಗಳಿಗೆ, ಸಾಗಿಸಲು ಪರಿಸರ ಸ್ನೇಹಿಯಾಗಿರುವ ವಿಧಾನವನ್ನು ಅಳವಡಿಸಿಕೊಳ್ಳುವ ಸಾಧ್ಯತೆಗಳನ್ನು ನೀಡಿದೆ. ಜಲಸಾರಿಗೆ ಮಂಡಳಿಯು, ಒಳನಾಡು ಜಲಮಾರ್ಗಗಳನ್ನು ಅಭಿವೃದ್ಧಿಪಡಿಸುವ ಮತ್ತು ನಿರ್ವಹಿಸುವ ಸಾಮರ್ಥ್ಯವನ್ನು ಸಹ ಹೊಂದಿದೆ. ಅಲ್ಲದೇ, ಮಂಡಳಿಯು, ಕರಾವಳಿಯ ರಕ್ಷಣೆಗಾಗಿ ಯೋಜನೆಗಳನ್ನು ತಯಾರಿಸುವ ಮತ್ತು ಅನುಷ್ಠಾನಗೊಳಿಸುವ ಅನುಕೂಲಕರ ಸ್ಥಿತಿಯಲ್ಲಿದ್ದು, ಇದು ರಾಜ್ಯದ ಕರಾವಳಿ ಪ್ರದೇಶಗಳ ಬೆಳವಣಿಗೆ ಮತ್ತು ಅಭಿವೃದ್ಧಿಗಾಗಿ ಪ್ರಮುಖ ಅಂಶವಾಗಿರುತ್ತದೆ.

ಭಾರತ ಸರ್ಕಾರದ ಗೃಹ ಮಂತ್ರಾಲಯವು, ತನ್ನ ಪತ್ರ ಸಂಖ್ಯೆ: 17/08/2012/ಜಿಯುಡಿಎಲ್ ಅಂಡ್ ಪಿಪಿ, ದಿನಾಂಕ:09.12.2014ರಲ್ಲಿ ಹಿಂದಿನ ವಿಧೇಯಕವನ್ನು ಹಿಂದೆಗೆದುಕೊಳ್ಳುವಂತೆ ಮತ್ತು ರಾಜ್ಯ ವಿಧಾನಮಂಡಲದ ಮೂಲಕ

ಅಂಗೀಕಾರವಾದ ತರುವಾಯ ಭಾರತ ಸರ್ಕಾರಕ್ಕೆ ವಿಧೇಯಕದ ಮಾರ್ಪಾಟಾದ ಆವೃತ್ತಿಯನ್ನು ಕಳುಹಿಸುವಂತೆ ರಾಜ್ಯ ಸರ್ಕಾರಕ್ಕೆ ಸಲಹೆ ನೀಡಿರುತ್ತದೆ.

ಭಾರತ ಸರ್ಕಾರದ ಗೃಹ ಮಂತ್ರಾಲಯವು, ಸಲಹೆ ನೀಡಿರುವಂತೆ ಎಲ್ಲಾ ತಿದ್ದುಪಡಿಗಳನ್ನು ಮಾರ್ಪಾಟಾದ "ಕರ್ನಾಟಕ ಜಲಸಾರಿಗೆ ಮಂಡಳಿ ವಿಧೇಯಕ, 2015)ರಲ್ಲಿ ಸೇರಿಸಲಾಗಿರುತ್ತದೆ.

ವಿಧೇಯಕವು, ಇತರ ವಿಷಯಗಳೊಂದಿಗೆ ಈ ಮುಂದಿನವುಗಳಿಗೆ ಉಪಬಂಧ ಕಲ್ಪಿಸುತ್ತದೆ, ಎಂದರೆ:-

- (i) ಕರ್ನಾಟಕಕ್ಕಾಗಿ ಜಲಸಾರಿಗೆ ಮಂಡಳಿಯ ಸ್ಥಾಪನೆ ಮತ್ತು ಕಾರ್ಯನಿರ್ವಹಣೆ, ಬಂದರುಗಳು, ರೇವುಗಳು, ಒಳನಾಡು ಜಲಮಾರ್ಗಗಳು ಮತ್ತು ಕರಾವಳಿ ಸಂರಕ್ಷಣೆಗೆ ಸಂಬಂಧಿಸಿದಂತೆ ಮಂಡಳಿಯು, ಹಲವು ಅಭಿವೃದ್ಧಿ ಯೋಜನೆಗಳನ್ನು ಕೈಗೊಳ್ಳಲು ಮತ್ತು ಚಟುವಟಿಕೆಗಳನ್ನು ನಿರ್ವಹಿಸಲು ಮಾರ್ಗೋಪಾಯಗಳನ್ನು ಕಂಡುಕೊಳ್ಳುವ ಸಾಮರ್ಥ್ಯ ಪಡೆದುಕೊಂಡಿದ್ದು, ಇದು ಕರಾವಳಿ ಪ್ರದೇಶ ಮತ್ತು ಅದರ ಒಳನಾಡಿನ ಬೆಳವಣಿಗೆಗೆ ಮತ್ತು ಅಭಿವೃದ್ಧಿಗೆ ಸಹಕಾರಿಯಾಗುವುದು;
- (ii) ಸಾರ್ವಜನಿಕ ಖಾಸಗಿ ಸಹಭಾಗಿತ್ವದೊಡನೆ ಕರ್ನಾಟಕದ ಎಲ್ಲಾ ಬಂದರುಗಳನ್ನು ಅಭಿವೃದ್ಧಿಪಡಿಸುವುದು;
- (iii) ಮಂಡಳಿಯು, ಸೂಕ್ತ ಆಯವ್ಯಯ ಅನುದಾನಗಳನ್ನು ಮತ್ತು ಸರ್ಕಾರದಿಂದ ಧನಸಹಾಯಗಳನ್ನು ಒದಗಿಸಿ ಮೀನುಗಾರಿಕೆ ಬಂದರುಗಳ ಅಭಿವೃದ್ಧಿ ಮತ್ತು ನಿರ್ವಹಣೆ ಮಾಡುವುದು. ಆದಾಗ್ಯೂ, ಮೀನುಗಾರಿಕೆ ಇಲಾಖೆಯು, ಮೀನುಗಾರಿಕೆ ಬಂದರುಗಳ ನಿರ್ವಹಣೆ ಮತ್ತು ಮೇಲ್ವಿಚಾರಣೆ ಮಾಡುವುದನ್ನು ಮುಂದುವರಿಸತಕ್ಕದ್ದೇ ಹೊರತು ಜಲಸಾರಿಗೆ ಮಂಡಳಿಯಲ್ಲ.

ಆದ್ದರಿಂದ ಈ ವಿಧೇಯಕ.

[2015ರ ವಿಧಾನಸಭೆಯ ವಿಧೇಯಕ ಸಂಖ್ಯೆ:41 ಕಡತ ಸಂಖ್ಯೆ:ಸಂವ್ಯಶಾಇ 54 ಶಾಸನ 2015]

[ಭಾರತ ಸಂವಿಧಾನದ 7ನೇ ಅನುಸೂಚಿಯ 3ನೇ ಪಟ್ಟಿಯ 31ನೆಯ ನಮೂದನೆಯಡಿಯಲ್ಲಿ ಬರುತ್ತದೆ.]

II

2021ರ ಅಧಿನಿಯಮ ಸಂಖ್ಯೆ 18.- ಕರ್ನಾಟಕ ಜಲ ಸಾರಿಗೆ ಮಂಡಳಿ ಅಧಿನಿಯಮ, 2015ನ್ನು (2017ರ ಕರ್ನಾಟಕ ಅಧಿನಿಯಮ 41) ಈ ಮುಂದಿನವುಗಳಿಗಾಗಿ,-

(i) ಕರ್ನಾಟಕ ಜಲಸಾರಿಗೆ ಮಂಡಳಿಯ ಅಧ್ಯಕ್ಷರಾಗಿ ಮುಖ್ಯಮಂತ್ರಿಯವರನ್ನು ಹಾಗೂ ಉಪಾಧ್ಯಕ್ಷರಾಗಿ ಬಂದರುಗಳು ಮತ್ತು ಒಳನಾಡು ಜಲಸಾರಿಗೆ ಪ್ರಭಾರದಲ್ಲಿರುವ ಮಂತ್ರಿಯವರನ್ನು ಒಳಗೊಳ್ಳಲು;

(ii) ನೌಕಾ ಸರಕುಗಳನ್ನು ನಿರ್ವಹಿಸುವ ಜವಾಬ್ದಾರಿಗಳನ್ನು ನಿರ್ವಹಿಸುವುದಕ್ಕಾಗಿ ನೌಕಾ ಸರಕು ಅಭಿರಕ್ಷಕರನ್ನು ನೇಮಕ ಮಾಡಲು;

(iii) ಮಂಡಳಿಯು ಗುತ್ತಿಗೆ ಕರಾರು ಮಾಡಿಕೊಳ್ಳುವ ವರ್ಷಗಳ ಸಂಖ್ಯೆಯನ್ನು ಐದು ವರ್ಷಗಳಿಂದ ಮೂವತ್ತು ವರ್ಷಗಳಿಗೆ ಹೆಚ್ಚಿಸಲು; ಮತ್ತು

(iv) ನಷ್ಟಗಳನ್ನು ಹೊಡೆದುಹಾಕುವುದನ್ನು ಹತ್ತು ಸಾವಿರ ರೂಪಾಯಿಗಳಿಂದ ಐವತ್ತು ಸಾವಿರ ರೂಪಾಯಿಗಳಿಗೆ ಮತ್ತು ಒಂದು ಲಕ್ಷ ರೂಪಾಯಿಗಳಿಂದ ಹತ್ತು ಲಕ್ಷ ರೂಪಾಯಿಗಳಿಗೆ ಹೆಚ್ಚಿಸಲು.

- ಉಪಬಂಧ ಕಲ್ಪಿಸುವುದು ಅಗತ್ಯವೆಂದು ಪರಿಗಣಿಸಿದೆ.

ಆದ್ದರಿಂದ ಈ ವಿಧೇಯಕ.

[2021ರ ವಿಧಾನಸಭೆಯ ವಿಧೇಯಕ ಸಂಖ್ಯೆ: 17, ಕಡತ ಸಂಖ್ಯೆ: ಸಂವ್ಯಶಾಇ 13 ಶಾಸನ 2021]

[ಭಾರತ ಸಂವಿಧಾನದ 7ನೇ ಅನುಸೂಚಿಯ 2ನೇ ಪಟ್ಟಿಯ 32ನೇ ಹಾಗೂ 3ನೇ ಪಟ್ಟಿಯ 31ನೇ ನಮೂದನೆಯಡಿಯಲ್ಲಿ ಬರುತ್ತದೆ]

[ಕರ್ನಾಟಕ ರಾಜ್ಯ ಪತ್ರದ ಭಾಗ-IVA, ವಿಶೇಷ ಪತ್ರಿಕೆ ಸಂಖ್ಯೆ: 401 ದಿನಾಂಕ: 05.04.2021ರಲ್ಲಿ ಪ್ರಕಟಗೊಂಡಿದೆ]

2017ರ ಕರ್ನಾಟಕ ಅಧಿನಿಯಮ ಸಂಖ್ಯೆ: 41

(2017ರ ಆಗಸ್ಟ್ 23ನೇ ದಿನಾಂಕದಂದು ಕರ್ನಾಟಕ ರಾಜ್ಯ ಪತ್ರದ ವಿಶೇಷ ಸಂಚಿಕೆಯಲ್ಲಿ ಮೊದಲು ಪ್ರಕಟವಾಗಿದೆ)

ಕರ್ನಾಟಕ ಜಲಸಾರಿಗೆ ಮಂಡಳಿ ಅಧಿನಿಯಮ, 2015

(2017ರ ಆಗಸ್ಟ್ 11ನೇ ದಿನಾಂಕದಂದು ರಾಷ್ಟ್ರಾಧ್ಯಕ್ಷರಿಂದ ಅನುಮತಿಯನ್ನು ಪಡೆಯಲಾಗಿದೆ)
(2021ರ ತಿದ್ದುಪಡಿ ಅಧಿನಿಯಮ ಸಂಖ್ಯೆ 18ರಲ್ಲಿ ತಿದ್ದುಪಡಿಯಾದಂತೆ)

ಕರ್ನಾಟಕ ರಾಜ್ಯದಲ್ಲಿ ಬಂದರುಗಳು, ಒಳನಾಡು ಜಲಮಾರ್ಗಗಳು ಮತ್ತು ಕರಾವಳಿ ಪ್ರದೇಶದ ಅಭಿವೃದ್ಧಿ ಹಾಗೂ ನಿರ್ವಹಣೆಗಾಗಿ ಒಂದು ಕರ್ನಾಟಕ ಜಲಸಾರಿಗೆ ಮಂಡಳಿಯನ್ನು ಸ್ಥಾಪಿಸುವುದಕ್ಕಾಗಿ ಮತ್ತು ಅದಕ್ಕೆ ಸಂಬಂಧಪಟ್ಟ ಹಾಗೂ ಪ್ರಾಸಂಗಿಕವಾದ ವಿಷಯಗಳಿಗೆ ಉಪಬಂಧ ಕಲ್ಪಿಸುವುದಕ್ಕಾಗಿ ಒಂದು ಅಧಿನಿಯಮ.

ಕರ್ನಾಟಕ ರಾಜ್ಯದಲ್ಲಿ ಬಂದರುಗಳು, ಒಳನಾಡು ಜಲ ಸಾರಿಗೆ ಮತ್ತು ಕರಾವಳಿ ಪ್ರದೇಶದ ತ್ವರಿತ ಅಭಿವೃದ್ಧಿಗಾಗಿ ಮತ್ತು ನಿರ್ವಹಣೆಗಾಗಿ ಕರ್ನಾಟಕ ಜಲಸಾರಿಗೆ ಮಂಡಳಿಯನ್ನು ಸ್ಥಾಪಿಸುವ ಮತ್ತು ಅದಕ್ಕೆ ಸಂಬಂಧಪಟ್ಟ ಮತ್ತು ಪ್ರಾಸಂಗಿಕವಾದ ವಿಷಯಗಳಿಗಾಗಿ ಉಪಬಂಧ ಕಲ್ಪಿಸುವುದು ಯುಕ್ತವಾಗಿರುವುದರಿಂದ;

ಇದು ಭಾರತ ಗಣರಾಜ್ಯದ ಅರವತ್ತಾನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗತಕ್ಕದ್ದು:-

ಅಧ್ಯಾಯ - I

ಪ್ರಾರಂಭಿಕ

1. ಸಂಕ್ಷಿಪ್ತ ಹೆಸರು, ಪ್ರಾರಂಭ ಮತ್ತು ಅನ್ವಯ.- (1) ಈ ಅಧಿನಿಯಮವನ್ನು ಕರ್ನಾಟಕ ಜಲಸಾರಿಗೆ ಮಂಡಳಿ ಅಧಿನಿಯಮ, 2015 ಎಂದು ಕರೆಯತಕ್ಕದ್ದು.

(2) ಇದು ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದ ಅಂಥ '[ದಿನಾಂಕ]'ದಂದು ಜಾರಿಗೆ ಬರತಕ್ಕದ್ದು.

1. ಈ ಅಧಿನಿಯಮವು ದಿನಾಂಕ: 19.03.2018ರಿಂದ ಅಧಿಸೂಚನೆ ಸಂಖ್ಯೆ: ಲೋಇ III ಪಿಎಸ್‌ಪಿ 2017ರ ಮೂಲಕ ಜಾರಿಗೆ ಬಂದಿದೆ. ಅಧಿಸೂಚನೆಯ ಪಾಠವು ಅಧಿನಿಯಮದ ಕೊನೆಯ ಭಾಗದಲ್ಲಿದೆ.

(3) ಇದು ಭಾರತ ಬಂದರುಗಳ ಅಧಿನಿಯಮ, 1908 ಅನ್ವಯವಾಗುವ ಕರ್ನಾಟಕ ರಾಜ್ಯದ ಎಲ್ಲ ದೊಡ್ಡದಲ್ಲದ ಬಂದರುಗಳಿಗೆ ಅನ್ವಯವಾಗುತ್ತದೆ.

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ, ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,-

(ಎ) ಯಾವುದೇ ದೊಡ್ಡದಲ್ಲದ ಬಂದರಿನ ಸಂಬಂಧದಲ್ಲಿ "ಗೊತ್ತುಪಡಿಸಿದ ದಿನಾಂಕ" ಎಂದರೆ, ಈ ಅಧಿನಿಯಮವನ್ನು ಯಾವ ದಿನಾಂಕದಂದು ಆ ಬಂದರಿಗೆ ಅನ್ವಯಿಸಲಾಗುತ್ತದೆಯೋ ಆ ದಿನಾಂಕ ;

(ಬಿ) "ಮಂಡಳಿ" ಎಂದರೆ, 3ನೇ ಪ್ರಕರಣದ ಅಡಿಯಲ್ಲಿ ರಚಿಸಲಾದ ಕರ್ನಾಟಕ ಜಲಸಾರಿಗೆ ಮಂಡಳಿ;

(ಸಿ) "ಮಂಡಳಿಯ ಭದ್ರತೆ" ಎಂದರೆ, ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ಮಂಡಳಿಯು ಕರಾರು ಮಾಡಿಕೊಂಡ ಯಾವುದೇ ಸಾಲದ ಸಂಬಂಧದಲ್ಲಿ ಅದು ನೀಡಿರುವ ಡಿಬೆಂಚರುಗಳು, ಬಂಧಪತ್ರಗಳು ಅಥವಾ ಹಡಗು ಕಟ್ಟಿ ಪ್ರಮಾಣ ಪತ್ರಗಳು ;

(ಡಿ) "ಅಧ್ಯಕ್ಷರು" ಎಂದರೆ, 3ನೇ ಪ್ರಕರಣದ ಅಡಿಯಲ್ಲಿ ನೇಮಿಸಲಾದ ಮಂಡಳಿಯ ಅಧ್ಯಕ್ಷರು ¹[xxx]¹;

(ಇ) "ಹಡಗು ಕಟ್ಟಿ" ಎಂಬುದು ಎಲ್ಲ ಕಣಿವೆ ರೇವುಗಳನ್ನು, ಮಟ್ಟಬದಲಾವಣೆಯ ಕಟ್ಟಿ, ಸಂದುಗಳು, ಪ್ರವೇಶದ್ವಾರಗಳು, ಹಡಗುಕಟ್ಟಿ ತಳಗಳು, ಹಡಗುಕಟ್ಟಿ ಬ್ಲಾಕ್‌ಗಳು, ಇಳುಕಲುಗಳು, ಇಳಿಜಾರುಕಟ್ಟಿಗಳು (slipways), ತೊಲೆಚೌಕಟ್ಟುಗಳು (gridirons), ಸ್ಥಾಯಿ ಲಂಗರುಗಳು, ರವಾನೆ ಷೆಡ್‌ಗಳು, ಉಗ್ರಾಣಗಳು, ಗೋದಾಮುಗಳು, ಬಯಲು ಪ್ಲಾಟ್‌ಗಳು ಹಾಗೂ ಹಡಗುಕಟ್ಟಿಗೆ ಸಂಬಂಧಿಸಿದ ಇತರ ಕಾಮಗಾರಿಗಳು ಮತ್ತು ವಸ್ತುಗಳು ಹಾಗೂ ಗ್ರಾಯಿನ್‌ಗಳ ಬಾಹುಗಳಿಂದ (groynes arms) ಆವೃತವಾದ ಅಥವಾ ರಕ್ಷಿತವಾದ ಸಮುದ್ರದ ಒಂದು ಭಾಗವನ್ನು ಸಹ ಒಳಗೊಳ್ಳುತ್ತದೆ;

(ಎಫ್) ಒಂದು ಬಂದರಿಗೆ ಸಂಬಂಧಪಟ್ಟಂತೆ "ಮುಂಗರೆ" ಎಂದರೆ, ಆ ಬಂದರಿನ ಸಂಬಂಧದಲ್ಲಿ ನೀರಿನ ಉಬ್ಬರದ ಹಾಗೂ ಇಳಿತದ ಮಟ್ಟದ ನಡುವಿನ ಪ್ರದೇಶ ;

(ಜಿ) "ಸರಕುಗಳು" ಎಂಬುದು ಜಾನುವಾರು ಮತ್ತು ಚರಸ್ವತ್ತಿನ ಪ್ರತಿಯೊಂದು ಬಗೆಯನ್ನು ಒಳಗೊಳ್ಳುತ್ತದೆ.

(ಎಚ್) “ಸರ್ಕಾರ” ಎಂದರೆ, ರಾಜ್ಯ ಸರ್ಕಾರ ;

(ಐ) ಒಂದು ಬಂದರಿಗೆ ಸಂಬಂಧಪಟ್ಟಂತೆ “ನೀರಿನ ಉಬ್ಬರದ ಮಟ್ಟ” ಎಂದರೆ, ಆ ಬಂದರಿನಲ್ಲಿ ವರ್ಷದ ಯಾವುದೇ ಋತುಮಾನದಲ್ಲಿ ಸಾಮಾನ್ಯ ಉಬ್ಬರವು ತಲುಪಿದ ಅತ್ಯಂತ ಎತ್ತರದ ಮಟ್ಟದ ನಿಶ್ಚಿತಸ್ಥಾನಗಳ ಮೂಲಕ ಹಾಯ್ದುಹೋಗುವ ಒಂದು ರೇಖೆ ;

(ಜೆ) “ಸ್ಥಿರ ಸ್ವತ್ತು” ಎಂಬುದು, ಸರಕುಕಟ್ಟೆ ಸಾಗಣೆ ಶುಲ್ಕದ ಹಕ್ಕುಗಳನ್ನು ಮತ್ತು ಯಾವುದೇ ಭೂಮಿ, ಸರಕುಕಟ್ಟೆ, ಹಡಗುಕಟ್ಟೆ ಅಥವಾ ಹಡಗು ಇಳಿದಾಣದಲ್ಲಿ, ಮೇಲೆ ಅಥವಾ ಅವುಗಳ ಸಂಬಂಧದಲ್ಲಿ ಚಲಾಯಿಸಲಾಗುವ ಎಲ್ಲ ಇತರ ಹಕ್ಕುಗಳನ್ನು ಒಳಗೊಳ್ಳುತ್ತದೆ;

(ಕೆ) “ಭಾರತ ಬಂದರುಗಳ ಅಧಿನಿಯಮ” ಎಂದರೆ, ಭಾರತ ಬಂದರುಗಳ ಅಧಿನಿಯಮ, 1908 (1908ರ ಕೇಂದ್ರ ಅಧಿನಿಯಮ 15);

(ಎಲ್) “ಒಳನಾಡು ಜಲಸಾರಿಗೆ (ಐಡಬ್ಲ್ಯೂಟಿ)” ಎಂದರೆ, ರಾಜ್ಯದಲ್ಲಿ ದೋಣಿ ನಡೆಸುವ ಸೇವೆಗಳನ್ನು ಒಳಗೊಂಡಂತೆ ಒಳನಾಡು ಜಲಸಾರಿಗೆ ವ್ಯವಸ್ಥೆ ;

(ಎಂ) “ಭೂಮಿ” ಎಂಬುದು, ನೀರಿನ ಉಬ್ಬರದ ಮಟ್ಟದ ಕೆಳಗಿರುವ ಸಮುದ್ರದ ಅಥವಾ ನದಿಯ ತಳವನ್ನು ಮತ್ತು ಭೂಮಿಗೆ ಲಗತ್ತಾಗಿರುವ ಅಥವಾ ಭೂಮಿಗೆ ಲಗತ್ತಾಗಿರುವ ಯಾವುದೇ ವಸ್ತುವಿಗೆ ಖಾಯಂ ಆಗಿ ಜೋಡಿಸಲ್ಪಟ್ಟಿರುವ ವಸ್ತುಗಳನ್ನು ಕೂಡ ಒಳಗೊಳ್ಳುತ್ತದೆ;

(ಎನ್) ಒಂದು ಬಂದರಿಗೆ ಸಂಬಂಧಿಸಿದಂತೆ “ನೀರಿನ ಇಳಿತದ ಮಟ್ಟ” ಎಂದರೆ, ಆ ಬಂದರಿನಲ್ಲಿ ವರ್ಷದ ಯಾವುದೇ ಋತುಮಾನದಲ್ಲಿ ಸಾಮಾನ್ಯ ಇಳಿತದಿಂದಾಗಿ ತಲುಪಿದ ಅತ್ಯಂತ ಕೆಳಗಿನ ಮಟ್ಟದ ನಿಶ್ಚಿತ ಸ್ಥಾನಗಳ ಮೂಲಕ ಹಾಯ್ದುಹೋಗುವ ಒಂದು ರೇಖೆ ;

(ಒ) “ದೊಡ್ಡ ಬಂದರುಗಳು” ಎಂಬುದು ಭಾರತ ಬಂದರುಗಳ ಅಧಿನಿಯಮದ, 1908ರಲ್ಲಿ (1908ರ ಕೇಂದ್ರ ಅಧಿನಿಯಮ 15) ನೀಡಲಾಗಿರುವ ಅರ್ಥವನ್ನೇ ಹೊಂದಿರತಕ್ಕದ್ದು;

(ಪಿ) “ಮಾಸ್ಟರ್” ಎಂಬುದು ಭಾರತ ಬಂದರುಗಳ ಅಧಿನಿಯಮ, 1908ರಲ್ಲಿ (1908ರ ಕೇಂದ್ರ ಅಧಿನಿಯಮ 15) ನೀಡಲಾಗಿರುವ ಅರ್ಥವನ್ನೇ ಹೊಂದಿರತಕ್ಕದ್ದು;

(ಕ್ಯೂ) “ಸದಸ್ಯ” ಎಂದರೆ, ಮಂಡಳಿಯ ಅಥವಾ ಸಂದರ್ಭಾನುಸಾರವಾಗಿ ಅದರ ಸಮಿತಿಯ ಒಬ್ಬ ಸದಸ್ಯ;

(ಆರ್) “ದೊಡ್ಡದಲ್ಲದ ಬಂದರು” ಎಂದರೆ, ದೊಡ್ಡ ಬಂದರನ್ನು ಹೊರತುಪಡಿಸಿದ ಬಂದರು ;

(ಎಸ್) “ಮಾಲೀಕ” ಎಂದರೆ, -

(i) ಸರಕುಗಳಿಗೆ ಸಂಬಂಧಿಸಿದಂತೆ ಅಂಥ ಸರಕುಗಳ ಮಾರಾಟ, ಅಭಿರಕ್ಷೆ, ತುಂಬುವ ಅಥವಾ ಇಳಿಸುವುದಕ್ಕಾಗಿರುವ ಯಾವೊಬ್ಬ ಸರಕು ರವಾನೆದಾರ, ಸರಕು ರವಾನೆ ಪಡೆಯುವವ, ಹಡಗು ಸಾಗಣೆದಾರನ (shippers) ಏಜೆಂಟನನ್ನು ಒಳಗೊಳ್ಳುತ್ತದೆ; ಮತ್ತು

(ii) ಯಾವುದೇ ಬಂದರಿನ ಉಪಯೋಗಕ್ಕಾಗಿ ಇರುವ ಯಾವುದೇ ನೌಕೆ ಅಥವಾ ದೋಣಿಗೆ ಸಂಬಂಧಿಸಿದಂತೆ, ಯಾವೊಬ್ಬ ಭಾಗಶಃ ಮಾಲೀಕ, ಹಡಗು ಬಾಡಿಗೆ ಕರಾರುದಾರ, ಸರಕು ರವಾನೆ ಪಡೆಯುವವ ಅಥವಾ ಅದರ ಸ್ವಾಧೀನ ಹೊಂದಿರುವ ಅಡಮಾನ ಪಡೆದವನನ್ನು ಒಳಗೊಳ್ಳುತ್ತದೆ;

(ಟಿ) “ಪೈಯರ್ (ಹಡಗು ಇಳಿದಾಣ)” ಎಂಬುದು ಯಾವುದೇ ಜಗಲಿ, ಮೆಟ್ಟಿಲುಗಳು ಇಳಿಯುವ ಸ್ಥಳ, ಗಟ್ಟಿ ಕಟ್ಟಿ, ತೇಲು ದೋಣಿ, ವಾಹನಾಂತರಿಸು (transhipper) ಅಥವಾ ದಾಟುದೋಣಿ (Pontoon) ಮತ್ತು ಅದಕ್ಕೆ ಸಂಬಂಧಿಸಿದ ಇತರ ಸೇವೆಗಳು ಅಥವಾ ಇತರ ಕಾಮಗಾರಿಗಳನ್ನು ಒಳಗೊಳ್ಳುತ್ತದೆ;

ವಿವರಣೆ:- ಈ ಖಂಡದ ಉದ್ದೇಶಕ್ಕಾಗಿ “ವಾಹನಾಂತರಿಸುವುದು” ಎಂದರೆ, ದೋಣಿ ಅಥವಾ ಸರಕು ಕಟ್ಟಿಯಿಂದ ಸರಕುಗಳನ್ನು ತೆಗೆದಯುವುದಕ್ಕಾಗಿ ಮತ್ತು ಹಡಗಿನೊಳಗೆ ಅದನ್ನು ಎತ್ತಿಡುವುದಕ್ಕಾಗಿ ಇರುವ ಮತ್ತು ಒದಗಿಸಲಾದ, ಖಾಲಿಯಾಗಿರುವ (dump) ಅಥವಾ ತನ್ನದೇ ವಸ್ತುಗಳನ್ನು ಹೊಂದಿರುವ ಹಡಗಿಗಾಗಿ ಇರುವ ತೇಲು ದೋಣಿ.

(ಯು) “ಬಂದರು” ಎಂದರೆ, ಭಾರತ ಬಂದರುಗಳ ಅಧಿನಿಯಮದ ಅಡಿಯಲ್ಲಿ ಸರ್ಕಾರವು ಕಾಲಕಾಲಕ್ಕೆ ಪರಿಭಾಷಿಸಬಹುದಾದಂಥ ಪರಿಮಿತಿಗಳೊಳಗೆ ಈ ಅಧಿನಿಯಮವು ಅನ್ವಯವಾಗುವ ಯಾವುದೇ ಸಣ್ಣ ಬಂದರು;

(ಎ) ಬಂದರಿಗೆ ಸಂಬಂಧಿಸಿದಂತೆ “ಬಂದರು ಸಂಪರ್ಕಗಳು” ಎಂದರೆ, ಭಾರತ ಬಂದರುಗಳ ಅಧಿನಿಯಮ, 1908 (1908ರ ಕೇಂದ್ರ ಅಧಿನಿಯಮ 15) ಜಾರಿಯಲ್ಲಿರುವ ಬಂದರಿನ ಕಡೆಗೆ ಹರಿಯುವ, ನೌಕಾಸಂಚಾರ ಯೋಗ್ಯ ನದಿಗಳು ಮತ್ತು ಕಾಲುವೆಗಳ ಭಾಗಗಳು ;

(ಡಬ್ಲ್ಯೂ) “ನಿಯಮಿಸಲಾದ” ಎಂದರೆ, ಈ ಅಧಿನಿಯಮದಡಿಯಲ್ಲಿ ರಚಿಸಲಾದ ನಿಯಮಗಳು ಮತ್ತು ವಿನಿಯಮಗಳ ಮೂಲಕ ನಿಯಮಿಸಲಾದುದು;

(ಎಕ್ಸ್) “ಸಾರ್ವಜನಿಕ ಭದ್ರತೆಗಳು” ಎಂದರೆ,-

(i) ರಾಜ್ಯ ಸರ್ಕಾರದ ಪ್ರಾಮಿಸರಿ ನೋಟುಗಳು, ಡಿಬೆಂಚರುಗಳು, ಋಣ ಸಂದಾಯ ಪತ್ರ (Stock) ಅಥವಾ ಇತರ ಭದ್ರತೆಗಳು;

ಪರಂತು, ಯಾವುದರ ಅಸಲು ಮತ್ತು ಬಡ್ಡಿ ಇವೆರಡಕ್ಕೂ ಅಂಥ ಯಾವುದೇ ರಾಜ್ಯ ಸರ್ಕಾರವು ಪೂರ್ಣವಾಗಿ ಮತ್ತು ಷರತ್ತುಗಳಿಲ್ಲದೆ ಖಾತರಿ ನೀಡಿರುವುದೋ ಆ ಭದ್ರತೆಗಳನ್ನು ಈ ಖಂಡದ ಉದ್ದೇಶಕ್ಕಾಗಿ ರಾಜ್ಯ ಸರ್ಕಾರದ ಭದ್ರತೆಗಳೆಂದು ಭಾವಿಸತಕ್ಕದ್ದು.

(ii) ರಾಜ್ಯದಲ್ಲಿ ತತ್ಕಾಲದಲ್ಲಿ ಜಾರಿಯಲ್ಲಿರುವ ಪ್ರಾಧಿಕಾರದ ಅಥವಾ ಯಾವುದೇ ಕಾನೂನಿನ ಮೇರೆಗೆ ಯಾವುದೇ ಸ್ಥಳೀಯ ಪ್ರಾಧಿಕಾರವು, ಸುಧಾರಣಾ ಮಂಡಳಿಯು ಅಥವಾ ಬಂದರು ನ್ಯಾಸವು ನೀಡಿರುವ ಅಥವಾ ಅದರ ಪರವಾಗಿ ಹಣಕ್ಕಾಗಿ ನೀಡಲಾದ ಡಿಬೆಂಚರ್‌ಗಳು ಅಥವಾ (ಮಂಡಳಿಯ ಭದ್ರತೆಗಳೂ ಸೇರಿದಂತೆ) ಇತರ ಭದ್ರತೆಗಳು.

(ವೈ) “ದರ” ಎಂಬುದು ಈ ಅಧಿನಿಯಮದ ಅಡಿಯಲ್ಲಿ ವಿಧಿಸಬಹುದಾದ ಸುಂಕ, ಬಾಕಿ, ಬಾಡಿಗೆ, ಫೀಜು ಅಥವಾ ಚಾರ್ಜ್‌ನ್ನು ಒಳಗೊಳ್ಳುತ್ತದೆ ;

(ಜೆಡ್) “ವಿನಿಯಮಗಳು” ಎಂದರೆ, ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯು ರಚಿಸಿದ ವಿನಿಯಮಗಳು ;

(ಜೆಡ್-ಎ) “ರಾಜ್ಯ” ಎಂದರೆ, ಕರ್ನಾಟಕ ರಾಜ್ಯ;

(ಜೆಡ್-ಬಿ) “ನೌಕೆ” ಎಂಬುದು, ಮುಖ್ಯವಾಗಿ ನೀರಿನ ಮೂಲಕ ಮನುಷ್ಯರ ಅಥವಾ ಸರಕುಗಳ ಸಾಗಣೆಗಾಗಿ ಮಾಡಿದ ಯಾವುದೇ ವಸ್ತುವನ್ನು ಒಳಗೊಳ್ಳುತ್ತದೆ;

(ಜೆಡ್-ಸಿ) “ಸರಕು ಕಟ್ಟಿ” ಎಂಬುದು ಸರಕುಗಳನ್ನು ತುಂಬುವುದಕ್ಕಾಗಿ ಅಥವಾ ಇಳಿಸುವುದಕ್ಕಾಗಿ ಅಥವಾ ಪ್ರಯಾಣಿಕರು ಹಡಗನ್ನು ಹತ್ತುವುದಕ್ಕಾಗಿ ಅಥವಾ ಹಡಗಿನಿಂದ ಇಳಿಯುವುದಕ್ಕಾಗಿ ಬಳಸಬಹುದಾದ ಯಾವುದೇ ಗೋಡೆ ಅಥವಾ ಜಗಲಿ ಮತ್ತು ಭೂಮಿಯ ಅಥವಾ ಮುಂಗರೆಯ ಯಾವುದೇ ಭಾಗವನ್ನು ಮತ್ತು ಅದಕ್ಕೆ ಲಗತ್ತಾಗಿರುವ ಅಥವಾ ಅದರ ಅಕ್ಕಪಕ್ಕದ ಗೋಡೆಯನ್ನು ಒಳಗೊಳ್ಳುತ್ತದೆ;

1. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಬಿಟ್ಟು ಬಿಡಲಾಗಿದೆ. ಹಿಂದಿನ ಪಠ್ಯ-ಮತ್ತು ಅದು 9ನೇ ಪ್ರಕರಣದಡಿಯಲ್ಲಿ ಆತನ ಸ್ಥಾನದಲ್ಲಿ ಕಾರ್ಯನಿರ್ವಹಿಸಲು ನೇಮಿಸಲಾದ ವ್ಯಕ್ತಿಯನ್ನು ಒಳಗೊಳ್ಳುತ್ತದೆ.

ಅಧ್ಯಾಯ - II

ಕರ್ನಾಟಕ ಜಲಸಾರಿಗೆ ಮಂಡಳಿಯ ಸ್ಥಾಪನೆ

3. ಕರ್ನಾಟಕ ಜಲಸಾರಿಗೆ ಮಂಡಳಿಯ ಸ್ಥಾಪನೆ.- (1) ಈ ಅಧಿನಿಯಮವು ಪ್ರಾರಂಭವಾದ ತರುವಾಯ, ಆದಷ್ಟು ಬೇಗನೇ, ಸರ್ಕಾರವು, ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ ಕರ್ನಾಟಕ ಜಲಸಾರಿಗೆ ಮಂಡಳಿ ಎಂದು ಕರೆಯಲಾಗುವ ಒಂದು ಮಂಡಳಿಯನ್ನು ಸ್ಥಾಪಿಸಬಹುದು.

[(2) ಮಂಡಳಿಯು ಈ ಮುಂದಿನ ಸದಸ್ಯರುಗಳನ್ನು ಹೊಂದಿರತಕ್ಕದ್ದು, ಎಂದರೆ :-

1	ಮುಖ್ಯಮಂತ್ರಿ	ಅಧ್ಯಕ್ಷರು
2	ಬಂದರು ಮತ್ತು ಒಳನಾಡು ಜಲಸಾರಿಗೆ ಮಂತ್ರಿ	ಉಪಾಧ್ಯಕ್ಷರು
3	ಸರ್ಕಾರವು ನಾಮ ನಿರ್ದೇಶನ ಮಾಡಿದ ಸರ್ಕಾರದ ಅಪರ ಮುಖ್ಯ ಕಾರ್ಯದರ್ಶಿ ಅಥವಾ ಅಪರ ಮುಖ್ಯ ಕಾರ್ಯದರ್ಶಿ ಮತ್ತು ಅಭಿವೃದ್ಧಿ ಆಯುಕ್ತರು	ಪದನಿಮಿತ್ತ ಸದಸ್ಯರು
4	ಸರ್ಕಾರದ ಪ್ರಧಾನ ಕಾರ್ಯದರ್ಶಿ, ಮೂಲಸೌಲಭ್ಯ ಅಭಿವೃದ್ಧಿ, ಬಂದರುಗಳು ಮತ್ತು ಒಳನಾಡು ಜಲಸಾರಿಗೆ ಇಲಾಖೆ	ಪದನಿಮಿತ್ತ ಸದಸ್ಯರು
5	ಸರ್ಕಾರದ ಪ್ರಧಾನ ಕಾರ್ಯದರ್ಶಿಗಳು, ಆರ್ಥಿಕ ಇಲಾಖೆ	ಪದನಿಮಿತ್ತ ಸದಸ್ಯರು
6	ಸರ್ಕಾರದ ಪ್ರಧಾನ ಕಾರ್ಯದರ್ಶಿ, ಲೋಕೋಪಯೋಗಿ ಇಲಾಖೆ	ಪದನಿಮಿತ್ತ ಸದಸ್ಯರು
7	ಸರ್ಕಾರದ ಪ್ರಧಾನ ಕಾರ್ಯದರ್ಶಿ, ವಾಣಿಜ್ಯ ಮತ್ತು ಕೈಗಾರಿಕೆ ಇಲಾಖೆ	ಪದನಿಮಿತ್ತ ಸದಸ್ಯರು

8	ಭಾರತ ಸರ್ಕಾರದ ಜಂಟಿ ಕಾರ್ಯದರ್ಶಿ, ನೌಕಮಂತ್ರಾಲಯ.	ಪದನಿಮಿತ್ತ ಸದಸ್ಯರು
9	ಇನ್ಸ್‌ಪೆಕ್ಟರ್ ಜನರಲ್ ಆಫ್ ಪೊಲೀಸ್, ಕರಾವಳಿ ಭದ್ರತೆಯ ಪ್ರಭಾರದ ಅಂತರಿಕ ಭದ್ರತಾ ಶಾಖೆ	ಪದನಿಮಿತ್ತ ಸದಸ್ಯರು
10	ಬಂದರುಗಳು ನಿರ್ದೇಶಕ (ಜಲಸಾರಿಗೆ ಮತ್ತು ಒಳನಾಡು ಜಲಸಾರಿಗೆ ಕಾರ್ಯಾಚರಣೆಗಳು)	ಪದನಿಮಿತ್ತ ಸದಸ್ಯರು
11	ಮೀನುಗಾರಿಕೆ ನಿರ್ದೇಶಕ, ಕರ್ನಾಟಕ ಸರ್ಕಾರ	ಪದನಿಮಿತ್ತ ಸದಸ್ಯರು
12	ಪ್ರಭಾರದಲ್ಲಿರುವ ನೌಕಾ ಅಧಿಕಾರಿ, ಐಎನ್‌ಎಸ್ ಕದಂಬ, ಕಾರವಾರ, ಉತ್ತರ ಕನ್ನಡ ಜಿಲ್ಲೆ	ಪದನಿಮಿತ್ತ ಸದಸ್ಯರು
13	ಕಮಾಂಡರ್, ಕರಾವಳಿ ರಕ್ಷಣಾ ಜಿಲ್ಲೆ, ಕೇಂದ್ರ ಸ್ಥಾನ, ಸಂ. 3, ನವಮಂಗಳೂರು.	ಪದನಿಮಿತ್ತ ಸದಸ್ಯರು
14	ಸೀಮಾ ಸುಂಕ ಆಯುಕ್ತ, ಕರ್ನಾಟಕ	ಪದನಿಮಿತ್ತ ಸದಸ್ಯರು
15	ಕೆಳಕಂಡಂತೆ ಸರ್ಕಾರವು ನಾಮನಿರ್ದೇಶಿಸಿದ ಬಂದರುಗಳ ಅಭಿವೃದ್ಧಿಯಲ್ಲಿ ಪರಿಣಿತರಾದ ನಾಲ್ವರು ವ್ಯಕ್ತಿಗಳು:- (i) ಮಾಸ್ಟರ್ ಮೆರೈನರ್ (ಎಫ್‌ಜಿ) ವಿದ್ಯಾರ್ಹತೆ ಹೊಂದಿರುವ ಮತ್ತು ಬಂದರುಗಳು, ನೌಕಾಯಾನ, ಜಲಸಾರಿಗೆ ವ್ಯವಹಾರಗಳು ಅಥವಾ ಅಂಥ ವಿಷಯಗಳ ನಿರ್ವಹಣೆ ಮತ್ತು ವ್ಯವಸ್ಥಾಪನೆಯಲ್ಲಿ ಪರಿಣಿತಿ, ಮತ್ತು ಅನುಭವವುಳ್ಳ ಒಬ್ಬ ಸದಸ್ಯ. (ii) ಹಾರ್ಬರ್ ಇಂಜಿನಿಯರಿಂಗ್ ಅಥವಾ ಸಿವಿಲ್ ಇಂಜಿನಿಯರಿಂಗ್ ವಿಷಯದಲ್ಲಿ ಪರಿಣಿತಿ, ಅನುಭವ ಮತ್ತು ಶೈಕ್ಷಣಿಕ ಪದವಿ ವಿದ್ಯಾರ್ಹತೆ ಹೊಂದಿರುವ ಹಾಗೂ ಹಾರ್ಬರ್ ಕೆಲಸಗಳಿಗೆ ಸಂಬಂಧಿಸಿದಂತೆ ಅಪಾರ ಅನುಭವವುಳ್ಳ ಒಬ್ಬ ಸದಸ್ಯ (iii) ಕರಾವಳಿ ಜಿಲ್ಲೆಗಳಲ್ಲಿ ವಾಣಿಜ್ಯ ಮತ್ತು ಕೈಗಾರಿಕೆ ಛೇಂಬರನ್ನು ಪ್ರತಿನಿಧಿಸುವ ಒಬ್ಬ ಸದಸ್ಯ. (iv) ಹಣಕಾಸು ನಿರ್ವಹಣೆಯಲ್ಲಿ ಪರಿಣಿತಿ ಹೊಂದಿರುವ ಒಬ್ಬ ಸದಸ್ಯ.	ಸದಸ್ಯರು ಸದಸ್ಯರು ಸದಸ್ಯರು ಸದಸ್ಯರು
16	ಕೋಸ್ಟಲ್ ಎಂಜಿನಿಯರಿಂಗ್, ಮೆರೈನ್ ಎಂಜಿನಿಯರಿಂಗ್ ಅಥವಾ ಸಮುದ್ರ ಕೊರೆತ ಪ್ರತಿಬಂಧಕ ಅಥವಾ ಕರಾವಳಿ ರಕ್ಷಣಾ ಕೆಲಸಗಳಲ್ಲಿ ಅನುಭವ, ಪರಿಣಿತಿಯನ್ನು ಹೊಂದಿರುವ ಸರ್ಕಾರವು ನಾಮನಿರ್ದೇಶಿಸಿದ ಒಬ್ಬ ಸದಸ್ಯ.	ಸದಸ್ಯರು
17	ಮಂಡಳಿಯ ಸದಸ್ಯ (ತಾಂತ್ರಿಕ) (ಮುಖ್ಯ ಇಂಜಿನಿಯರ್ ದರ್ಜೆಯ ನಾಮ ನಿರ್ದೇಶಿತ)	ಪದನಿಮಿತ್ತ ಸದಸ್ಯರು
18	ಮಂಡಳಿಯ ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿ	ಸದಸ್ಯ ಕಾರ್ಯದರ್ಶಿ ¹

(3) ಮಂಡಳಿಯು, ಈ ಅಧಿನಿಯಮದ ಉಪಬಂಧಗಳಿಗೊಳಪಟ್ಟು, ಚರ ಹಾಗೂ ಸ್ಥಿರ ಸ್ವತ್ತುಗಳೆರಡನ್ನೂ ಆರ್ಜಿಸುವ, ಧಾರಣಮಾಡುವ ಮತ್ತು ವಿಲೇವಾರಿ ಮಾಡುವ ಮತ್ತು ಕರಾರು ಮಾಡಿಕೊಳ್ಳುವ ಅಧಿಕಾರದೊಡನೆ, ಶಾಶ್ವತ ಉತ್ತರಾಧಿಕಾರ ಹಾಗೂ ಸಾಮಾನ್ಯ ಮೊಹರನ್ನು ಹೊಂದಿರುವ, ಮೇಲೆ ಹೇಳಿದ ಹೆಸರನ್ನುಳ್ಳ ಒಂದು ನಿಗಮಿತ ನಿಕಾಯವಾಗಿರತಕ್ಕದ್ದು ಮತ್ತು ಸದರಿ ಹೆಸರಿನಿಂದ ಅದು ದಾವೆ ಹೂಡಬಹುದು ಮತ್ತು ದಾವೆಗೆ ಒಳಗಾಗಬಹುದು.

²[(4) ಮಂಡಳಿಯು ಅಧ್ಯಕ್ಷರ ಅನುಮೋದನೆಯೊಂದಿಗೆ ಯಾವುದೇ ಇತರ ಅಧಿಕಾರಿಗಳನ್ನು ಆಹ್ವಾನಿತ ಸಹ ಸದಸ್ಯರನ್ನಾಗಿ ಮಾಡಿಕೊಳ್ಳಬಹುದು. ಅಲ್ಲದೆ, ಕರ್ನಾಟಕ ಸರ್ಕಾರವು ಸಹ ನಿರ್ದಿಷ್ಟ ಸಭೆಗಳಿಗಾಗಿ ಶಾಶ್ವತ ಆಹ್ವಾನಿತರನ್ನು ನೇಮಿಸಬಹುದು.]²

(5) ಮಂಡಳಿಯ ಕೇಂದ್ರ ಕಛೇರಿಯು ಸರ್ಕಾರವು ಅಧಿಸೂಚನೆ ಮೂಲಕ ನಿರ್ದೇಶಿಸಬಹುದಾದಂಥ ಸ್ಥಳದಲ್ಲಿ ಇರತಕ್ಕದ್ದು.

1. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಪ್ರತಿಯೋಜಿಸಲಾಗಿದೆ. ಹಿಂದಿನ ಪಠ್ಯ -
(2) ಮಂಡಳಿಯು ಈ ಮುಂದಿನ ಸದಸ್ಯರುಗಳನ್ನು ಹೊಂದಿರತಕ್ಕದ್ದು, ಎಂದರೆ :-

(1)	ಸರ್ಕಾರವು ನಾಮ ನಿರ್ದೇಶನ ಮಾಡಿದ ಸರ್ಕಾರದ ಅಪರ ಮುಖ್ಯ ಕಾರ್ಯದರ್ಶಿ ಅಥವಾ ಅಪರ ಮುಖ್ಯ ಕಾರ್ಯದರ್ಶಿ ಮತ್ತು ಅಭಿವೃದ್ಧಿ ಆಯುಕ್ತರು	ಅಧ್ಯಕ್ಷ
(2)	ಸರ್ಕಾರದ ಪ್ರಧಾನ ಕಾರ್ಯದರ್ಶಿಗಳು, ಲೋಕೋಪಯೋಗಿ, ಬಂದರುಗಳು ಮತ್ತು ಒಳನಾಡು ಜಲ ಸಾರಿಗೆ ಇಲಾಖೆ	ಪದನಿಮಿತ್ತ ಸದಸ್ಯರು
(3)	ಸರ್ಕಾರದ ಪ್ರಧಾನ ಕಾರ್ಯದರ್ಶಿಗಳು, ಆರ್ಥಿಕ ಇಲಾಖೆ	ಪದನಿಮಿತ್ತ ಸದಸ್ಯರು
(4)	ಸರ್ಕಾರದ ಪ್ರಧಾನ ಕಾರ್ಯದರ್ಶಿಗಳು, ಒಳಾಡಳಿತ ಇಲಾಖೆ	ಪದನಿಮಿತ್ತ ಸದಸ್ಯರು
(5)	ಸರ್ಕಾರವು ಸೂಕ್ತವೆಂದು ಭಾವಿಸಬಹುದಾದಂಥ ಯಾವುದೇ ಇಲಾಖೆಯ ಸರ್ಕಾರದ ಪ್ರಧಾನ ಕಾರ್ಯದರ್ಶಿಗಳು/ ಕಾರ್ಯದರ್ಶಿಗಳು	ಪದನಿಮಿತ್ತ ಸದಸ್ಯರು
(6)	ಭಾರತ ಸರ್ಕಾರದ ಜಂಟಿ ಕಾರ್ಯದರ್ಶಿಗಳು, ನೌಕಾ ಮಂತ್ರಾಲಯ	ಪದನಿಮಿತ್ತ ಸದಸ್ಯರು
(7)	ಇನ್ಸ್‌ಪೆಕ್ಟರ್ ಜನರಲ್ ಆಫ್ ಪೋಲಿಸ್, ಕರಾವಳಿ ಭದ್ರತೆಯ ಪ್ರಧಾನ ಅಂತರಿಕ ಭದ್ರತಾ ಶಾಖೆ	ಪದನಿಮಿತ್ತ ಸದಸ್ಯರು
(8)	ಬಂದರು ಮತ್ತು ಒಳನಾಡು ಜಲಸಾರಿಗೆ ಇಲಾಖೆಯ ನಿರ್ದೇಶಕರು	ಪದನಿಮಿತ್ತ ಸದಸ್ಯರು
(9)	ಮೀನುಗಾರಿಕಾ ಇಲಾಖೆಯ ನಿರ್ದೇಶಕರು, ಕರ್ನಾಟಕ	ಪದನಿಮಿತ್ತ ಸದಸ್ಯರು
(10)	ಪ್ರಧಾನ ನೌಕಾ ಅಧಿಕಾರಿ, ಐಎನ್‌ಎಸ್ ಕೆದಂಬ, ಕಾರವಾರ, ಉತ್ತರಕನ್ನಡ ಜಿಲ್ಲೆ	ಪದನಿಮಿತ್ತ ಸದಸ್ಯರು
(11)	ಕಮಾಂಡರ್, ಕರಾವಳಿ ರಕ್ಷಣಾ ಜಿಲ್ಲೆ, ಕೇಂದ್ರಸ್ಥಾನ, ನಂ.3, ಹೊಸ ಮಂಗಳೂರು	ಪದನಿಮಿತ್ತ ಸದಸ್ಯರು
(12)	ಸೀಮಾ ಸುಂಕ ಕಮೀಷನರ್, ಕರ್ನಾಟಕ	ಪದನಿಮಿತ್ತ ಸದಸ್ಯರು
(13)	ಬಂದರುಗಳ ಅಭಿವೃದ್ಧಿಯಲ್ಲಿ ವಿಶೇಷ ತಜ್ಞರಾದ ಈ ಮುಂದಿನಂತೆ ಸರ್ಕಾರವು ನಾಮನಿರ್ದೇಶನ ಮಾಡಿದ ನಾಲ್ಕು ವ್ಯಕ್ತಿಗಳು:-	
	(i) ಮಾರ್ಸರ್ ಮೆರೈನರ್ (ಎಫ್‌ಜಿ) (ಜಲಸಾರಿಗೆ ಸ್ವಾತಂತ್ರ್ಯ ಪಡೆದ) ವಿದ್ಯಾರ್ಹತೆಯನ್ನುಳ್ಳ ಮತ್ತು ಬಂದರುಗಳು, ನೌಕಾಸಾಗಣೆ, ಜಲಸಾರಿಗೆ - ಇವುಗಳಿಗೆ ಸಂಬಂಧಿಸಿದ ವಿಷಯಗಳಲ್ಲಿ ಅಥವಾ ಅಂಥ ವಿಷಯಗಳ ಆಡಳಿತ ಅಥವಾ ನಿರ್ವಹಣೆಯಲ್ಲಿ ಅನುಭವವುಳ್ಳ ಮತ್ತು ವಿಶೇಷ ಜ್ಞಾನವುಳ್ಳ ಒಬ್ಬರು ಸದಸ್ಯರು.	ಸದಸ್ಯರು
	(ii) ಹೇವ್ (Harbour) ಇಂಜಿನಿಯರಿಂಗ್ ಅಥವಾ ಸಿವಿಲ್ ಇಂಜಿನಿಯರಿಂಗ್ ವಿಷಯಗಳಲ್ಲಿ ಪದವಿಯ ವಿದ್ಯಾರ್ಹತೆ ಮತ್ತು ಅನುಭವ, ವಿಶೇಷಜ್ಞಾನವುಳ್ಳ ಹಾಗೂ ಬಂದರು ಕಾಮಗಾರಿಗಳ ಸಂಬಂಧದಲ್ಲಿ ಅಪಾರ ಅನುಭವವುಳ್ಳ ಒಬ್ಬರು ಸದಸ್ಯರು	ಸದಸ್ಯರು
	(iii) ರಾಜ್ಯದ ಕರಾವಳಿ ಜಿಲ್ಲೆಗಳಲ್ಲಿ ವಾಣಿಜ್ಯ ಮತ್ತು ಕೈಗಾರಿಕಾ ಮಂಡಳಿಯನ್ನು ಪ್ರತಿನಿಧಿಸುವ ಒಬ್ಬರು ಸದಸ್ಯರು	ಸದಸ್ಯರು
	(iv) ಆರ್ಥಿಕ ನಿರ್ವಹಣೆಗಳಲ್ಲಿ ತಜ್ಞರಾದ ಒಬ್ಬರು ಸದಸ್ಯರು	ಸದಸ್ಯರು
(14)	ಸರ್ಕಾರವು ನಾಮನಿರ್ದೇಶಿಸಿದ ಕರಾವಳಿ ಇಂಜಿನಿಯರಿಂಗ್/ ಜಲಸಾರಿಗೆ ಇಂಜಿನಿಯರಿಂಗ್/ಜಲಮೋಜಣಿ (Hydrographic survey) ಅಥವಾ ಕಡಲ ಸವೆತ ತಡೆಗಟ್ಟುವಿಕೆ/ಕರಾವಳಿ ರಕ್ಷಣೆಯಲ್ಲಿ ಅನುಭವ ಮತ್ತು ವಿಶೇಷ ಜ್ಞಾನವುಳ್ಳ ಒಬ್ಬರು ಸದಸ್ಯರು	ಸದಸ್ಯರು
(15)	ಮಂಡಳಿಯ (ತಾಂತ್ರಿಕ) ಸದಸ್ಯ	ಪದನಿಮಿತ್ತ ಸದಸ್ಯರು
(16)	ಮಂಡಳಿಯ ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿ	ಪದನಿಮಿತ್ತ ಸದಸ್ಯ ಕಾರ್ಯದರ್ಶಿ

2. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಪ್ರತಿಯೋಜಿಸಲಾಗಿದೆ. ಹಿಂದಿನ ಪಠ್ಯ -

(4) ರಾಜ್ಯ ಸರ್ಕಾರವು, (2)ನೇ ಉಪಪ್ರಕರಣದ (2) ರಿಂದ (5)ನೇ ಕ್ರಮಸಂಖ್ಯೆಯಲ್ಲಿ ನಮೂದಿಸಿದ ಸದಸ್ಯರ ಪೈಕಿ ಒಬ್ಬರನ್ನು ಮಂಡಳಿಯ ಉಪಾಧ್ಯಕ್ಷರನ್ನಾಗಿ ನೇಮಿಸತಕ್ಕದ್ದು.

4. ಸದಸ್ಯರ ಅನರ್ಹತೆಗಳು : ಒಬ್ಬ ವ್ಯಕ್ತಿಯನ್ನು,-

(ಎ) ಕೇಂದ್ರ ಅಥವಾ ಯಾವುದೇ ರಾಜ್ಯ ಸರ್ಕಾರದ ಅಥವಾ ಸ್ಥಳೀಯ ಪ್ರಾಧಿಕಾರದ ಅಥವಾ ರಾಜ್ಯ ಅಥವಾ ಕೇಂದ್ರ ಸರ್ಕಾರದ ಒಡತನ ಅಥವಾ ನಿಯಂತ್ರಣದಲ್ಲಿರುವ ನಿಗಮದ ಸೇವೆಯಿಂದ ತೆಗೆದುಹಾಕಿದ್ದರೆ ಅಥವಾ ವಜಾಮಾಡಿದ್ದರೆ ; ಅಥವಾ

(ಬಿ) ನೈತಿಕ ಅಧಃಪತನವನ್ನು ಒಳಗೊಂಡ ಅಪರಾಧಕ್ಕಾಗಿ ನಿರೀತ ಅಪರಾಧಿಯಾಗಿದ್ದರೆ ಮತ್ತು ಕಾರಾವಾಸದ ಶಿಕ್ಷೆಗೆ ಒಳಗಾಗಿದ್ದರೆ : ಅಥವಾ

(ಸಿ) ಅವಿಮುಕ್ತ ದಿವಾಳಿಯಾಗಿದ್ದರೆ ; ಅಥವಾ

(ಡಿ) ಮಂಡಳಿಯ ಆದೇಶದ ಮೂಲಕ ನಡೆಯುತ್ತಿರುವ ಯಾವುದೇ ಕಾಮಗಾರಿಯಲ್ಲಿ ಅಥವಾ ಮಂಡಳಿಯ ಮೂಲಕ ಅಥವಾ ಅದರ ಪರವಾಗಿ ಯಾವುದೇ ಕಾರಾರಿನಲ್ಲಿ ಅಥವಾ ನಿಯೋಜನೆಯಲ್ಲಿ ಪ್ರತ್ಯಕ್ಷವಾಗಿ ಅಥವಾ ಪರೋಕ್ಷವಾಗಿ ಯಾವುದೇ ಮಂಡಳಿಯೊಂದಿಗೆ ಷೇರನ್ನು ಅಥವಾ ಹಿತಾಸಕ್ತಿಯನ್ನು ಹೊಂದಿದ್ದರೆ :

- ಅವನು, ಮಂಡಳಿಯ ಒಬ್ಬ ಸದಸ್ಯನಾಗಿ ನೇಮಕಗೊಳ್ಳಲು ಅಥವಾ ಮುಂದುವರಿಯಲು ಅನರ್ಹನಾಗತಕ್ಕದ್ದು:

ಪರಂತು, ಯಾವೊಬ್ಬ ವ್ಯಕ್ತಿಯು,-

(i) ಮಂಡಳಿಯೊಡನೆ ಕರಾರು ಮಾಡಿಕೊಳ್ಳಬಹುದಾದ ಅಥವಾ ಮಂಡಳಿಯಿಂದ ಅಥವಾ ಅದರ ಪರವಾಗಿ ನಿಯೋಜಿತವಾಗಿರುವ ಯಾವುದೇ ಕಂಪನಿಯಲ್ಲಿ ಅಥವಾ ಫರ್ಮಿನಲ್ಲಿ ಷೇರನ್ನು ಹೊಂದಿರುವ; ಅಥವಾ

(ii) ಮಂಡಳಿಯ ವ್ಯವಹಾರಗಳಿಗೆ ಸಂಬಂಧಪಟ್ಟ ಯಾವುದೇ ಜಾಹೀರಾತನ್ನು ಹಾಕಿರಬಹುದಾದ ಯಾವುದೇ ವೃತ್ತ ಪತ್ರಿಕೆಯಲ್ಲಿ ಷೇರನ್ನು ಅಥವಾ ಹಿತಾಸಕ್ತಿಯನ್ನು ಹೊಂದಿರುವ; ಅಥವಾ

(iii) ಮಂಡಳಿಗೆ ಯಾವುದೇ ಹಣವನ್ನು ಸಾಲ ನೀಡುವುದಕ್ಕೆ ಆಸಕ್ತಿ ಹೊಂದಿರುವ; ಅಥವಾ

(iv) ತಾನು ವ್ಯಾಪಾರ ಮಾಡುವ ಯಾವುದೇ ವಸ್ತುವಿನ ಸಂಬಂಧದಲ್ಲಿ ಯಾವುದೇ ಒಂದು ಆರ್ಥಿಕ ವರ್ಷದಲ್ಲಿ ಹತ್ತು ಸಾವಿರ ರೂಪಾಯಿಗಳಿಗೆ ಮೀರದಿರುವ ಮೌಲ್ಯದ ವಸ್ತುಗಳನ್ನು ಮಂಡಳಿಗೆ ಮಾರಾಟ ಮಾಡುವಲ್ಲಿ ಯಾವುದೇ ಪಾಲು ಅಥವಾ ಹಿತಾಸಕ್ತಿಯನ್ನು ಹೊಂದಿರುವ,

- ಕಾರಣ ಮಾತ್ರದಿಂದಲೇ, ಅವನು ಅಂಥ ಕಾಮಗಾರಿ, ಒಪ್ಪಂದ ಅಥವಾ ನಿಯೋಜನೆಯಲ್ಲಿ ಯಾವುದೇ ಷೇರನ್ನು ಅಥವಾ ಹಿತಾಸಕ್ತಿಯನ್ನು ಹೊಂದಿರುವನೆಂದು ಭಾವಿಸತಕ್ಕದ್ದಲ್ಲ.

5. ಸದಸ್ಯರ ಪದಾವಧಿ.- ಈ ಅಧಿನಿಯಮದ ಉಪಬಂಧಗಳಿಗೊಳಪಟ್ಟು, ಮಂಡಳಿಯ ಸರ್ಕಾರೇತರ ಸದಸ್ಯನು, ಸರ್ಕಾರದ ಇಷ್ಟಪರ್ಯಂತ ಮತ್ತು ಯಾವ ಸಂದರ್ಭದಲ್ಲೂ ಎರಡು ವರ್ಷಗಳಿಗೆ ಮೀರದ ಅವಧಿಯವರೆಗೆ ಪದಧಾರಣ ಮಾಡತಕ್ಕದ್ದು.

6. ಮಂಡಳಿಯ ಸದಸ್ಯರ ಪದವು ಖಾಲಿಯಾಗುವುದು.- (1) ಸರ್ಕಾರವು, ಮಂಡಳಿಯ ಒಬ್ಬ ಸದಸ್ಯನನ್ನು-

(ಎ) 4ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ಯಾವುದೇ ಅನರ್ಹತೆಗೊಳಗಾದರೆ ; ಅಥವಾ

(ಬಿ) ಕಾರ್ಯನಿರ್ವಹಿಸಲು ನಿರಾಕರಿಸಿದರೆ ಅಥವಾ ಕಾರ್ಯನಿರ್ವಹಿಸಲು ಅಸಮರ್ಥನಾದರೆ; ಅಥವಾ

(ಸಿ) ಯಾವ ಹಿತಾಸಕ್ತಿಗಳ ಕಾರಣದಿಂದಾಗಿ ಅವನನ್ನು ನೇಮಕ ಮಾಡಲಾಗಿದೆಯೋ ಅವುಗಳನ್ನು ಪ್ರತಿನಿಧಿಸಲು ಅವನು ಅಸಮರ್ಥನೆಂದು ಸರ್ಕಾರವು ಅಭಿಪ್ರಾಯಪಟ್ಟರೆ; ಅಥವಾ

(ಡಿ) ಮಂಡಳಿಯ ಪೂರ್ವಾನುಮತಿಯನ್ನು ಪಡೆದುಕೊಳ್ಳದೇ ಮಂಡಳಿಯ ನಿರಂತರ ಮೂರು ಸಭೆಗಳಿಗೆ ಗೈರುಹಾಜರಾದರೆ ; ಅಥವಾ

(ಇ) 13ನೇ ಪ್ರಕರಣದ ಉಪಬಂಧಗಳನ್ನು ಉಲ್ಲಂಘಿಸಿ ಕಾರ್ಯನಿರ್ವಹಿಸಿದರೆ,

- ಅವನನ್ನು ತೆಗೆದು ಹಾಕಬಹುದು.

(2) ಪದನಿಮಿತ್ತ ಸದಸ್ಯನಲ್ಲದ ಮಂಡಳಿಯ ಒಬ್ಬ ಸದಸ್ಯನು, ತನ್ನ ಲಿಖಿತ ರಾಜೀನಾಮೆಯನ್ನು ಅಧ್ಯಕ್ಷರಿಗೆ ಸಲ್ಲಿಸಿ ತನ್ನ ಪದಕ್ಕೆ ರಾಜೀನಾಮೆ ನೀಡಬಹುದು, ಅಧ್ಯಕ್ಷರು ಅದನ್ನು ಸರ್ಕಾರಕ್ಕೆ ಅಂಗೀಕಾರಕ್ಕಾಗಿ ಕಳುಹಿಸಿಕೊಡತಕ್ಕದ್ದು. ರಾಜೀನಾಮೆಯನ್ನು ಸರ್ಕಾರವು ಅಂಗೀಕರಿಸುವವರೆಗೆ ಅದು ಪರಿಣಾಮಕಾರಿಯಾಗತಕ್ಕದ್ದಲ್ಲ.

7. ಪುನರ್ನೇಮಕಕ್ಕೆ ಅರ್ಹತೆ.- ಸದಸ್ಯತ್ವ ಅಂತ್ಯವಾಗಿರುವ ಯಾವೊಬ್ಬ ವ್ಯಕ್ತಿಯು, 4ನೇ ಪ್ರಕರಣದ ಅಡಿಯಲ್ಲಿ ಅನರ್ಹನಾಗಿದ್ದ ಹೊರತು, ಪುನರ್ನೇಮಕಕ್ಕೆ ಅರ್ಹನಾಗಿರತಕ್ಕದ್ದು.

8. ಖಾಲಿ ಸ್ಥಾನಗಳನ್ನು ಭರ್ತಿ ಮಾಡುವುದು.- (1) ಪದನಿಮಿತ್ತ ಸದಸ್ಯನಲ್ಲದ ಮಂಡಳಿಯ ಒಬ್ಬ ಸದಸ್ಯನ ಯಾವುದೇ ಸ್ಥಾನವು ಖಾಲಿ ಆದಲ್ಲಿ ಹಾಗೆ ಸ್ಥಾನವು ಖಾಲಿ ಆದ ತರುವಾಯ ಅದನ್ನು ಸಾಧ್ಯವಾದಷ್ಟು ಬೇಗನೇ, ಇನ್ನೊಬ್ಬ ಸದಸ್ಯನನ್ನು ನೇಮಕ ಮಾಡಿಕೊಳ್ಳುವ ಮೂಲಕ ಭರ್ತಿ ಮಾಡತಕ್ಕದ್ದು :

ಪರಂತು, 5ನೇ ಪ್ರಕರಣದ ಅಡಿಯಲ್ಲಿ ಅಂಥ ಸದಸ್ಯನ ಪದಾವಧಿಯು ಮುಕ್ತಾಯವಾಗುವ ದಿನಾಂಕಕ್ಕೆ ಮುಂಚಿನ ಮೂರು ತಿಂಗಳೊಳಗೆ ಹಾಗೆ ಸದಸ್ಯರೊಬ್ಬರ ಪದವು ಖಾಲಿ ಆದಲ್ಲಿ ಅದನ್ನು ಭರ್ತಿಮಾಡತಕ್ಕದ್ದಲ್ಲ.

(2) (1)ನೇ ಉಪಪ್ರಕರಣದ ಅಡಿಯಲ್ಲಿ ನೇಮಕಗೊಂಡ ಸದಸ್ಯನು, ಯಾವ ಸದಸ್ಯನ ಸ್ಥಾನಕ್ಕೆ ತಾನು ನೇಮಕಗೊಂಡಿರುವನೋ ಆ ಸದಸ್ಯನ ಪದವು ಖಾಲಿ ಆಗಿರದಿದ್ದರೆ ಅವನು ಪದದಲ್ಲಿರುತ್ತಿದ್ದಂಥ ಉಳಿದ ಅವಧಿಯವರೆಗೆ ಮಾತ್ರ ಪದಧಾರಣ ಮಾಡತಕ್ಕದ್ದು.

9. ಅಧ್ಯಕ್ಷರ ಗೈರು ಹಾಜರಿ.- ಅಧ್ಯಕ್ಷರು, ದುರ್ಬಲತೆ ಅಥವಾ ಅನ್ಯಥಾ ಕಾರಣದಿಂದ ತಮ್ಮ ಕರ್ತವ್ಯಗಳನ್ನು ನೆರವೇರಿಸಲು ಅಸಮರ್ಥರಾದರೆ ಅಥವಾ ರಜೆಯ ಮೇಲೆ ಗೈರು ಹಾಜರಾದರೆ ಅಥವಾ ಅನ್ಯಥಾ ಅಧ್ಯಕ್ಷರ ಪದವು ಖಾಲಿಯಾದರೆ, ಉಪಾಧ್ಯಕ್ಷನು ಮತ್ತು ಅಧ್ಯಕ್ಷ ಹಾಗೂ ಉಪಾಧ್ಯಕ್ಷರಿಬ್ಬರ ಗೈರುಹಾಜರಿಯಲ್ಲಿ [ಮೂಲಸೌಲಭ್ಯಗಳ ಅಭಿವೃದ್ಧಿ, ಬಂದರುಗಳು ಮತ್ತು ಒಳನಾಡು ಜಲಸಾರಿಗೆ ಇಲಾಖೆಯ ಪ್ರಭಾರದಲ್ಲಿರುವ ಸರ್ಕಾರದ ಅಪರ ಮುಖ್ಯ ಕಾರ್ಯದರ್ಶಿ ಅಥವಾ ಪ್ರಧಾನ ಕಾರ್ಯದರ್ಶಿಯು ಸಭೆಯ ಅಧ್ಯಕ್ಷತೆಯನ್ನು ವಹಿಸಿಕೊಳ್ಳತಕ್ಕದ್ದು]¹

1. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಪ್ರತಿಯೋಜಿಸಲಾಗಿದೆ. ಹಿಂದಿನ ಪಠ್ಯ-ಸರ್ಕಾರವು ನೇಮಕ ಮಾಡಬಹುದಾದ ಅಂಥ ವ್ಯಕ್ತಿಯು, ಅಧ್ಯಕ್ಷರಾಗಿ ಕಾರ್ಯನಿರ್ವಹಿಸತಕ್ಕದ್ದು.

10. ಮಂಡಳಿಯ ಸಭೆಗಳು.- (1) ಮಂಡಳಿಯು, ವಿನಿಯಮಗಳಲ್ಲಿ ಉಪಬಂಧಿಸಿದ ಅಂಥ ಕಾಲದಲ್ಲಿ ಮತ್ತು ಅಂಥ ಸ್ಥಳಗಳಲ್ಲಿ ತನ್ನ ಸಭೆಗಳನ್ನು ನಡೆಸತಕ್ಕದ್ದು, ಮತ್ತು (2), (3), (4) ಮತ್ತು (5)ನೇ ಉಪಪ್ರಕರಣಗಳ ಉಪಬಂಧಗಳಿಗೊಳಪಟ್ಟು, ವಿನಿಯಮಗಳಲ್ಲಿ ಉಪಬಂಧಿಸಬಹುದಾದ ಅಂಥ ಕಾರ್ಯವಿಧಾನವನ್ನು ತನ್ನ ಸಭೆಗಳಲ್ಲಿಯ ಕಾರ್ಯಕಲಾಪಗಳ ಸಂಬಂಧದಲ್ಲಿ ಅನುಸರಿಸತಕ್ಕದ್ದು.

(2) ಮಂಡಳಿಯು ಕನಿಷ್ಠ ಮೂರು ತಿಂಗಳಿಗೊಮ್ಮೆ ಸಭೆಯನ್ನು ನಡೆಸತಕ್ಕದ್ದು.

(3) ಅಧ್ಯಕ್ಷರು, ಹಾಗೂ ಅವರ ಗೃಹಾಜರಿಯಲ್ಲಿ ಉಪಾಧ್ಯಕ್ಷರು ಮತ್ತು ಅಧ್ಯಕ್ಷರು ಹಾಗೂ ಉಪಾಧ್ಯಕ್ಷರಿಬ್ಬರ ಗೃಹಾಜರಿಯಲ್ಲಿ, [ಮೂಲ ಸೌಲಭ್ಯಗಳ ಅಭಿವೃದ್ಧಿ, ಬಂದರುಗಳು ಮತ್ತು ಒಳನಾಡು ಜಲಸಾರಿಗೆ ಇಲಾಖೆಯ ಪ್ರಭಾರದಲ್ಲಿರುವ ಸರ್ಕಾರದ ಅಪರ ಮುಖ್ಯ ಕಾರ್ಯದರ್ಶಿ ಅಥವಾ ಪ್ರಧಾನ ಕಾರ್ಯದರ್ಶಿಯು]¹ ಮಂಡಳಿಯ ಸಭೆಯ ಅಧ್ಯಕ್ಷತೆಯನ್ನು ವಹಿಸತಕ್ಕದ್ದು.

(4) ಮಂಡಳಿಯ ಸಭೆಯಲ್ಲಿಯ ಎಲ್ಲ ಪ್ರಶ್ನೆಗಳನ್ನು ಹಾಜರಿದ್ದ ಮತ್ತು ಮತ ಚಲಾಯಿಸುವ ಸದಸ್ಯರ ಬಹುಮತದ ಮೂಲಕ ನಿರ್ಧರಿಸತಕ್ಕದ್ದು ಹಾಗೂ ಸಮಾನ ಮತಗಳು ಬಂದ ಸಂದರ್ಭದಲ್ಲಿ, ಅಧ್ಯಕ್ಷತೆ ವಹಿಸಿದ ವ್ಯಕ್ತಿಯು ಎರಡನೆಯ ಅಥವಾ ನಿರ್ಣಾಯಕ ಮತವನ್ನು ಹೊಂದಿರತಕ್ಕದ್ದು.

(5) ಸಭೆಯ ಕೋರಂ ಮಂಡಳಿಯ ಒಟ್ಟು ಸದಸ್ಯರ ಸಂಖ್ಯೆಯ ಶೇಕಡಾ ಐವತ್ತಕ್ಕಿಂತ ಕಡಿಮೆಯಿರತಕ್ಕದ್ದಲ್ಲ ಮತ್ತು ಅಂಥ ಸಭೆಯು ನಡೆಯುವ ಕಾಲಾವಧಿಯ ಉದ್ದಕ್ಕೂ ಕೋರಂ ಉಂಟಾಗುವಷ್ಟು ಸದಸ್ಯರು ಇರದ ಹೊರತು ಯಾವುದೇ ಸಭೆಯಲ್ಲಿ ಕಲಾಪಗಳನ್ನು ನಡೆಸತಕ್ಕದ್ದಲ್ಲ.

(6) ಮಂಡಳಿಯ ಸಭೆಗಳ ನಡವಳಿಗಳನ್ನು ಸರ್ಕಾರಕ್ಕೆ ಕಳುಹಿಸತಕ್ಕದ್ದು.

1. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಪ್ರತಿಯೋಜಿಸಲಾಗಿದೆ. ಹಿಂದಿನ ಪಠ್ಯ-ಹಾಜರಿದ್ದ ಸದಸ್ಯರು ತಮ್ಮ ಪೈಕಿಯಿಂದ ಆಯ್ಕೆ ಮಾಡುವ ಯಾವೊಬ್ಬ ವ್ಯಕ್ತಿಯು

11. ಮಂಡಳಿಯ ಸಮಿತಿ.- (1) ಮಂಡಳಿಯು, ಕಾಲಕಾಲಕ್ಕೆ ಮಂಡಳಿಯ ಒಬ್ಬರು ಅಥವಾ ಹೆಚ್ಚು ಸದಸ್ಯರುಗಳನ್ನು ಒಳಗೊಂಡ ಮತ್ತು ಈ ಅಧಿನಿಯಮದಡಿಯಲ್ಲಿ ಕರ್ತವ್ಯಗಳನ್ನು ನಿರ್ವಹಿಸಲು ಮಂಡಳಿಗೆ ಸಲಹೆ ನೀಡಲು ನಿಯಮಿಸಲಾದಂಥ ನಿಬಂಧನೆಗಳು ಮತ್ತು ಷರತ್ತುಗಳ ಮೇಲೆ, ಅದು ಕಾಲಕಾಲಕ್ಕೆ ಅವಶ್ಯಕವಾಗಬಹುದೆಂದು ಭಾವಿಸಬಹುದಾದ ಅಂಥ ಇತರ ಸದಸ್ಯರುಗಳನ್ನೊಳಗೊಂಡ ಸಮಿತಿ ಅಥವಾ ಸಮಿತಿಗಳನ್ನು ರಚಿಸಬಹುದು.

(2) (1)ನೇ ಉಪಪ್ರಕರಣದಡಿಯಲ್ಲಿ ರಚಿತವಾದ ಸಮಿತಿಗಳ ಜೊತೆಗೆ ಮಂಡಳಿಯು, ಕಾಲಕಾಲಕ್ಕೆ ತನ್ನ ಸದಸ್ಯರ ಪೈಕಿಯಿಂದ, ಅಂಥ ಸಮಿತಿಗೆ ಅಥವಾ ಸಮಿತಿಗಳಿಗೆ ವಹಿಸಿಕೊಡಬಹುದಾದಂಥ ಕರ್ತವ್ಯಗಳು ಮತ್ತು ಪ್ರಕಾರ್ಯಗಳನ್ನು ನೆರವೇರಿಸುವ ಉದ್ದೇಶಕ್ಕಾಗಿ ತಾನು ಅವಶ್ಯಕವೆಂದು ಭಾವಿಸಬಹುದಾದಷ್ಟು ಅಂಥ ಸಂಖ್ಯೆಯ ಸದಸ್ಯರನ್ನೊಳಗೊಂಡ ಒಂದು ಅಥವಾ ಹೆಚ್ಚು ಸಮಿತಿಗಳನ್ನು ರಚಿಸಬಹುದು.

(3) (1)ಮತ್ತು (2)ನೇ ಉಪಪ್ರಕರಣಗಳ ಅಡಿಯಲ್ಲಿ ರಚಿಸಲಾದ ಸಮಿತಿಯು, ವಿನಿಯಮಗಳ ಮೂಲಕ ಉಪಬಂಧಿಸಬಹುದಾದ ಅಂಥ ಕಾಲದಲ್ಲಿ ಮತ್ತು ಅಂಥ ಸ್ಥಳದಲ್ಲಿ ಸಭೆ ಸೇರತಕ್ಕದ್ದು ಮತ್ತು (ಕೋರಂ ಸೇರಿದಂತೆ) ವಿನಿಯಮಗಳಲ್ಲಿ ಉಪಬಂಧಿಸಬಹುದಾದ ಅಂಥ ಕಾರ್ಯವಿಧಾನವನ್ನು ಅದರ ಸಭೆಗಳ ಕಾರ್ಯಕಲಾಪಗಳ ಸಂಬಂಧದಲ್ಲಿ ಅನುಸರಿಸತಕ್ಕದ್ದು.

12. ಸದಸ್ಯರಿಗೆ ಸಂದಾಯಮಾಡತಕ್ಕ ಫೀಜುಗಳು ಮತ್ತು ಭತ್ಯೆಗಳು.- ಮಂಡಳಿಯ ಅಥವಾ ಸಮಿತಿಯ ಸಭೆಗಳಿಗೆ ಹಾಜರಾಗುವುದಕ್ಕಾಗಿ ಮತ್ತು ಮಂಡಳಿಯ ಯಾವುದೇ ಕೆಲಸಕ್ಕೆ ಹಾಜರಾದುದಕ್ಕಾಗಿ, ಸದಸ್ಯರುಗಳಿಗೆ, ನಿಯಮಿಸಬಹುದಾದಂಥ ಫೀಜುಗಳು ಮತ್ತು ಭತ್ಯೆಗಳನ್ನು ಮಂಡಳಿಯು, ಸಂದಾಯ ಮಾಡತಕ್ಕದ್ದು:

ಪರಂತು, ಸರ್ಕಾರಿ ನೌಕರರಾಗಿರುವ ಅಧ್ಯಕ್ಷರಿಗೆ, [ಉಪಾಧ್ಯಕ್ಷರಿಗೆ]¹ ಅಥವಾ ಯಾವೊಬ್ಬ ಇತರ ನ್ಯಾಸಧಾರಿ ಫೀಜನ್ನು ಸಂದಾಯ ಮಾಡತಕ್ಕದ್ದಲ್ಲ.

1. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಪ್ರತಿಯೋಜಿಸಲಾಗಿದೆ. ಹಿಂದಿನ ಪಠ್ಯ-ಉಪಾಧ್ಯಕ್ಷರಿಗೆ, ಉಪಾಧ್ಯಕ್ಷರಿಗೆ

13. ಮಂಡಳಿಯ ಅಥವಾ ಸಮಿತಿಯ ಸದಸ್ಯರು ಕೆಲವೊಂದು ಸಂದರ್ಭಗಳಲ್ಲಿ ಮತ ಚಲಾಯಿಸುವಂತಿಲ್ಲ.- (i) ಮಂಡಳಿಯ ಅಥವಾ ಅದರ ಸಮಿತಿಯ ಸಭೆಯಲ್ಲಿ ಯಾವುದೇ ರೀತಿಯಲ್ಲಿ ಪರಿಗಣನೆಗಾಗಿ ಬರುವ ವಿಷಯದಲ್ಲಿ ಪ್ರತ್ಯಕ್ಷವಾಗಿ ಅಥವಾ ಪರೋಕ್ಷವಾಗಿ ಹಣಕಾಸಿನ ಹಿತಾಸಕ್ತಿಯನ್ನು ಹೊಂದಿರುವ ; ಅಥವಾ

(ii) ತನ್ನ ಕಕ್ಷಿದಾರನ ಪರವಾಗಿ ವೃತ್ತಿ ಸಂಬಂಧವಾದ ಹಿತಾಸಕ್ತಿ ಹೊಂದಿರುವ ಅಥವಾ ಸರ್ಕಾರದ ಅಥವಾ ಸರ್ಕಾರದ ಸ್ವಾಮ್ಯದ ಅಥವಾ ನಿಯಂತ್ರಣದಲ್ಲಿರುವ ಉದ್ಯಮ ಸಂಸ್ಥೆಯ ಅಥವಾ ಸ್ಥಳೀಯ ಪ್ರಾಧಿಕಾರದ ಅಥವಾ ಕಾರ್ಮಿಕ ಸಂಘಗಳ ಅಧಿನಿಯಮ, 1926ರ ಅಡಿಯಲ್ಲಿ ನೋಂದಾಯಿತವಾದ ಒಂದು ಕಾರ್ಮಿಕ ಸಂಘದ ಅಥವಾ ಮಂಡಳಿಯ ನೌಕರರ ಯಾವುದೇ ವರ್ಗದ ಹಿತಾಸಕ್ತಿ ಅಥವಾ ಕಲ್ಯಾಣ ಕಾರ್ಯಗಳನ್ನು ಉತ್ತೇಜಿಸುವ ಉದ್ದೇಶಕ್ಕಾಗಿ ರಚಿತವಾದ ಸಂಘದ ಸದಸ್ಯನಾಗಿ ಅಲ್ಲದೆ ಯಾವೊಬ್ಬ ವ್ಯಕ್ತಿಯ ಏಜಂಟನಾಗಿ ಹಿತಾಸಕ್ತಿ ಹೊಂದಿರುವ,

- ಮಂಡಳಿಯ ಅಥವಾ ಅದರ ಒಂದು ಸಮಿತಿಯ ಸದಸ್ಯನು, ಸಂಬಂಧಪಟ್ಟ ಸನ್ನಿವೇಶಗಳು ಅವನ ತಿಳಿವಳಿಕೆಗೆ ಬಂದಕೂಡಲೇ ಸಾಧ್ಯವಾದಷ್ಟು ಬೇಗನೆ, ಅಂಥ ಸಭೆಯಲ್ಲಿ ತನ್ನ ಹಿತಾಸಕ್ತಿಯ ಸ್ವರೂಪವನ್ನು ಬಹಿರಂಗಪಡಿಸತಕ್ಕದ್ದು ಮತ್ತು ಹಾಗೆ ಬಹಿರಂಗಪಡಿಸಿದ ವಿಷಯವನ್ನು ಮಂಡಳಿಯ ಅಥವಾ ಸಮಿತಿಯ ನಡವಳಿ ಪುಸ್ತಕದಲ್ಲಿ ದಾಖಲು ಮಾಡತಕ್ಕದ್ದು ಮತ್ತು ಆ ವಿಷಯಕ್ಕೆ ಸಂಬಂಧಪಟ್ಟಂತೆ ಆ ಸದಸ್ಯನು ಮಂಡಳಿಯ ಅಥವಾ ಸಮಿತಿಯ ಯಾವುದೇ ಮಾತುಕತೆಗಳಲ್ಲಿ ಅಥವಾ ತೀರ್ಮಾನ ಕೈಗೊಳ್ಳುವುದರಲ್ಲಿ ಭಾಗವಹಿಸತಕ್ಕದ್ದಲ್ಲ.

14. ನೇಮಕಾತಿಯಲ್ಲಿನ ನ್ಯೂನತೆಗಳು, ಕೈಗೊಂಡ ಕಾರ್ಯಗಳು, ಇತ್ಯಾದಿಗಳನ್ನು ಅಸಿಂಧುಗೊಳಿಸದಿರುವುದು.- ಮಂಡಳಿಯ ಅಥವಾ ಅದರ ಯಾವುದೇ ಸಮಿತಿಗಳ ಕಾರ್ಯ ಅಥವಾ ವ್ಯವಹರಣೆಯು ಕೇವಲ ಈ ಮುಂದಿನ ಕಾರಣಗಳಿಂದಾಗಿ, ಎಂದರೆ :-

(ಎ) ಅದರಲ್ಲಿ ಯಾವುದೇ ಖಾಲಿ ಸ್ಥಾನ ಉಂಟಾದ ಅಥವಾ ಅದರ ರಚನೆಯಲ್ಲಿ ಯಾವುದೇ ನ್ಯೂನತೆ ಇರುವ ಕಾರಣದಿಂದ; ಅಥವಾ

(ಬಿ) ಅದರ ಸದಸ್ಯನಾಗಿ ಕಾರ್ಯನಿರ್ವಹಿಸುತ್ತಿರುವ ಯಾವೊಬ್ಬ ವ್ಯಕ್ತಿಯು ಅನರ್ಹನಾದ ಅಥವಾ ಅವನ ನೇಮಕಾತಿಯಲ್ಲಿ ಯಾವುದೇ ನ್ಯೂನತೆ ಉಂಟಾದ ಕಾರಣದಿಂದ; ಅಥವಾ

(ಸಿ) ಯಾವೊಬ್ಬ ಸದಸ್ಯನು, 13ನೇ ಪ್ರಕರಣವನ್ನು ಉಲ್ಲಂಘಿಸಿ ಯಾವುದೇ ವ್ಯವಹರಣೆಗಳಲ್ಲಿ ಕಾರ್ಯನಿರ್ವಹಿಸಿದ ಅಥವಾ ಅದರಲ್ಲಿ ಭಾಗವಹಿಸಿದ ಕಾರಣದಿಂದ; ಅಥವಾ

(ಡಿ) ಪ್ರಕರಣದ ಅರ್ಹತೆಗಳಿಗೆ ಬಾಧಕವಾಗದಂತೆ ಅದರ ಕಾರ್ಯವಿಧಾನದಲ್ಲಿ ಯಾವುದೇ ನ್ಯೂನತೆ ಅಥವಾ ಕ್ರಮ ಬಾಹಿರತೆ ಉಂಟಾದ ಕಾರಣದಿಂದ,

- ಅಸಿಂಧುವಾಗತಕ್ಕದ್ದಲ್ಲ.

15. ಅಧಿಕಾರಗಳ ಪ್ರತ್ಯಾಯೋಜನೆ.- ಈ ಅಧಿನಿಯಮದ ಮೂಲಕ ಅಥವಾ ಅದರ ಅಡಿಯಲ್ಲಿ ಮಂಡಳಿಗೆ ಪ್ರದಾನ ಮಾಡಲಾದ ಅಥವಾ ವಿಧಿಸಲಾದಂಥ ಅಧಿಕಾರಗಳನ್ನು ಮತ್ತು ಕರ್ತವ್ಯಗಳನ್ನು ಮಂಡಳಿಯು, ಸರ್ಕಾರದ ಅನುಮೋದನೆಯೊಂದಿಗೆ, ನಿರ್ದೇಶನದ ಮೂಲಕ, ಅಂಥ ನಿರ್ದೇಶನದಲ್ಲಿ ನಿರ್ದಿಷ್ಟ ಪಡಿಸಬಹುದಾದಂಥ ನಿರ್ಬಂಧಗಳು ಮತ್ತು ಷರತ್ತುಗಳಿಗೆ ಒಳಪಟ್ಟು ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿಯು ಸಹ ಚಲಾಯಿಸಬಹುದು ಅಥವಾ ನಿರ್ವಹಿಸಬಹುದು ಎಂದು ನಿರ್ದೇಶಿಸಬಹುದು :

ಪರಂತು, ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿಯು, ಮಂಡಳಿಯ ಮೇಲ್ವಿಚಾರಣೆ ಮತ್ತು ನಿಯಂತ್ರಣಕ್ಕೆ ಒಳಪಟ್ಟು ನಿರ್ದೇಶನದಲ್ಲಿ ನಿರ್ದಿಷ್ಟ ಪಡಿಸಿದ ಅಧಿಕಾರಗಳನ್ನು ಚಲಾಯಿಸತಕ್ಕದ್ದು ಮತ್ತು ಕರ್ತವ್ಯಗಳನ್ನು ನಿರ್ವಹಿಸತಕ್ಕದ್ದು.

16. ಮಂಡಳಿಯ ಪ್ರಕಾರ್ಯಗಳು.- (1) ಈ ಮುಂದಿನವುಗಳು ಮಂಡಳಿಯ ಕಡ್ಡಾಯ ಪ್ರಕಾರ್ಯ ಮತ್ತು ಕರ್ತವ್ಯಗಳಾಗಿರತಕ್ಕದ್ದು.-

(ಎ) ರಾಜ್ಯದಲ್ಲಿ ಬಂದರು ವಲಯಕ್ಕಾಗಿ ಯೋಜನೆಗಳನ್ನು ಪ್ರಾರಂಭಿಸುವುದು ಮತ್ತು ಅಭಿವೃದ್ಧಿಪಡಿಸುವುದು ಹಾಗೂ ಮಾರ್ಗಸೂಚಿಗಳನ್ನು ರಚಿಸುವುದು;

(ಬಿ) ರಾಜ್ಯದಲ್ಲಿ ಬಂದರುಗಳ ಬಳಕೆ, ಅಭಿವೃದ್ಧಿ ಮತ್ತು ಸುಧಾರಣೆಯನ್ನು ವೃದ್ಧಿಸುವುದು;

(ಸಿ) ರಾಜ್ಯದಲ್ಲಿ ಬಂದರುಗಳನ್ನು ಒದಗಿಸುವುದು, ನಿರ್ವಹಿಸುವುದು ಮತ್ತು ಕಾರ್ಯಾಚರಣೆ ಮಾಡುವುದು;

(ಡಿ) ಮಂಡಳಿಯು ಯುಕ್ತವೆಂದು ಭಾವಿಸಬಹುದಾದಂಥ ಸ್ಥಳಗಳಲ್ಲಿ ಸಾಕಷ್ಟು ಮತ್ತು ದಕ್ಷ ದೀಪಗೃಹಗಳು, ದೀಪಸ್ತಂಭಗಳು ಮತ್ತು ಇತರ ದೀಪವುಳ್ಳ ತೇಲು ಗುರುತುಗಳು ಮತ್ತು ಇತರ ನೌಕಾ ಸಂಚಾರ ನೆರವು ಮತ್ತು ಸೇವೆಗಳನ್ನು ಒದಗಿಸುವುದು ಮತ್ತು ನಿರ್ವಹಿಸಿಕೊಂಡು ಬರುವುದು;

(ಇ) ರಾಜ್ಯದಲ್ಲಿ ಬಂದರುಗಳ ಮಿತಿಗಳೊಳಗೆ ಮತ್ತು ಬಂದರುಗಳ ಪ್ರವೇಶ ಮಾರ್ಗಗಳನ್ನು ವಿನಿಯಮಿಸುವುದು ಮತ್ತು ನಿಯಂತ್ರಿಸುವುದು;

(ಎಫ್) ಬಂದರಿನ ಮೂಲ ಸೌಕರ್ಯ ಮತ್ತು ಸೇವೆಗಳ ಸಂಬಂಧದಲ್ಲಿ ಲೈಸೆನ್ಸ್ ನೀಡಿಕೆ ಮತ್ತು ನಿಯಂತ್ರಕ ಪ್ರಕಾರ್ಯಗಳನ್ನು ನಿರ್ವಹಿಸುವುದು;

(ಜಿ) ಮೂರನೇ ಪಕ್ಷಕಾರರಿಗೆ ಕರಾರಿನ ಮೇಲೆ ವಹಿಸಿಕೊಟ್ಟಿರುವ ಕಾರ್ಯಗಳೂ ಸೇರಿದಂತೆ ರಾಜ್ಯದಲ್ಲಿ ಎಲ್ಲಾ ಬಂದರು ಕಾಮಗಾರಿಗಳ ಮೇಲ್ವಿಚಾರಣೆ ಮತ್ತು ನಿಯಂತ್ರಣವನ್ನು ನಿರ್ವಹಿಸುವುದು ;

(ಎಚ್) ಮಂಡಳಿಯು ಒದಗಿಸುವ ಸೇವೆಗಳಿಗಾಗಿ ದರಗಳ ಶ್ರೇಣಿಯನ್ನು ಅಗತ್ಯವಿದ್ದಂತೆ ರೂಪಿಸುವುದು ಅಥವಾ ಮಾರ್ಪಾಡು ಮಾಡುವುದು ಮತ್ತು ಅನುಮೋದಿಸುವುದು ;

(ಐ) ರಾಜ್ಯದಲ್ಲಿ ಸರಕುಗಳ ಮತ್ತು ಜನರ ಓಡಾಟಕ್ಕಾಗಿ ಸುರಕ್ಷಿತ ಮಿತವ್ಯಯದ ಮತ್ತು ದಕ್ಷವಾದ ಸಮುದ್ರ ಸಾರಿಗೆ ವ್ಯವಸ್ಥೆಯನ್ನು ಒದಗಿಸುವುದಕ್ಕಾಗಿ ಯೋಜನೆ ರೂಪಿಸುವುದು ಅಥವಾ ಅವಕಾಶ ಕಲ್ಪಿಸುವುದು ಅಥವಾ ಅಂಥ ವ್ಯವಸ್ಥೆಯನ್ನು ದೊರಕಿಸಿಕೊಳ್ಳುವುದು;

(ಜೆ) ಸರ್ಕಾರವು ಅಗತ್ಯಪಡಿಸಬಹುದಾದ ಅಂಥ ರೀತಿಯಲ್ಲಿ ಮತ್ತು ಅಂಥ ಸಮಯಗಳಲ್ಲಿ, ಸರ್ಕಾರಕ್ಕೆ ತನ್ನ ಆಸ್ತಿ ಮತ್ತು ಚಟುವಟಿಕೆಗಳ ಸಂಬಂಧದಲ್ಲಿನ ಎಲ್ಲಾ ಮಾಹಿತಿಗಳನ್ನು ಒದಗಿಸುವುದು ;

(ಕೆ) ಭಾರತ ಸರ್ಕಾರದ ಗೃಹ ಮಂತ್ರಾಲಯದಿಂದ ಹೊಸಯೋಜನೆಗಳಿಗಾಗಿ ಭದ್ರತಾ ಒಪ್ಪಿಗೆಯನ್ನು (ಕ್ರಿಯರೆನ್ಸ್) ಪಡೆದುಕೊಳ್ಳುವುದಕ್ಕೆ ಒಳಪಟ್ಟು ಸರ್ಕಾರದ ಅನುಮೋದನೆಯೊಡನೆ ಭಾರತ ಬಂದರುಗಳ ಅಧಿನಿಯಮ, 1908ರ ಅನ್ವಯ ರಾಜ್ಯದಲ್ಲಿ ಹೊಸ ದೊಡ್ಡದಲ್ಲದ ಬಂದರುಗಳನ್ನು ಅಭಿವೃದ್ಧಿಪಡಿಸುವುದು;

ಪರಂತು, ದೊಡ್ಡದಲ್ಲದ/ಖಾಸಗಿ ಬಂದರುಗಳ ಯೋಜನೆಗಳಿಗೆ/ಅಭಿವೃದ್ಧಿಗಳ/ಕಾರ್ಯಾಚಾರಣೆಗೆ ಸಂಬಂಧಿಸಿದ ಎಲ್ಲಾ ಭದ್ರತಾ ಒಪ್ಪಿಗೆಗಳನ್ನು, ಸಂಬಂಧಪಟ್ಟ ಕೇಂದ್ರ ಭದ್ರತಾ ಏಜೆನ್ಸಿಗಳೊಂದಿಗೆ ಸಮಾಲೋಚನೆ ಮಾಡಿ ಮತ್ತು ಸಮುದ್ರದಿಂದ ಉಂಟಾಗುವ ಅಪಾಯಗಳ ವಿರುದ್ಧ ಜಲಸಾರಿಗೆ ಮತ್ತು ಕರಾವಳಿ ಭದ್ರತೆಯನ್ನು ಸಶಕ್ತಗೊಳಿಸುವ ಕುರಿತ ರಾಷ್ಟ್ರೀಯ ಸಮಿತಿಯ ಕಾರ್ಯಪಡೆಯು ಶಿಫಾರಸ್ಸು ಮಾಡಿದ ಗುಣಮಟ್ಟದ ಕಾರ್ಯಾಚರಣೆಯ ಪ್ರಕ್ರಿಯೆಗಳಿಗೆ ಅನುಸಾರವಾಗಿ ಮಾಡಲಾಗುತ್ತದೆಯೆಂದು ಮಂಡಳಿಯು ಖಚಿತಪಡಿಸತಕ್ಕದ್ದು.

(ಎಲ್) ಹಡಗನ್ನು ನಿರ್ಮಿಸುವುದು, ಹಡಗನ್ನು ಒಡೆದು ವಿಂಗಡಿಸುವುದು ಮತ್ತು ಸಂಬಂಧಿಸಿದ ಚಟುವಟಿಕೆಗಳಿಗಾಗಿ ಸೌಲಭ್ಯಗಳನ್ನು ಒದಗಿಸುವುದು ಮತ್ತು ಮೂಲಸೌಕರ್ಯವನ್ನು ಸೃಜಿಸುವುದು ;

(ಎಂ) ಕರ್ನಾಟಕ ರಾಜ್ಯದಲ್ಲಿ ದೋಣಿ ಸೇವೆಗಳು ಮತ್ತು ಒಳನಾಡು ಜಲ ಸಾರಿಗೆ ವ್ಯವಸ್ಥೆಯನ್ನು ನಿರ್ವಹಿಸಿಕೊಂಡುಬರುವುದು ಮತ್ತು ನಿಯಂತ್ರಿಸುವುದು ;

(ಎನ್) ಮೇಲಿನದಕ್ಕೆ ಪ್ರತಿಕೂಲ ಪ್ರಭಾವ ಬೀರದಂತೆ ರಾಜ್ಯದಲ್ಲಿ ಒಳನಾಡು ಜಲಸಾರಿಗೆ ವ್ಯವಸ್ಥೆಗೆ ಮತ್ತು ಬಂದರುಗಳ ವ್ಯವಸ್ಥೆಯ ದಕ್ಷ ಕಾರ್ಯನಿರ್ವಹಣೆಗೆ ಅವಶ್ಯಕವಾದದ್ದು ಎಂದು ಮಂಡಳಿಯು ಅಭಿಪ್ರಾಯಪಡುವಂಥ ಇತರ ಸೇವೆಗಳು ಮತ್ತು ಇತರ ಸೌಲಭ್ಯಗಳನ್ನು ಒದಗಿಸುವುದು ಅಥವಾ ಒದಗಿಸುವಂತೆ ನೋಡಿಕೊಳ್ಳುವುದು ;

(2) ಈ ಪ್ರಕರಣದ (1)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದ ನಿರ್ಬಂಧಕವಾದ ಪ್ರಕಾರ್ಯಗಳ ಜೊತೆಗೆ, ಸರ್ಕಾರದಿಂದ ಅಥವಾ ಯಾವುದೇ ಸ್ಥಳೀಯ ಪ್ರಾಧಿಕಾರ ಇತ್ಯಾದಿಯಿಂದ ಅನುದಾನಗಳು ಅಥವಾ ಸಹಾಯದ್ರವ್ಯಗಳ ರೂಪದಲ್ಲಿ ಲಭ್ಯವಾಗುವ ನಿಧಿಗಳ ಲಭ್ಯತೆಗೊಳಪಟ್ಟು, ಮಂಡಳಿಯು ಈ ಮುಂದಿನ ಕರ್ತವ್ಯಗಳನ್ನು ನೆರವೇರಿಸಲು ಹಕ್ಕುಳ್ಳದ್ದಾಗಿರತಕ್ಕದ್ದು, ಎಂದರೆ:-

(ಎ) ಕರ್ನಾಟಕ ಕರಾವಳಿಯಲ್ಲಿ ನೆರೆಪರಿಹಾರ ಕಾಮಗಾರಿಗಳು ಅಥವಾ ಪ್ರಕೃತಿ ವಿಪತ್ತು ತಡೆ ಕಾಮಗಾರಿಗಳನ್ನು ನಡೆಸುವುದು;

(ಬಿ) ಕರ್ನಾಟಕ ಕರಾವಳಿಯಲ್ಲಿ ಮತ್ತು ಸುತ್ತಮುತ್ತಲಿನ ಪ್ರದೇಶಗಳಲ್ಲಿ ಪ್ರವಾಸೋದ್ಯಮ ಅಭಿವೃದ್ಧಿ ಕಾಮಗಾರಿಗಳನ್ನು ಕೈಗೊಳ್ಳುವುದು;

(ಸಿ) ಕರ್ನಾಟಕ ಕರಾವಳಿಯಲ್ಲಿ ಕಡಲುತೀರ ಸಂರಕ್ಷಣೆ ಕಾರ್ಯಗಳನ್ನು ಕೈಗೊಳ್ಳುವುದು ಮತ್ತು ಸಮುದ್ರ ಸವೆತವನ್ನು ತಡೆಗಟ್ಟುವುದು;

(ಡಿ) ರಾಜ್ಯದಲ್ಲಿ ಮೀನುಗಾರಿಕೆ ಬಂದರುಗಳನ್ನು ನಿರ್ಮಿಸುವುದು ಮತ್ತು ನಿರ್ವಹಿಸಿಕೊಂಡುಬರುವುದು ಹಾಗೂ ಮೀನುಗಾರಿಕೆ ಚಟುವಟಿಕೆಗಳನ್ನು ಪ್ರೋತ್ಸಾಹಿಸಲು ಅಗತ್ಯವಾದ ಮೂಲಸೌಕರ್ಯವನ್ನು ನಿರ್ಮಿಸುವುದು;

(ಇ) ಕರ್ನಾಟಕ ಕರಾವಳಿಯಲ್ಲಿ ಸಮುದ್ರತೀರ ಪೋಷಣೆಯನ್ನು (Beach nourishment) ಕೈಗೊಳ್ಳುವುದು ;

(ಎಫ್) ಕರ್ನಾಟಕ ಕರಾವಳಿಗೆ ಸಂಬಂಧಿಸಿದ ಎಲ್ಲಾ ವಿಧದ ಕಾಮಗಾರಿಗಳನ್ನು ಮೇಲ್ವಿಚಾರಣೆ ಮಾಡುವುದು ಮತ್ತು ಅವುಗಳನ್ನು ಕಾರ್ಯಗತಗೊಳಿಸುವುದು.

(3) (2)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಚಟುವಟಿಕೆಗಳನ್ನು ಮತ್ತು [ಅದರ]¹ ಸಿಬ್ಬಂದಿ ವೆಚ್ಚವನ್ನು ಒಳಗೊಂಡಂತೆ ರಾಜ್ಯದಲ್ಲಿ ಯಾವುದೇ ಇತರ ಸೇವಾ ಮೂಲ ಕಾಮಗಾರಿಗಳನ್ನು ಕೈಗೊಳ್ಳಲು ಮಂಡಳಿಯ ಆದಾಯಕ್ಕಾಗಿ ಸಹಾಯ ದ್ರವ್ಯಗಳ ಅನುದಾನವಾಗಿ ಸರ್ಕಾರವು ಸೂಕ್ತ ಆಯವ್ಯಯ ಅವಕಾಶಗಳನ್ನು ಕಲ್ಪಿಸತಕ್ಕದ್ದು.

1. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಪ್ರತಿಯೋಜಿಸಲಾಗಿದೆ. ಹಿಂದಿನ ಪಠ್ಯ-ಅದರ

ಅಧ್ಯಾಯ - III

ಮಂಡಳಿಯ ಸಿಬ್ಬಂದಿ

17. ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿ ಹಾಗೂ ಇತರ ಅಧಿಕಾರಿಗಳ ನೇಮಕ.- (1) ರಾಜ್ಯ ಸರ್ಕಾರವು, ವಿನಿಯಮಗಳಲ್ಲಿ ನಿರ್ದಿಷ್ಟಪಡಿಸಲಾದಂತೆ ಬಂದರುಗಳ ಮತ್ತು ಒಳನಾಡು ಜಲಮಾರ್ಗಗಳ ಅಭಿವೃದ್ಧಿ, ಕಾರ್ಯಾಚರಣೆ, ನಿರ್ವಹಣೆ ಮತ್ತು ಆಡಳಿತದ ಅರ್ಹತೆ, ಅನುಭವ ಹಾಗೂ ಸಾಮರ್ಥ್ಯವಿದೆ ಎಂದು ತಾನು ಅಭಿಪ್ರಾಯಪಡುವಂಥ ವ್ಯಕ್ತಿಯನ್ನು ಮಂಡಳಿಯ ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿಯಾಗಿ ನೇಮಕಮಾಡತಕ್ಕದ್ದು.

(2) ಮಂಡಳಿಯು, ತನ್ನ ಪ್ರಕಾರ್ಯಗಳನ್ನು ದಕ್ಷವಾಗಿ ನಿರ್ವಹಿಸುವುದಕ್ಕಾಗಿ, ಈ ಬಗ್ಗೆ ರಚಿಸಿರುವ ವಿನಿಯಮಗಳ ಅನುಸಾರವಾಗಿ ತಾನು ಅವಶ್ಯಕವೆಂದು ಪರಿಗಣಿಸುವ ಅಂಥ ಸಂಖ್ಯೆಯ ಹುದ್ದೆಗಳನ್ನು ಸೃಜಿಸಬಹುದು ಮತ್ತು ಅಂಥ ಇತರ ಅಧಿಕಾರಿಗಳನ್ನು ಮತ್ತು ನೌಕರರನ್ನು ನೇಮಿಸಬಹುದು.

(3) (2)ನೇ ಉಪಪ್ರಕರಣದಲ್ಲಿ ಏನೇ ಇದ್ದರೂ, 18ನೇ ಪ್ರಕರಣದ (2)ನೇ ಉಪಪ್ರಕರಣದ ನಿಬಂಧನೆಗನುಸಾರವಾಗಿ ತಯಾರಿಸಲಾದ ಮಂಡಳಿಯ ಸಿಬ್ಬಂದಿಗಳ ಅನುಸೂಚಿಯನ್ವಯ ಮಂಡಳಿಯು, ಸರ್ಕಾರದ ಪೂರ್ವಾನುಮೋದನೆಯೊಂದಿಗೆ ಯಾವುದೇ ಹುದ್ದೆಯನ್ನು ಸೃಜಿಸುವುದಕ್ಕಾಗಿ ಅಥವಾ ಯಾವುದೇ ಹುದ್ದೆಗೆ ಯಾವೊಬ್ಬ ವ್ಯಕ್ತಿಯನ್ನು ನೇಮಕ ಮಾಡುವುದಕ್ಕಾಗಿ ಮಂಜೂರಾತಿ ನೀಡಬಹುದು:

ಪರಂತು, ಭಾರತ ಬಂದರುಗಳ ಅಧಿನಿಯಮದಡಿಯಲ್ಲಿ ಯಾವುದೇ ಬಂದರಿನಲ್ಲಿ ಮಂಡಳಿಯಿಂದ ತತ್ಕಾಲದಲ್ಲಿ ಅಧಿಕೃತಗೊಂಡಿಲ್ಲದ ಯಾವೊಬ್ಬ ವ್ಯಕ್ತಿಯನ್ನು ಪೈಲಟ್ ನೌಕೆಗಳಿಗೆ ಪೈಲಟ್ ಎಂದು ನೇಮಿಸತಕ್ಕದ್ದಲ್ಲ.

18. ಮಂಡಳಿಯ ನೌಕರರ ಷರತ್ತುಗಳು ಮತ್ತು ನಿಬಂಧನೆಗಳು.- (1) ಮಂಡಳಿಯು ಕಾಲಕಾಲಕ್ಕೆ, ಸರ್ಕಾರದ ಪೂರ್ವಾನುಮೋದನೆಯೊಡನೆ, ಈ ಅಧಿನಿಯಮದ ಉದ್ದೇಶಗಳ ನಿರ್ವಹಣೆಗಾಗಿ ಅಗತ್ಯವಾದ ಮತ್ತು ಸರಿಯಾದುದೆಂದು ಮತ್ತು ತಾನು ಅವಶ್ಯಕವೆಂದು ಪರಿಗಣಿಸುವಂಥ ನೌಕರರ ಅನುಸೂಚಿಯನ್ನು ತಯಾರಿಸಬಹುದು ಮತ್ತು ಅಧಿಸೂಚಿಸಬಹುದು ಹಾಗೂ ಅಂಥ ಅನುಸೂಚಿಯಲ್ಲಿ ನೌಕರರ ಪದನಾಮಗಳನ್ನು ಮತ್ತು ಶ್ರೇಣಿಗಳನ್ನು ಸೂಚಿಸತಕ್ಕದ್ದು.

(2) ಮಂಡಳಿಯ ನೌಕರರ ವಿದ್ಯಾರ್ಹತೆ, ಪರಿಶ್ರಮಧನ, ಸೇವಾ ನಿಬಂಧನೆಗಳು ಮತ್ತು ಷರತ್ತುಗಳು ಹಾಗೂ ನೇಮಕಾತಿ ವಿಧಾನ ಇವು ವಿನಿಯಮಗಳಲ್ಲಿ ನಿರ್ದಿಷ್ಟ ಪಡಿಸಬಹುದಾದಂತೆ ಇರತಕ್ಕದ್ದು.

19. ಮಂಡಳಿಯ ಸೇವೆಯೊಳಗೆ ನೌಕರರನ್ನು ವಿಲೀನಗೊಳಿಸುವಿಕೆ.- (1) ಈ ಅಧಿನಿಯಮವು ಜಾರಿಗೆ ಬರುವಂಥ ದಿನಾಂಕದ ನಿಕಟ ಪೂರ್ವದಲ್ಲಿ ಸಣ್ಣ ಬಂದರುಗಳ, ಒಳನಾಡು ಜಲಸಾರಿಗೆಯ ಮತ್ತು ಕರಾವಳಿಯ ರಕ್ಷಣೆಗಾಗಿಯೇ ಅಥವಾ ಮುಖ್ಯವಾಗಿ ಅಥವಾ ಅದರ ಸಂಬಂಧದ ವ್ಯವಹಾರಗಳಲ್ಲಿ, ನೌಕರನಾಗಿ ಸೇವೆ ಸಲ್ಲಿಸುತ್ತಿದ್ದ ಪ್ರತಿಯೊಬ್ಬ ವ್ಯಕ್ತಿಯು, ಮಂಡಳಿಯ ಸೇವೆಗೆ ವಿಲೀನಗೊಳ್ಳದಿರುವ ಆಯ್ಕೆಯ ಅವಕಾಶವನ್ನು ಆತನು ಚಲಾಯಿಸದ ಹೊರತು, ಮಂಡಳಿಯ ನೌಕರನಾಗತಕ್ಕದ್ದು ಮತ್ತು ಅವನು ಆ ಹುದ್ದೆಯನ್ನು ಅದೇ ಪದಾವಧಿಗೆ ಹೊಂದಿರತಕ್ಕದ್ದು ಮತ್ತು ಮಂಡಳಿಯು ಸ್ಥಾಪನೆಯಾಗದಿದ್ದಲ್ಲಿ ಆತನು ಹೊಂದಿರಬಹುದಾದ ಅದೇ ಸೇವಾ ಷರತ್ತುಗಳು ಮತ್ತು ನಿಬಂಧನೆಗಳ ಮೇಲೆ ಮತ್ತು ವಯೋನಿವೃತ್ತಿಯಿಂದಾಗಲೀ ಅಥವಾ ವೈದ್ಯಕೀಯ ಅಸಿಂಧುತ್ವದಿಂದಾಗಲೀ, ವಜಾದಿಂದಾಗಲೀ, ತೆಗೆದುಹಾಕುವುದರಿಂದಾಗಲೀ ಅಥವಾ ಸ್ವಯಂ ನಿವೃತ್ತಿಯಿಂದಾಗಲೀ ಆತನು ನಿವೃತ್ತಿ ಹೊಂದುವವರೆಗೆ ಹಾಗೆಯೇ ಮುಂದುವರಿಯತಕ್ಕದ್ದು :

ಪರಂತು, ಮಂಡಳಿಯ ಸೇವೆಯಲ್ಲಿ ವಿಲೀನಗೊಳ್ಳದಿರುವ ನೌಕರನು ಮಂಡಳಿಯಲ್ಲಿ ನಿಯೋಜನೆಯ ಸೇವೆಯನ್ನು ಸಲ್ಲಿಸುವವನೆಂದು ಭಾವಿಸತಕ್ಕದ್ದು :

ಮತ್ತೂ ಪರಂತು, ಅಂಥ ಯಾವೊಬ್ಬ ನೌಕರನ ಪದಾವಧಿಯನ್ನು, ಪರಿಶ್ರಮಧನವನ್ನು ಹಾಗೂ ಸೇವಾ ನಿಬಂಧನೆಗಳು ಮತ್ತು ಷರತ್ತುಗಳನ್ನು ಸರ್ಕಾರದ ಪೂರ್ವಮಂಜೂರಾತಿಯ ಹೊರತು, ಆತನಿಗೆ ಪ್ರತಿಕೂಲವಾಗುವಂತೆ, ವ್ಯತ್ಯಾಸಗೊಳಿಸತಕ್ಕದ್ದಲ್ಲ.

(2) ಸರ್ಕಾರದಡಿಯಲ್ಲಿ ಸೇವೆಸಲ್ಲಿಸುತ್ತಿರುವ ನೌಕರರಿಗೆ ಅನ್ವಯವಾಗುವ, ಅಸ್ತಿತ್ವದಲ್ಲಿರುವ ಎಲ್ಲಾ ಸೇವಾ ನಿಯಮಗಳು, ಮಂಡಳಿಯಲ್ಲಿ ವಿಲೀನಗೊಂಡಿರುವ ಸರ್ಕಾರಿ ನೌಕರರಿಗೆ ಅನ್ವಯವಾಗುವುದು ಮುಂದುವರಿಯತಕ್ಕದ್ದು.

(3) ಮಂಡಳಿಯ ನೌಕರರ ರಜೆ ಮಂಜೂರು ಮಾಡುವ ಅಧಿಕಾರವು ಮಂಡಳಿಗೆ ಇರತಕ್ಕದ್ದು. ವಿನಿಯಮಗಳ ಅನುಸಾರವಾಗಿ ಮಂಡಳಿಯ ನೌಕರರ ಅಮಾನತು, ತೆಗೆದುಹಾಕುವಿಕೆ, ವಜಾ ಅಥವಾ ಸೇವೆಗಳಿಗೆ ಸಂಬಂಧಿಸಿದಂತೆ ಯಾವುದೇ ಇತರ ಪ್ರಶ್ನೆಗಳ ವಿಲೇವಾರಿ ಅಧಿಕಾರವನ್ನೂ ಮಂಡಳಿಯು ಹೊಂದಿರತಕ್ಕದ್ದು.

(4) ಕಾಲ ಕಾಲಕ್ಕೆ ತಿದ್ದುಪಡಿಯಾದಂಥ ಕರ್ನಾಟಕ ನಾಗರಿಕ ಸೇವಾ ನಿಯಮಗಳು, ಶಿಸ್ತು ಮತ್ತು ನಡತೆ ನಿಯಮಗಳನ್ನೊಳಗೊಂಡಂತೆ ಸೇವಾ ಷರತ್ತುಗಳನ್ನು ನಿಯಂತ್ರಿಸುವ ಇತರ ನಿಯಮಗಳಿಗೆ ಅನುಸಾರವಾಗಿ ಶ್ರೇಣಿಯಲ್ಲಿ ಇಳಿಕೆ, ತೆಗೆದುಹಾಕುವುದು ಅಥವಾ ವಜಾವನ್ನೊಳಗೊಂಡ ಆದೇಶದಿಂದ ಬಾಧಿತನಾದ ಮಂಡಳಿಯ ಯಾವುದೇ ಅಧಿಕಾರಿ ಅಥವಾ ನೌಕರನು, ವಿನಿಯಮಗಳಲ್ಲಿ ಉಪಬಂಧಿಸಿದಂಥ ಅಂಥ ಅವಧಿಯೊಳಗೆ ಮತ್ತು ಅಂಥ ಮಾದರಿಯಲ್ಲಿ, ಸರ್ಕಾರಕ್ಕೆ ಅಪೀಲು ಮಾಡಬಹುದು ಮತ್ತು ಸರ್ಕಾರದ ತೀರ್ಮಾನವು ಅಂತಿಮವಾಗಿರತಕ್ಕದ್ದು.

ಅಧ್ಯಾಯ - IV

ಸ್ವತ್ತು ಮತ್ತು ಕರಾರುಗಳು

20. ಸರ್ಕಾರದ ಆಸ್ತಿಗಳು ಮತ್ತು ಹೊಣೆಗಾರಿಕೆಗಳನ್ನು ಮಂಡಳಿಗೆ ವರ್ಗಾಯಿಸುವುದು.- ಯಾವುದೇ ಬಂದರಿಗೆ, ಒಳನಾಡು ಜಲಮಾರ್ಗಗಳು, ದೋಣಿ ಸೇವೆಗಳು ಮತ್ತು ಕರಾವಳಿ ರಕ್ಷಣಾ ಕೆಲಸಗಳಿಗೆ ಸಂಬಂಧಪಟ್ಟಂತೆ, ಗೊತ್ತುಪಡಿಸಿದ ದಿನದಿಂದ, -

(ಎ) ಅಂಥ ದಿನಕ್ಕೆ ನಿಕಟಪೂರ್ವದಲ್ಲಿ ಬಂದರಿನ, ಒಳನಾಡು ಜಲಮಾರ್ಗಗಳು/ದೋಣಿ ಸೇವೆಗಳು ಮತ್ತು ಕರಾವಳಿ ರಕ್ಷಣಾ ಕೆಲಸಗಳ ಉದ್ದೇಶಗಳಿಗಾಗಿ ಸರ್ಕಾರದಲ್ಲಿ ನಿಹಿತವಾದ ಎಲ್ಲ ಸ್ವತ್ತುಗಳನ್ನು, ಆಸ್ತಿಗಳನ್ನು ಮತ್ತು ನಿಧಿಗಳನ್ನು ಹಾಗೂ ದರಗಳ ವಿಧಿಸುವಿಕೆಗೆ ಇರುವ ಎಲ್ಲ ಹಕ್ಕುಗಳನ್ನು ಸರ್ಕಾರವು ಅನುಮೋದಿಸಿದ ಒಬ್ಬರು ಸ್ವತಂತ್ರ ಮೌಲ್ಯಮಾಪಕರು ಮೌಲ್ಯಮಾಪನ ಮಾಡತಕ್ಕದ್ದು ಮತ್ತು ಗೊತ್ತುಪಡಿಸಿದ ಅಂಥ ಮೌಲ್ಯಮಾಪನವು ಮಂಡಳಿಯಲ್ಲಿ ನಿಹಿತವಾಗತಕ್ಕದ್ದು ;

(ಬಿ) ಭರಿಸಲಾದ ಎಲ್ಲ ಋಣಗಳು, ಬಾಧ್ಯತೆಗಳು ಮತ್ತು ಹೊಣೆಗಾರಿಕೆಗಳು, ಮಾಡಿಕೊಂಡ ಎಲ್ಲಾ ಕರಾರುಗಳು ಮತ್ತು ಅಂಥ ದಿನದ ನಿಕಟಪೂರ್ವದಲ್ಲಿ ಸಣ್ಣ ಬಂದರುಗಳ, ಒಳನಾಡು ಜಲಮಾರ್ಗಗಳು / ದೋಣಿಸೇವೆಗಳು ಮತ್ತು ಕರಾವಳಿ ರಕ್ಷಣಾ ಕಾರ್ಯಗಳ ಉದ್ದೇಶಗಳಿಗಾಗಿ ಅಥವಾ ಅವುಗಳ ಸಂಬಂಧದಲ್ಲಿ ಸರ್ಕಾರದಿಂದ, ಅದರೊಂದಿಗೆ ಅಥವಾ ಅದಕ್ಕಾಗಿ ಮಾಡುವುದಕ್ಕೆ ತೊಡಗಿರುವ ಎಲ್ಲಾ ವಿಷಯಗಳನ್ನು ಮತ್ತು ಕಾರ್ಯಗಳನ್ನು ಮಂಡಳಿಯಿಂದ, ಅದರೊಂದಿಗೆ ಅಥವಾ ಅದಕ್ಕಾಗಿ ವಹಿಸಲಾಗಿದೆ, ಮಾಡಿಕೊಳ್ಳಲಾಗಿದೆ ಮತ್ತು ಮಾಡುವುದಕ್ಕೆ ತೊಡಗಲಾಗಿದೆ ಎಂದು ಭಾವಿಸತಕ್ಕದ್ದು ;

(ಸಿ) ಸಣ್ಣ ಬಂದರುಗಳ, ಒಳನಾಡು ಜಲಮಾರ್ಗಗಳ / ದೋಣಿ ಸೇವೆಗಳ ಮತ್ತು ಕರಾವಳಿ ರಕ್ಷಣಾ ಕಾರ್ಯಗಳ ಉದ್ದೇಶಗಳಿಗೆ ಸಂಬಂಧಪಟ್ಟಂತೆ, ರಾಜ್ಯ ಸರ್ಕಾರವು ಆ ದಿನದವರೆಗೂ ವಹಿಸಿಕೊಂಡಿರುವ ಮತ್ತು ಸರ್ಕಾರವು ಬಂಡವಾಳ ವೆಚ್ಚವೆಂದು ಘೋಷಿಸಿರುವ ಎಲ್ಲಾ ಅನಾವರ್ತಕ ವೆಚ್ಚಗಳನ್ನು ಸರ್ಕಾರವು ಮಂಡಳಿಗೆ ಒದಗಿಸಿದ ಮೂಲ ಬಂಡವಾಳ ಎಂದು ಪರಿಗಣಿಸತಕ್ಕದ್ದು.

(ಡಿ) ಸಣ್ಣ ಬಂದರಿನ, ಒಳನಾಡು ಜಲಮಾರ್ಗಗಳು / ದೋಣಿ ಸೇವೆಗಳು ಮತ್ತು ಕರಾವಳಿ ರಕ್ಷಣಾ ಕಾಮಗಾರಿಗಳ ಸಂಬಂಧದಲ್ಲಿ ಅಂಥ ದಿನಕ್ಕೆ ನಿಕಟಪೂರ್ವದಲ್ಲಿ ಸರ್ಕಾರಕ್ಕೆ ಬಾಕಿ ಇರುವ ಎಲ್ಲಾ ದರಗಳು, ಫೀಜುಗಳು, ಬಾಡಿಗೆಗಳು ಮತ್ತು ಇತರ ಹಣದ ಮೊತ್ತವು ಮಂಡಳಿಗೆ ಬಾಕಿ ಇರುವುದಾಗಿ ಭಾವಿಸತಕ್ಕದ್ದು.

(ಇ) ಸಣ್ಣ ಬಂದರು, ಒಳನಾಡು ಜಲ ಮಾರ್ಗಗಳು / ದೋಣಿ ಸೇವೆಗಳು ಮತ್ತು ಕರಾವಳಿ ರಕ್ಷಣಾ ಕಾರ್ಯಗಳಿಗೆ ಸಂಬಂಧಿಸಿದ ಯಾವುದೇ ವಿಷಯಕ್ಕೆ ಸಂಬಂಧಿಸಿದಂತೆ ಅಂಥ ದಿನಕ್ಕೆ ನಿಕಟಪೂರ್ವದಲ್ಲಿ ಸರ್ಕಾರದಿಂದ

ಅಥವಾ ಸರ್ಕಾರದ ವಿರುದ್ಧವಾಗಿ ಹೊಡಲಾದ ಎಲ್ಲಾ ದಾವೆಗಳು ಮತ್ತು ಇತರ ಕಾನೂನು ವ್ಯವಹಾರಗಳನ್ನು ಮಂಡಳಿಯಿಂದ ಅಥವಾ ಮಂಡಳಿಯ ವಿರುದ್ಧವಾಗಿ ಮುಂದುವರಿಸಬಹುದು.

21. ಈಗ ಇರುವ ದರಗಳು ಮುಂತಾದವುಗಳನ್ನು ಮಂಡಳಿಯು ಬದಲಾಯಿಸುವವರೆಗೆ ಮುಂದುವರಿಸುವುದು.- ಯಾವುದೇ ಸಣ್ಣ ಬಂದರಿಗೆ, ಒಳನಾಡು ಜಲ ಸೇವೆಗಳಿಗೆ ಮತ್ತು ದೋಣಿ ಸೇವೆಗಳಿಗೆ ಸಂಬಂಧಿಸಿದಂತೆ ಎಲ್ಲ ದರಗಳು, ಫೀಜುಗಳು ಮತ್ತು ಇತರ ಶುಲ್ಕಗಳನ್ನು, ಗೊತ್ತುಪಡಿಸಿದ ದಿನಾಂಕದಿಂದ, ಈ ಅಧಿನಿಯಮದ ಉಪಬಂಧಗಳಿಗನುಸಾರ ಸಕ್ಷಮ ಪ್ರಾಧಿಕಾರವು ವ್ಯತ್ಯಾಸಮಾಡದ ಹೊರತು ಮತ್ತು ಆವರೆಗೆ, ಅಂಥ ದಿನಾಂಕಕ್ಕೆ ಮೊದಲು ಸರ್ಕಾರವು ವಿಧಿಸುತ್ತಿದ್ದ ಮತ್ತು ಸಂಗ್ರಹಿಸುತ್ತಿದ್ದ ದರದಲ್ಲಿಯೇ ವಿಧಿಸುವುದು ಮತ್ತು ಸಂಗ್ರಹಿಸುವುದು ಮುಂದುವರೆಯತಕ್ಕದ್ದು.

22. ಬಡ್ಡಿಸಹಿತ ಬಂಡವಾಳದ ಮರುಸಂದಾಯ.- ಮಂಡಳಿಯು, 20ನೇ ಪ್ರಕರಣದ (1)ನೇ ಉಪಪ್ರಕರಣದ (ಸಿ) ಖಂಡದ ಅಡಿಯಲ್ಲಿ ಬಂಡವಾಳವೆಂದು ಪರಿಗಣಿಸಲಾದ, ಸರ್ಕಾರವು ಒದಗಿಸಿದ ಮೊತ್ತವನ್ನು, ಸರ್ಕಾರವು ನಿರ್ಧರಿಸಬಹುದಾದಂಥ ಅವಧಿಯೊಳಗೆ ಮತ್ತು ಅಂಥ ನಿಬಂಧನೆ ಮತ್ತು ಷರತ್ತುಗಳ ಮೇಲೆ ಸರ್ಕಾರವು ನಿಗದಿಪಡಿಸಬಹುದಾದಂಥ ದರದಲ್ಲಿ ಬಡ್ಡಿಯೊಡನೆ ಮರುಸಂದಾಯ ಮಾಡತಕ್ಕದ್ದು ಮತ್ತು ಅಂಥ ಬಂಡವಾಳದ ಮರುಸಂದಾಯವು ಅಥವಾ ಬಡ್ಡಿಯ ಸಂದಾಯವು, ಮಂಡಳಿಯ ವೆಚ್ಚದ ಒಂದು ಭಾಗವಾಗಿದೆ ಎಂದು ಭಾವಿಸತಕ್ಕದ್ದು.

23. ಒಪ್ಪಂದದ ಮೂಲಕ ಸ್ಥಿರ ಸ್ವತ್ತನ್ನು ಆರ್ಜಿಸಲಾಗದಿದ್ದಾಗ ಕಾರ್ಯವಿಧಾನ.- ಮಂಡಳಿಯ ಉದ್ದೇಶಗಳಿಗಾಗಿ ಯಾವುದೇ ಸ್ಥಿರ ಸ್ವತ್ತಿನ ಅಗತ್ಯವಿದ್ದಲ್ಲಿ ಮಂಡಳಿಯ ಕೋರಿಕೆಯ ಮೇಲೆ, ಸರ್ಕಾರವು, ಭೂ ಸ್ವಾಧೀನ, ಪುನರ್ವಸತಿ ಮತ್ತು ಪುನಃಸ್ಥಾಪನೆಯಲ್ಲಿ ನ್ಯಾಯೋಚಿತ ಪರಿಹಾರ ಹಾಗೂ ಪಾರದರ್ಶಕತೆ ಹಕ್ಕು ಅಧಿನಿಯಮ, 2013ರ (2013ರ ಕೇಂದ್ರ ಅಧಿನಿಯಮ 30) ಅಥವಾ ಅನ್ವಯವಾಗತಕ್ಕ ಯಾವುದೇ ಇತರೆ ಕಾನೂನುಗಳ ಉಪಬಂಧಗಳ ಅಡಿಯಲ್ಲಿ ಅದರ ಆರ್ಜನೆಯನ್ನು ಪಡೆದುಕೊಳ್ಳಬಹುದು.

24. ಮಂಡಳಿಯಿಂದ ಕರಾರುಗಳು.- ಈ ಅಧಿನಿಯಮದ ಉದ್ದೇಶಗಳಿಗಾಗಿ ಮಂಡಳಿಯು ಕರಾರನ್ನು ಮಾಡಿಕೊಳ್ಳುವುದಕ್ಕೆ ಸಂಬಂಧಿಸಿದಂತೆ, ಈ ಮುಂದಿನ ಉಪಬಂಧಗಳು ಪರಿಣಾಮಕಾರಿಯಾಗಿರತಕ್ಕದ್ದು, ಎಂದರೆ:-

(ಎ) ಪ್ರತಿಯೊಂದು ಕರಾರನ್ನು ಮಂಡಳಿಯ ಪರವಾಗಿ, ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿಯು ಅಥವಾ ಮಂಡಳಿಯು ಪ್ರಾಧಿಕಾರಿಸಿದ ಅಧಿಕಾರಿಯು ಮಾಡಿಕೊಳ್ಳತಕ್ಕದ್ದು. ಸರೋವರ, ಬಂದರು ಕಾಪು, ಜಲಮಾರ್ಗ ಮತ್ತು ಅದಕ್ಕೆ ಸಂವಾದಿಯಾದ ಮೂಲ ಸೌಲಭ್ಯಗಳ ಗುತ್ತಿಗೆಯ ಸಂಬಂಧದಲ್ಲಿ ಸರ್ಕಾರವು ಸೂಕ್ತವೆಂದು ಭಾವಿಸಬಹುದಾದಂಥ ನಿಬಂಧನೆಗಳು ಮತ್ತು ಷರತ್ತುಗಳ ಮೇಲೆ ಅದರ ಪೂರ್ವಾನುಮೋದನೆಯನ್ನು ಪಡೆಯದ ಹೊರತು ಯಾವುದೇ ಕರಾರನ್ನು [ಮೂವತ್ತು ವರ್ಷಗಳಿಗೆ]¹ ಮೀರುವ ಅವಧಿಗಾಗಿ, ಮಾಡಿಕೊಳ್ಳತಕ್ಕದ್ದಲ್ಲ;

(ಬಿ) ಸ್ಥಿರ ಸ್ವತ್ತಿನ ಆರ್ಜನೆ ಅಥವಾ ಮಾರಾಟಕ್ಕಾಗಿ ಅಥವಾ [ಮೂವತ್ತು ವರ್ಷಗಳಿಗೆ]¹ ಮೀರಿದ ಅವಧಿಗಾಗಿ, ಅದಕ್ಕೆ ಸರ್ಕಾರದ ಪೂರ್ವಾನುಮೋದನೆಯನ್ನು ಪಡೆಯದ ಹೊರತು ಅಂಥ ಯಾವುದೇ ಸ್ವತ್ತಿನ ಗುತ್ತಿಗೆಗಾಗಿ ಯಾವುದೇ ಕರಾರನ್ನು ಮಾಡಿಕೊಳ್ಳತಕ್ಕದ್ದಲ್ಲ ;

(ಸಿ) ಮಂಡಳಿಯ ಪರವಾಗಿ ಕರಾರುಗಳನ್ನು ಬರೆದುಕೊಡುವ ನಮೂನೆ ಮತ್ತು ವಿಧಾನವು ನಿಯಮಿಸಲಾದಂತೆ ಇರತಕ್ಕದ್ದು.

1. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಪ್ರತಿಯೋಜಿಸಲಾಗಿದೆ. ಹಿಂದಿನ ಪಠ್ಯ-ಐದು ವರ್ಷಗಳಿಗೆ

ಅಧ್ಯಾಯ - V

ಮಂಡಳಿಯು ಬಂದರಿನಲ್ಲಿ ಒದಗಿಸಬೇಕಾದ ಕಾಮಗಾರಿಗಳು ಮತ್ತು ಸೇವೆಗಳು

25. ಕಾಮಗಾರಿಗಳನ್ನು ನಿರ್ವಹಿಸುವುದಕ್ಕೆ ಮತ್ತು ಸಾಮಗ್ರಿಗಳನ್ನು ಒದಗಿಸುವುದಕ್ಕೆ ಮಂಡಳಿಯ ಅಧಿಕಾರಗಳು.- (1) ಮಂಡಳಿಯು, ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಇತರ ಕಾನೂನಿಗೊಳಪಟ್ಟು, ಬಂದರುಗಳ ಪರಿಮಿತಿಗಳೊಳಗೆ ಅಥವಾ ಪರಿಮಿತಿಗಳ ಹೊರಗೆ, ತಾನು ಯುಕ್ತವೆಂದು ಅಥವಾ ಅವಶ್ಯವೆಂದು ಭಾವಿಸಬಹುದಾದಂಥ ಕಾಮಗಾರಿಗಳನ್ನು ನಿರ್ವಹಿಸಬಹುದು ಮತ್ತು ಸಾಮಗ್ರಿಗಳನ್ನು ಒದಗಿಸಬಹುದು.

(2) ಅಂಥ ಕಾಮಗಾರಿಗಳು ಮತ್ತು ಸಾಮಗ್ರಿಗಳು,-

(ಎ) ಬಂದರಿನ ಒಳಗಡೆ ಅಥವಾ ಬಂದರು ಜಲಮಾರ್ಗಗಳು ಅಥವಾ ಬಂದರಿನ ಮುಂಗರೆಯ ಅಥವಾ ರಾಜ್ಯದಲ್ಲಿಯೆ ಬಂದರು ಜಲಮಾರ್ಗದ ಮೇಲೆ ಇರುವ, ಅಂಥ ಎಲ್ಲ ಅನುಕೂಲಕರವಾದ ಕಮಾನುಗಳು, ಟ್ರಾಂಗಳು, ಸರಕು ಇಳಿಸುವ ಸ್ಥಳಗಳು, ಮೆಟ್ಟಿಲುಗಳು, ಬೇಲಿಗಳು, ರಸ್ತೆಗಳು, ಸೇತುವೆಗಳು, ಸುರಂಗಗಳು ಮತ್ತು ಸಂಪರ್ಕಗಳು ಮತ್ತು ಮಂಡಳಿಯು ಅವಶ್ಯವೆಂದು ಪರಿಗಣಿಸಬಹುದಾದಂತೆ ಮಂಡಳಿಯ ನೌಕರರ ನಿವಾಸಕ್ಕಾಗಿ ಅಗತ್ಯವಾದ ಕಟ್ಟಡಗಳ

ಸಹಿತವಾಗಿ ಸರಕುಕಟ್ಟೆಗಳು, ಬಂದರುಕಟ್ಟೆಗಳು, ಹಡಗುಕಟ್ಟೆ, ಸ್ಟೇಜ್‌ಗಳು, ಬಂದರು ಕಾಪುಗಳು, ಹಡಗು ಇಳಿದಾಣಗಳು, ಲಂಗರು ಹಾಕುವ ಸ್ಥಳ ಮತ್ತು ಇತರ ಕಾಮಗಾರಿಗಳು;

(ಬಿ) ಬಸ್‌ಗಳು, ಪ್ರಯಾಣ ಸಾಧನಗಳು, ರೈಲ್ವೆಗಳು ರೋಲಿಂಗ್‌ಸ್ವಾಕ್‌ಗಳು, ಷೆಡ್‌ಗಳು, ಹೋಟೆಲ್‌ಗಳು, ಉಗ್ರಾಣಗಳು ಮತ್ತು ಪ್ರಯಾಣಿಕರಿಗಾಗಿ ಮತ್ತು ಸರಕುಗಳಿಗಾಗಿ ಇತರ ಸ್ಥಳಾವಕಾಶ ಮತ್ತು ಪ್ರಯಾಣಿಕರನ್ನು ಸಾಗಿಸುವುದಕ್ಕಾಗಿ ಮತ್ತು ಇಳಿಸಲಾದ ಅಥವಾ ಹಡಗಿಗೆ ತುಂಬುವ ಅಥವಾ ಅನ್ಯಥಾ ಸಾಗಿಸುವುದಕ್ಕಾಗಿ, ಸ್ವೀಕರಿಸುವುದಕ್ಕಾಗಿ ಮತ್ತು ದಾಸ್ತಾನು ಮಾಡುವುದಕ್ಕಾಗಿ ಇತರ ಸರಕುಗಳು ;

(ಸಿ) ನೌಕೆಗಳಿಗೆ ಸರಕುಗಳನ್ನು ಹೇರುವುದಕ್ಕಾಗಿ ಮತ್ತು ಇಳಿಸುವುದಕ್ಕಾಗಿ ಸ್ಥಾಯಿ ಲಂಗರು ಮತ್ತು ಕ್ರೇನುಗಳು, ಸ್ಕೇಲುಗಳು ಮತ್ತು ಎಲ್ಲ ಇತರ ಅವಶ್ಯಕ ಸಾಧನಗಳು ;

(ಡಿ) ಈ ಅಧಿನಿಯಮದ ಮೂಲಕ ಅಥವಾ ಈ ಅಧಿನಿಯಮದ ಉದ್ದೇಶಕ್ಕಾಗಿ ಅನ್ಯಥಾ ಪ್ರಾಧಿಕರಿಸಲಾದ ಕಾಮಗಾರಿಗಳ ನಿರ್ವಹಣೆಗಾಗಿ ಅವಶ್ಯಕವಾಗಬಹುದಾದ ಬಂದರಿನ ಮುಂಗರೆಯ ಅಥವಾ ಬಂದರು ಜಲಮಾರ್ಗದ ಯಾವುದೇ ಭಾಗದಲ್ಲಿ ಹೂಳೆತ್ತುವುದು, ಸುಧಾರಿಸುವುದು, ಅಗೆಯುವುದು, ಜೋಡಿಸುವುದು ಮತ್ತು ಅದನ್ನು ಮೇಲೆತ್ತುವುದು;

(ಇ) ಬಂದರಿನ ರಕ್ಷಣೆಗಾಗಿ ಯುಕ್ತವಾಗಬಹುದಾದಂಥ ಅಲೆತಡೆ (break water) ಮತ್ತು ಇತರ ಕಾಮಗಾರಿಗಳು;

(ಎಫ್) ಬಂದರಿನ ಅಥವಾ ಬಂದರು ಜಲಮಾರ್ಗಗಳ ಅಥವಾ ಬಂದರಿನ ಅಥವಾ ಬಂದರು ಜಲಮಾರ್ಗಗಳ ಮುಂಗರೆಯ ಯಾವುದೇ ಭಾಗವನ್ನು ಸ್ವಚ್ಛಮಾಡುವುದಕ್ಕಾಗಿ, ಅಗಲಮಾಡುವುದಕ್ಕಾಗಿ, ಆಳಮಾಡುವುದಕ್ಕಾಗಿ ಮತ್ತು ಸುಧಾರಿಸುವುದಕ್ಕಾಗಿ ಹೂಳೆತ್ತುವ ಮತ್ತು ಇತರ ಯಂತ್ರಗಳು ;

(ಜಿ) ರಾಜ್ಯದ ಪ್ರಕಾರ್ಯಗಳಿಗೆ ಸಂಬಂಧಪಡುವಷ್ಟರ ಮಟ್ಟಿಗೆ, ಲೈಟ್‌ಹೌಸ್‌ಗಳು, ಲೈಟ್‌ಷಿಪ್‌ಗಳು, ಕಾವಲು ಗೋಪುರಗಳು, ತೇಲುಬುರುಡೆಗಳು, ಮಾರ್ಗದರ್ಶಕ ದೋಣಿಗಳು ಮತ್ತು ಬಂದರು ಜಲಮಾರ್ಗಗಳ ಸುರಕ್ಷಿತ ಜಲಸಾರಿಗೆಗಾಗಿ ಅವಶ್ಯಕವಾದ ಇತರ ಸಾಮಗ್ರಿಗಳು ;

(ಹೆಚ್) ಬಂದರನ್ನು ಪ್ರವೇಶಿಸುವ ಅಥವಾ ಹೊರಡುವ ಅಥವಾ ಇತರಕಡೆಗೆ ಹೊರಡಲಿರುವ ಯಾವುದೇ ನೌಕೆಯನ್ನು ಬಂದರು ಜಲಮಾರ್ಗದಲ್ಲಿ ಎಳೆದುಕೊಂಡು ಹೋಗುವ ಅಥವಾ ನೆರವು ಒದಗಿಸುವ ಉದ್ದೇಶಕ್ಕಾಗಿ ಮತ್ತು ಜೀವ ಮತ್ತು ಸ್ವತ್ತನ್ನು ಉಳಿಸುವ ಅಥವಾ ರಕ್ಷಿಸುವ ಉದ್ದೇಶಕ್ಕಾಗಿ ಮತ್ತು 32ನೇ ಪ್ರಕರಣದ ಅಡಿಯಲ್ಲಿ ಪ್ರಯಾಣಿಕರನ್ನು ಅಥವಾ ಸರಕುಗಳನ್ನು ಇಳಿಸುವ, ಹಡಗಿಗೆ ತುಂಬುವ ಅಥವಾ ಸಾಗಣೆಮಾಡುವ ಉದ್ದೇಶಕ್ಕಾಗಿ, ಪ್ರಾದೇಶಿಕ ಅಧೀನ ಜಲ ಪ್ರದೇಶವಾಗಿರಲಿ ಅಥವಾ ಅನ್ಯಥಾ ಆಗಿರಲಿ, ಬಂದರಿನ ಪರಿಮಿತಿಗಳೊಳಗೆ ಅಥವಾ ಆ ಪರಿಮಿತಿಗಳ ಹೊರಗೆ ಉಪಯೋಗಕ್ಕಾಗಿ ನೌಕೆಗಳು, ಕರ್ಷಕ ನೌಕೆಗಳು (ಟಗ್ಸ್), ದೋಣಿಗಳು, ಹರಿಗೋಲುಗಳು ಮತ್ತು ಲಾಂಚ್‌ಗಳು ಮತ್ತು ಲೈಟ್‌ಗಳು;

(ಐ) ಬಂದರಿನಲ್ಲಿ ನೀರು ಸರಬರಾಜಿನ ಉದ್ದೇಶಕ್ಕಾಗಿ, ಕೊಳವೆ ಬಾವಿ ಕೊರೆಯುವುದು ಮತ್ತು ಸಲಕರಣೆಗಳು, ದೋಣಿಗಳ ಬಾರ್ಜ್‌ಗಳ ಮತ್ತು ಇತರ ಪರಿಕರಗಳನ್ನು ಸಜ್ಜುಗೊಳಿಸುವುದು, ನಿರ್ವಹಿಸುವುದು ಮತ್ತು ಉಪಯೋಗಿಸುವುದು ;

(ಜೆ) ಬೆಂಕಿಯನ್ನು ಶಮನಗೊಳಿಸುವುದಕ್ಕಾಗಿ ಅವಶ್ಯಕವಾದ ಯಂತ್ರಗಳು ಮತ್ತು ಇತರ ಸಾಮಗ್ರಿಗಳು;

(ಕೆ) ಖಾರಿ (ಕರಾವಳಿ ಒಳಚಾಚು (ಕ್ರೀಕ್ಸ್)) ಭೂಮಿ ಸೇರಿದಂತೆ ಸಮುದ್ರತೀರಕ್ಕೆ ಸೇರಿಕೊಂಡಿರುವ ಭೂಮಿಗಳು;

(ಎಲ್) ಕರ್ನಾಟಕ ರಾಜ್ಯದಲ್ಲಿ ಬಂದರುಗಳಲ್ಲಿ ಅಥವಾ ನಡುವೆ, ಹರಿಗೋಲು ದೋಣಿ ಸಂಚಾರಕ್ಕಾಗಿ, ಹರಿಗೋಲು ಮತ್ತು ಇತರ ಕಾಮಗಾರಿಗಳು ಮತ್ತು ಸಂಬಂಧಿಸಿದ ಸಲಕರಣೆಗಳು ;

(ಎಂ) ಜಲವಿಜ್ಞಾನ ಅಧ್ಯಯನಗಳನ್ನು ನಡೆಸುವುದಕ್ಕಾಗಿ ಮಾದರಿಗಳು ಮತ್ತು ನಕ್ಷೆಗಳ ನಿರ್ಮಾಣ;

(ಎನ್) ನೌಕೆಗಳು, ಕರ್ಷಕ ನೌಕೆಗಳು (ಟಗ್ಸ್), ದೋಣಿಗಳು, ಯಂತ್ರಗಳು ಮತ್ತು ಇತರ ಸಾಮಗ್ರಿಗಳನ್ನು ದುರಸ್ತಿಮಾಡುವುದಕ್ಕಾಗಿ ಅಥವಾ ಪರೀಕ್ಷಿಸುವುದಕ್ಕಾಗಿ ಶುಷ್ಕ ಹಡಗುಕಟ್ಟೆ, ಇಳಿಜಾರುಕಟ್ಟೆ, ದೋಣಿ ಹಡಗುಕಟ್ಟೆ ಮತ್ತು ಕಾರ್ಯಾಗಾರಗಳು;

(ಒ) ರಾಜ್ಯದಲ್ಲಿ ಬಂದರು ವಲಯಗಳಿಗಾಗಿ ಯೋಜನೆಗಳನ್ನು ಪ್ರಾರಂಭಿಸುವುದು ಮತ್ತು ಅಭಿವೃದ್ಧಿಪಡಿಸುವುದು ಹಾಗೂ ಮಾರ್ಗಸೂಚಿಗಳನ್ನು ತಯಾರಿಸುವುದು;

(ಪಿ) ರಾಜ್ಯದಲ್ಲಿ ಬಂದರುಗಳ ಉಪಯೋಗಕ್ಕಾಗಿ ಪ್ರೋತ್ಸಾಹಿಸುವುದು, ಅಭಿವೃದ್ಧಿಪಡಿಸುವುದು ಹಾಗೂ ಸುಧಾರಿಸುವುದು;

(ಕ್ಯೂ) ರಾಜ್ಯದಲ್ಲಿ ಬಂದರುಗಳನ್ನು ಒದಗಿಸುವುದು, ನಿರ್ವಹಿಸುವುದು ಹಾಗೂ ಕೆಲಸ ಮಾಡುವುದು;

(ಆರ್) ಮಂಡಳಿಯು, ತಾನು ಯುಕ್ತವೆಂದು ಭಾವಿಸುವಂಥ ಸ್ಥಳಗಳಲ್ಲಿ ಸಾಕಷ್ಟು ಮತ್ತು ಸಮರ್ಥವಾದ ದೀಪಗೃಹಗಳು, ದೀಪಸ್ತಂಭಗಳು ಮತ್ತು ಇತರ ದೀಪಗಳ ತೇಲುಗುರುತುಗಳು ಮತ್ತು ಇತರ ನೌಕಾ ಸಂಚಾರಕ ಸಹಾಯಕ ಸಾಮಗ್ರಿಗಳು ಮತ್ತು ಸೇವೆಗಳನ್ನು ಒದಗಿಸುವುದು ಮತ್ತು ನಿರ್ವಹಿಸುವುದು;

(ಎಸ್) ರಾಜ್ಯದಲ್ಲಿ ಬಂದರು ಮತ್ತು ಬಂದರುಗಳ ಸಂಪರ್ಕ ಮಾರ್ಗಗಳ ಪರಿಮಿತಿಯೊಳಗೆ ನೌಕಾಸಂಚಾರವನ್ನು ವಿನಿಯಮಿಸುವುದು ಮತ್ತು ನಿಯಂತ್ರಿಸುವುದು;

(ಟಿ) ಬಂದರಿನ ಮೂಲ ಸೌಕರ್ಯ ಮತ್ತು ಸೇವೆಗಳ ಸಂಬಂಧದಲ್ಲಿ ಲೈಸೆನ್ಸ್ ನೀಡುವುದು ಮತ್ತು ನಿಯಂತ್ರಕ ಪ್ರಕಾರ್ಯಗಳನ್ನು ಚಲಾಯಿಸುವುದು;

(ಯು) ಮೂರನೇ ಪಕ್ಷಕಾರರಿಗೆ ಹೊರಗುತ್ತಿಗೆಯನ್ನು ನೀಡಿರುವ ಕೆಲಸಗಳೂ ಒಳಗೊಂಡಂತೆ ರಾಜ್ಯದಲ್ಲಿನ ಎಲ್ಲಾ ಬಂದರು ಕೆಲಸಗಳ ಮೇಲ್ವಿಚಾರಣೆಯನ್ನು ನಡೆಸುವುದು ಮತ್ತು ನಿಯಂತ್ರಣ ಮಾಡುವುದು;

(ವಿ) ಮಂಡಳಿಯಿಂದ ಒದಗಿಸಲಾದ ಸೇವೆಗಳಿಗೆ ದರಗಳ ಶ್ರೇಣಿಗೆ ಅಗತ್ಯವಾದಂತೆ ಮಾರ್ಪಾಟುಗಳನ್ನು ಮಾಡುವುದು ಮತ್ತು ಅನುಮೋದಿಸುವುದು;

(ಡಬ್ಲ್ಯು) ಸರಕುಗಳ ಮತ್ತು ಪ್ರಯಾಣಿಕರ ಚಲನವಲನಕ್ಕಾಗಿ, ಸುರಕ್ಷಿತವಾದ, ಮಿತವ್ಯಯಕಾರಿಯಾದ ಮತ್ತು ಸಮರ್ಥ ಸಮುದ್ರ ಸಾರಿಗೆ ಪದ್ಧತಿಗೆ ಉಪಬಂಧವನ್ನು ಯೋಜಿಸುವುದು ಅಥವಾ ಒದಗಿಸುವುದು ಅಥವಾ ಪಡೆದುಕೊಳ್ಳುವುದು;

ಪರಂತು, ಬಂದರಿನಲ್ಲಿಯ ಭದ್ರತೆಯು ಅಂತರರಾಷ್ಟ್ರೀಯ ಹಡಗುಗಳ ಮತ್ತು ಬಂದರುಗಳ ಭದ್ರತೆ (ISPS) ಸಂಹಿತೆ ಅಡಿಯಲ್ಲಿ ಅಗತ್ಯಪಡಿಸಲಾದ ಗುಣಮಟ್ಟಗಳನ್ನು ಸ್ಥಿರೀಕರಿಸುತ್ತದೆ ಮತ್ತು ಗೃಹ ಮಂತ್ರಾಲಯ ಹಾಗೂ ಹಡಗು ಮಂತ್ರಾಲಯವು ಕಾಲಕಾಲಕ್ಕೆ ಹೊರಡಿಸುವ ಭದ್ರತಾ ಮಾರ್ಗಸೂಚಿಗಳು/ಸೂಚನೆಗಳನ್ನು ಪಾಲಿಸಲಾಗುತ್ತಿದೆಯೆಂದೂ ಮಂಡಳಿಯು ಖಚಿತಪಡಿಸತಕ್ಕದ್ದು.

(ಎಕ್ಸ್) ತನ್ನ ಸ್ವತ್ತುಗಳು ಮತ್ತು ಚಟುವಟಿಕೆಗಳ ಸಂಬಂಧದಲ್ಲಿ ಸರ್ಕಾರವು ಅಗತ್ಯಪಡಿಸಿದಂಥ ರೀತಿಯಲ್ಲಿ ಮತ್ತು ಅಂಥ ಅವಧಿಗಳಲ್ಲಿ ಎಲ್ಲಾ ಮಾಹಿತಿಯನ್ನು ಸರ್ಕಾರಕ್ಕೆ ಒದಗಿಸುವುದು;

(ವೈ) ಸರ್ಕಾರದ ಅನುಮೋದನೆಯೊಂದಿಗೆ ಭಾರತೀಯ ಬಂದರುಗಳು ಅಧಿನಿಯಮ, 1908ರನ್ವಯ ರಾಜ್ಯದಲ್ಲಿ ಹೊಸ ಸಣ್ಣ ಬಂದರುಗಳನ್ನು ಅಭಿವೃದ್ಧಿ ಪಡಿಸುವುದು;

(ಜೆಡ್) ಹಡಗು ಕಟ್ಟುವ, ಹಡಗು ಒಡೆಯುವ ಚಟುವಟಿಕೆಗಳಿಗೆ ಮೂಲ ಸೌಕರ್ಯಗಳನ್ನು ನಿರ್ಮಿಸುವುದು ಮತ್ತು ಸೌಲಭ್ಯಗಳನ್ನು ಒದಗಿಸುವುದು;

(ಜೆಡ್‌ಎ) ಕರ್ನಾಟಕ ಕರಾವಳಿಯಲ್ಲಿ ಪ್ರವಾಸೋದ್ಯಮ ಅಭಿವೃದ್ಧಿ ಕಾಮಗಾರಿಗಳನ್ನು ಕೈಗೊಳ್ಳುವುದು;

(ಜೆಡ್‌ಬಿ) ಕರ್ನಾಟಕ ರಾಜ್ಯದಲ್ಲಿ ಫೆರಿ ಸೇವೆಗಳು ಮತ್ತು ಒಳನಾಡು ಜಲಸಾರಿಗೆ ಪದ್ಧತಿಯನ್ನು ನಿರ್ವಹಿಸುವುದು ಮತ್ತು ನಿಯಂತ್ರಿಸುವುದು;

(ಜೆಡ್‌ಸಿ) ಕರ್ನಾಟಕ ರಾಜ್ಯದಲ್ಲಿ ಕರಾವಳಿ ರಕ್ಷಣೆ ಕಾಮಗಾರಿಗಳನ್ನು ಕೈಗೊಳ್ಳುವುದು;

(ಜೆಡ್‌ಡಿ) ರಾಜ್ಯದಲ್ಲಿ ಮೀನುಗಾರಿಕೆಗಳ ಬಂದರುಗಳ ನಿರ್ಮಾಣ ಮತ್ತು ನಿರ್ವಹಣೆಗಾಗಿ ಹಾಗೂ ಮೀನುಗಾರಿಕೆ ಚಟುವಟಿಕೆಗಳಿಗೆ ಅಗತ್ಯವಾದ ಮೂಲ ಸೌಕರ್ಯಗಳನ್ನು ನಿರ್ಮಿಸುವುದು;

(ಜೆಡ್‌ಇ) ಕರ್ನಾಟಕ ಕರಾವಳಿಯಲ್ಲಿ ಸಮುದ್ರತೀರ ಪೋಷಣೆಯನ್ನು ಕೈಗೊಳ್ಳುವುದು;

(ಜೆಡ್‌ಎಫ್) ಮೇಲಿನದಕ್ಕೆ ಬಾಧಕವಾಗದಂತೆ, ರಾಜ್ಯದಲ್ಲಿ ಬಂದರುಗಳ ನಿರ್ವಹಣೆಗಾಗಿ ಮಂಡಳಿಯ ಅಭಿಪ್ರಾಯದಲ್ಲಿ ಅವಶ್ಯವಾದ ಅಂಥ ಇತರ ಸೇವೆಗಳು ಮತ್ತು ಇತರ ಸೌಲಭ್ಯಗಳನ್ನು ಒದಗಿಸುವುದಕ್ಕೆ ಉಪಬಂಧ ಕಲ್ಪಿಸುವುದು ಅಥವಾ ಖಚಿತ ಪಡಿಸಿಕೊಳ್ಳುವುದು,

- ಇವುಗಳನ್ನು ಒಳಗೊಳ್ಳುತ್ತದೆ.

(3) ಸರ್ಕಾರವು, ಸಿಬ್ಬಂದಿ ಖರ್ಚುಗಳು ಒಳಗೊಂಡಂತೆ ರಾಜ್ಯದಲ್ಲಿ ಫೆರಿ ಸೇವೆಗಳು, ಕರಾವಳಿ ರಕ್ಷಣೆ, ಮೀನುಗಾರಿಕೆ ಬಂದರು ಮತ್ತು ಯಾವುದೇ ಇತರ ಸೇವಾಭಿಮುಖ ಕಾಮಗಾರಿಗಳನ್ನು ಕೈಗೊಳ್ಳುವುದಕ್ಕಾಗಿ ಪ್ರತ್ಯೇಕ ಹಣಕಾಸಿನ ಉಪಬಂಧಗಳನ್ನು ಕಲ್ಪಿಸುವುದು.

26. ಕೆಲವು ಕಾಮಗಾರಿಗಳನ್ನು ಕೈಗೊಳ್ಳುವುದಕ್ಕೆ ಮಂಡಳಿಯ ಅಧಿಕಾರ.- (1) ಮಂಡಳಿಯು, ಯಾವೊಬ್ಬ ವ್ಯಕ್ತಿಯ ಪರವಾಗಿ ಯಾವುದೇ ಕಾಮಗಾರಿಯನ್ನು ಅಥವಾ ಸೇವೆಯನ್ನು ಅಥವಾ ಯಾವುದೇ ಕಾಮಗಾರಿ ಅಥವಾ ಸೇವೆಗಳ ವರ್ಗವನ್ನು ಸಂಬಂಧಪಟ್ಟ ವ್ಯಕ್ತಿಯ ಅಥವಾ ಪ್ರಾಧಿಕಾರದ ಮತ್ತು ಮಂಡಳಿಯ ನಡುವೆ ಒಪ್ಪಿಕೊಳ್ಳಬಹುದಾದಂಥ ನಿಬಂಧನೆಗಳು ಮತ್ತು ಷರತ್ತುಗಳ ಮೇಲೆ ಕಾರ್ಯಗತಗೊಳಿಸಬಹುದು.

(2) ಮಂಡಳಿಯು, ಸಾರ್ವಜನಿಕ ಹಿತದೃಷ್ಟಿಯಿಂದ ಹಾಗೆ ಮಾಡುವುದು ಅವಶ್ಯವೆಂದು ಅಥವಾ ಯುಕ್ತವೆಂದು ತಾನು ಭಾವಿಸಿದರೆ, ತನ್ನ ಯಾವುದೇ ನೌಕೆಗಳನ್ನು ಅಥವಾ ಸಲಕರಣೆಗಳನ್ನು ಅಥವಾ ತನ್ನ ಯಾವೊಬ್ಬ ನೌಕರನ ಸೇವೆಯನ್ನು ಯಾವುದೇ ವ್ಯಕ್ತಿಗೆ ಮೂರು ತಿಂಗಳ ಅವಧಿಗೆ ಮೀರದಂಥ ಅವಧಿಗೆ ಮಂಡಳಿ ಮತ್ತು ಸಂಬಂಧಿಸಿದ ವ್ಯಕ್ತಿಯ ನಡುವೆ ಮಾಡಿಕೊಂಡಂಥ ಒಪ್ಪಂದದ ನಿಬಂಧನೆ ಮತ್ತು ಷರತ್ತುಗಳಿಗೆ ಒಳಪಟ್ಟು ಎರವಲು ನೀಡಬಹುದು.

27. ಸಮುದ್ರಯಾನದ ನೌಕೆಗಳು ಹಡಗುಕಟ್ಟಿ, ಸರಕುಕಟ್ಟಿ ಮುಂತಾದವುಗಳನ್ನು ಉಪಯೋಗಿಸಲು ಆದೇಶ ನೀಡಲು ಮಂಡಳಿಯ ಅಧಿಕಾರ.- (1) ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ಬಂದರಿನಲ್ಲಿ ಅಥವಾ ಬಂದರು ಜಲಮಾರ್ಗದಲ್ಲಿ ಸ್ಥಾಪಿಸಲಾದ ಯಾವುದೇ ಹಡಗು ಕಟ್ಟಿ, ಬರ್ತ್, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜ್, ಬಂದರು ಕಾಪು ಅಥವಾ ಹಡಗು ಇಳಿದಾಣ, ಲಂಗರು ಹಾಕುವ ಸ್ಥಳವನ್ನು ಸಾಕಷ್ಟು ಪ್ರಮಾಣದಲ್ಲಿ ಉಗ್ರಾಣಗಳು, ಷೆಡ್ಡುಗಳು ಮತ್ತು ಸಲಕರಣೆಗಳನ್ನು ಒಳಗೊಂಡ ಸಮುದ್ರಯಾನ ನೌಕೆಗಳಿಂದ ಅಥವಾ ನೌಕೆಗೆ, ನೌಕಾ ಸರಕುಗಳು ಅಥವಾ ಪ್ರಯಾಣಿಕರನ್ನು, ಬರಮಾಡಿಕೊಳ್ಳಲು, ಇಳಿಸಿಕೊಳ್ಳಲು ಅಥವಾ ಸಾಗಣೆ ಮಾಡಲು ಪೂರ್ಣಗೊಂಡಿದೆಯೆಂದಾಗ ಮಂಡಳಿಯು ಸೀಮಾಸುಂಕ ಕಮೀಷನರನ ಅನುಮೋದನೆ ಪಡೆದು ನಂತರ ಸರ್ಕಾರಿ ರಾಜ್ಯ ಪತ್ರದ ಮೂರು ನಿರಂತರ ಸಂಚಿಕೆಗಳಲ್ಲಿ ಅಧಿಸೂಚನೆಯನ್ನು ಪ್ರಕಟಿಸಿ ಅಂಥ ಹಡಗುಕಟ್ಟಿ, ಬರ್ತ್, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜ್, ಬಂದರು ಕಾಪು ಅಥವಾ ಹಡಗು ಇಳಿದಾಣ ಅಥವಾ ಲಂಗರು ಪ್ರದೇಶವು ಸಮುದ್ರ ಯಾನ ನೌಕೆಗಳಿಂದ ನೌಕಾ ಸರಕುಗಳನ್ನು ಅಥವಾ ಪ್ರಯಾಣಿಕರನ್ನು ಬರಮಾಡಿಕೊಳ್ಳಲು ಅಥವಾ ಏರಿಸಲು, ಹಡಗು ಸಾಗಣೆ ಮಾಡಲು ಅಥವಾ ಹಡಗುಗಳನ್ನು ನಿಲ್ಲಿಸಲು ತಯಾರಾಗಿವೆಯೆಂದು ಘೋಷಿಸಬಹುದು;

ಪರಂತು, ಅಂಥ ಅಧಿಸೂಚನೆಗಳಿಗೆ ಮೊದಲು ಸೀಮಾ ಸುಂಕಗಳ ಅಧಿನಿಯಮ, 1962ರ 29 ಮತ್ತು 33ನೇ ಪ್ರಕರಣದ ಉಪಬಂಧಗಳನ್ನು ಪಾಲಿಸತಕ್ಕದ್ದೆಂದು ಮಂಡಳಿಯು ಖಚಿತಪಡಿಸತಕ್ಕದ್ದು ಮತ್ತು ಯುಕ್ತ ಅಧಿಕಾರಿಯು ಅನುಮತಿಯ ಹೊರತು ಆಮದು ಮತ್ತು ರಫ್ತು ಸರಕುಗಳನ್ನು ಇಳಿಸುವ ಅಥವಾ ತುಂಬಿಸುವ ಸೀಮಾ ಸುಂಕಗಳ ಅಧಿನಿಯಮ, 1962ರ 8ನೇ ಪ್ರಕರಣದ (ಎ) ಖಂಡದ ಅಡಿಯಲ್ಲಿ ಅನುಮೋದಿಸಲಾದ ಸ್ಥಳವನ್ನು ಹೊರತುಪಡಿಸಿ ಇತರ ಯಾವುದೇ ಸ್ಥಳದಲ್ಲಿ ಯಾವುದೇ ಆಮದು ಸರಕುಗಳನ್ನು ಇಳಿಸತಕ್ಕದ್ದಲ್ಲ ಮತ್ತು ಯಾವುದೇ ರಫ್ತು ಸರಕುಗಳನ್ನು ತುಂಬಿಸತಕ್ಕದ್ದಲ್ಲ.

(2) ಅಂಥ ಅಧಿಸೂಚನೆಯನ್ನು ಮೂರನೇ ಬಾರಿಗೆ ಪ್ರಕಟಿಸಿದ ದಿನಾಂಕದಿಂದ ಅಂಥ ಹಡಗುಕಟ್ಟಿ, ಬರ್ತ್, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜ್, ಬಂದರು ಕಾಪು, ಹಡಗು ಇಳಿದಾಣ ಅಥವಾ ಲಂಗರು ಪ್ರದೇಶದಲ್ಲಿ ಸ್ಥಳಾವಕಾಶವಿದ್ದಾಗ, ಬಂದರು ಅಥವಾ ಬಂದರು ಜಲಮಾರ್ಗದಲ್ಲಿ ಬಂದಿರುವ ಮತ್ತು ತನ್ನ ಪ್ರಯಾಣಿಕರನ್ನು ಅಥವಾ ಸರಕುಗಳನ್ನು ಇಳಿಸಲು ಪ್ರಾರಂಭಿಸಿರದ ಅಥವಾ ಸರಕುಗಳನ್ನು ಮತ್ತು ಪ್ರಯಾಣಿಕರನ್ನು ಮೇಲೇರಿಸಿಕೊಳ್ಳಬೇಕಾಗಿದ್ದು, ಹಾಗೆ ಮಾಡಲು ಪ್ರಾರಂಭಿಸಿರದ ಯಾವುದೇ ಸಮುದ್ರಯಾನ ನೌಕೆಯ ಅಂಥ ಹಡಗುಕಟ್ಟಿ, ಬರ್ತ್, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜ್, ಬಂದರು ಕಾಪು, ಹಡಗು ಇಳಿದಾಣ ಅಥವಾ ಲಂಗರು ಪ್ರದೇಶದ ಮಗ್ಗುಲಿಗೆ ನೌಕೆಯನ್ನು, ಸರಕು ಮತ್ತು ಪ್ರಯಾಣಿಕರನ್ನು ಇಳಿಸಲು ಅಥವಾ ಇಳಿಸಿರುವ ಸರಕುಗಳನ್ನು ಸಾಗಣೆ ಮಾಡಲು ತಂದು ನಿಲ್ಲಿಸಬೇಕೆಂದು ಆದೇಶಿಸುವುದು ಕಾನೂನು ಬದ್ಧವಾಗಿರತಕ್ಕದ್ದು:

ಪರಂತು, ಅಂಥ ಆದೇಶವನ್ನು ಹೊರಡಿಸುವ ಮೊದಲು, ಮಂಡಳಿಯು, ಅಂಥ ನೌಕೆಗಳಿಗೆ ಮತ್ತು ನೌಕಾದಾರರಿಗೆ ಯಾವುದೇ ನಿರ್ದಿಷ್ಟ ಹಡಗುಕಟ್ಟಿ, ಬರ್ತ್, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜ್, ಬಂದರು ಕಾಪು, ಹಡಗು ಇಳಿದಾಣ ಅಥವಾ ಲಂಗರು ಪ್ರದೇಶವು ಉಪಯೋಗಿಸುವ ಸಂಬಂಧದಲ್ಲಿ ಎಷ್ಟು ಅನುಕೂಲಕರವಾಗಿದೆಯೆಂಬುದನ್ನು ಗಣನೆಗೆ ತೆಗೆದುಕೊಳ್ಳತಕ್ಕದ್ದು.

28. ಸಮುದ್ರಯಾನ ನೌಕೆಗಳು ಹಡಗುಕಟ್ಟಿ, ಬಂದರು ಕಟ್ಟಿ ಇತ್ಯಾದಿಗಳನ್ನು ಉಪಯೋಗಿಸುವುದಕ್ಕೆ ಸ್ಥಳಾವಕಾಶ.- ಮೇಲೆ ಹೇಳಿದ ಅಂಥ ಯಾವುದೇ ಬಂದರು ಅಥವಾ ಬಂದರು ಜಲಮಾರ್ಗಗಳಲ್ಲಿ ಸಾಕಷ್ಟು ಸಂಖ್ಯೆಯಲ್ಲಿ ಹಡಗುಕಟ್ಟಿಗಳು, ಬರ್ತ್‌ಗಳು, ಸರಕು ಕಟ್ಟಿ, ಬಂದರು ಕಟ್ಟಿಗಳು, ಸ್ಟೇಜ್, ಬಂದರು ಕಾಪುಗಳು, ಹಡಗು ಇಳಿದಾಣ ಅಥವಾ ಲಂಗರು ಪ್ರದೇಶವನ್ನು ಒದಗಿಸಿದ್ದಾಗ, ಮಂಡಳಿಯು, ಸೀಮಾಸುಂಕ ಕಮೀಷನರನ ಅನುಮೋದನೆಯನ್ನು

ಪಡೆದ ತರುವಾಯ ಮತ್ತು ಸರ್ಕಾರಿ ರಾಜ್ಯಪತ್ರದ ಮೂರು ನಿರಂತರ ಸಂಚಿಕೆಗಳಲ್ಲಿ ಅಧಿಸೂಚನೆಯನ್ನು ಪ್ರಕಟಿಸಿ ಮಂಡಳಿಯ ಮಂಜೂರಾತಿಯೊಂದಿಗೆ ಹೊರತು ಮತ್ತು ಮಂಡಳಿಯು ನಿರ್ದಿಷ್ಟ ಪಡಿಸಬಹುದಾದಂಥ ಷರತ್ತುಗಳಿಗೆ ಅನುಸಾರವಾಗಿ ಹೊರತು ಅಂಥ ಹಡಗುಕಟ್ಟಿಗಳು, ಬರ್ತುಗಳು, ಸರಕುಕಟ್ಟಿ, ಬಂದರು ಕಟ್ಟಿಗಳು, ಸ್ಟೇಜು, ಬಂದರು ಕಾಪುಗಳು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳಗಳಲ್ಲಿ ಅಲ್ಲದೆ ಬೇರೆ ಯಾವುದೇ ಬಂದರು ಅಥವಾ ಬಂದರು ಜಲಮಾರ್ಗಗಳಲ್ಲಿ ಯಾವುದೇ ಸಮುದ್ರಯಾನ ನೌಕೆಯಿಂದ ಸರಕುಗಳನ್ನು ಅಥವಾ ಪ್ರಯಾಣಿಕರನ್ನು ಇಳಿಸದಂತೆ ಅಥವಾ ಏರಿಸಿಕೊಳ್ಳದಂತೆ ನಿರ್ದೇಶಿಸಬಹುದು;

ಪರಂತು, ಅಂಥ ಅಧಿಸೂಚನೆಗಳಿಗೆ ಮೊದಲು ಸೀಮಾ ಸುಂಕಗಳ ಅಧಿನಿಯಮ, 1962ರ 29 ಮತ್ತು 33ನೇ ಪ್ರಕರಣದ ಉಪಬಂಧಗಳನ್ನು ಪಾಲಿಸತಕ್ಕದ್ದೆಂದು ಮಂಡಳಿಯು ಖಚಿತಪಡಿಸತಕ್ಕದ್ದು ಮತ್ತು ಯುಕ್ತ ಅಧಿಕಾರಿಯು ಅನುಮತಿಯ ಹೊರತು ಆಮದು ಮತ್ತು ರಫ್ತು ಸರಕುಗಳನ್ನು ಇಳಿಸುವ ಅಥವಾ ತುಂಬಿಸುವ ಸೀಮಾ ಸುಂಕಗಳ ಅಧಿನಿಯಮ, 1962ರ 8ನೇ ಪ್ರಕರಣದ (ಎ) ಖಂಡದ ಅಡಿಯಲ್ಲಿ ಅನುಮೋದಿಸಲಾದ ಸ್ಥಳವನ್ನು ಹೊರತುಪಡಿಸಿ ಇತರ ಯಾವುದೇ ಸ್ಥಳದಲ್ಲಿ ಯಾವುದೇ ಆಮದು ಸರಕುಗಳನ್ನು ಇಳಿಸತಕ್ಕದ್ದಲ್ಲ ಮತ್ತು ಯಾವುದೇ ರಫ್ತು ಸರಕುಗಳನ್ನು ತುಂಬಿಸತಕ್ಕದ್ದಲ್ಲ.

29. ಹಡಗುಕಟ್ಟಿಗಳು, ಬಂದರು ಕಟ್ಟಿಗಳು ಮುಂತಾದವುಗಳ ಮಗ್ಗುಲಿನಲ್ಲಿ ನೌಕೆಗಳು ಬಂದು ನಿಲ್ಲದಂತೆ ಅಥವಾ ಅಲ್ಲಿಂದ ಸ್ಥಳಾಂತರಿಸುವಂತೆ ಆದೇಶ ನೀಡುವ ಅಧಿಕಾರ.— ಮಂಡಳಿಯಿಂದ ಇದಕ್ಕಾಗಿ ನೇಮಕಗೊಂಡ ಯಾವೊಬ್ಬ ಅಧಿಕಾರಿಯು, ತುರ್ತು ಪರಿಸ್ಥಿತಿಯ ಸಂದರ್ಭಗಳಲ್ಲಿ ಅಥವಾ ಸಾಕಷ್ಟು ಕಾರಣ ಎಂದು ತನಗೆ ಕಂಡುಬಂದ ಕಾರಣಗಳ ಮೇಲೆ ಲಿಖಿತ ನೋಟೀಸಿನ ಮೂಲಕ, ಯಾವುದೇ ಸಮುದ್ರಯಾನ ನೌಕೆಗಳ ಮಾಸ್ತರು ಅಥವಾ ಮಾಲೀಕ ಅಥವಾ ಏಜೆಂಟನಿಗೆ ಅಂಥ ನೌಕೆಯನ್ನು ಮಂಡಳಿಗೆ ಸೇರಿದ ಅಥವಾ ಅದರ ನಿಯಂತ್ರಣದಲ್ಲಿರುವ ಯಾವುದೇ ಹಡಗುಕಟ್ಟಿ, ಬರ್ತು, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜು, ಬಂದರುಕಾಪು, ಪಯರ್ ಅಥವಾ ಲಂಗರು ಸ್ಥಳದ ಮಗ್ಗುಲಿಗೆ ತಂದು ನಿಲ್ಲಿಸದಂತೆ ಅಥವಾ ಅಲ್ಲಿಂದ ಸ್ಥಳಾಂತರಿಸುವಂತೆ ಆದೇಶಿಸಬಹುದು ಮತ್ತು ಅಂಥ ನೋಟೀಸನ್ನು ಪಾಲಿಸದೇ ಇದ್ದರೆ, ಮಂಡಳಿಯು ಅಂಥ ನೌಕೆಗೆ ಸಂಬಂಧಿಸಿದಂತೆ ಅಂಥ ಹಡಗುಕಟ್ಟಿ, ಬರ್ತು, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜ್, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳದಲ್ಲಿ ಅಂಥ ನೌಕೆಯು ಇರುವವರೆಗೆ ಇಪ್ಪತ್ನಾಲ್ಕು ಗಂಟೆಗಳ ಪ್ರತಿಯೊಂದು ದಿನಕ್ಕೆ ಅಥವಾ ಅಂಥ ದಿನದ ಭಾಗಕ್ಕೆ ಹತ್ತುಸಾವಿರ ರೂಪಾಯಿಗಳಿಗೂ ಮೀರದಂತೆ, ತನಗೆ ಯುಕ್ತವೆಂದು ಭಾವಿಸುವಂಥ ಮೊತ್ತವನ್ನು ವಿಧಿಸಬಹುದು;

ಪರಂತು, ಸ್ಥಳಾಂತರಿಸಲು ಆದೇಶಿಸಲಾದ ನೌಕೆಯ ವಿಷಯದಲ್ಲಿ, ಮೇಲೆ ಹೇಳಿದಂಥ ನೋಟೀಸನ್ನು, ನೌಕೆಯ ಮಾಸ್ತರು, ಅಥವಾ ಮಾಲೀಕ ಅಥವಾ ಏಜೆಂಟನ ಮೇಲೆ ಜಾರಿಯಾದ ಹನ್ನೆರಡು ಗಂಟೆಗಳು ಮುಕ್ತಾಯವಾಗುವವರೆಗೆ ಅಂಥ ಚಾರ್ಜನ್ನು ವಿಧಿಸಲು ಪ್ರಾರಂಭಿಸತಕ್ಕದ್ದಲ್ಲ.

30. ಬಂದರು ಕಟ್ಟಿಗಳು, ಇತ್ಯಾದಿಗಳನ್ನು ಉಪಯೋಗಿಸುವ ಬಾಧ್ಯತೆಯಿಂದ ನೌಕೆಗಳಿಗೆ ವಿನಾಯಿತಿ ಕೊಡಲು ಸರ್ಕಾರದ ಅಧಿಕಾರ.— 27 ಅಥವಾ 28ನೇ ಪ್ರಕರಣಗಳಲ್ಲಿ ಏನೇ ಇದ್ದರೂ, ಸರ್ಕಾರವು ಸಾರ್ವಜನಿಕ ಹಿತಾಸಕ್ತಿಯಲ್ಲಿ ಹಾಗೆ ಮಾಡುವುದು ಅವಶ್ಯಕವೆಂದು ಅಭಿಪ್ರಾಯಪಟ್ಟಲ್ಲಿ ಸಾಮಾನ್ಯ ಅಥವಾ ವಿಶೇಷ ಆದೇಶದ ಮೂಲಕ ಕಾಲಕಾಲಕ್ಕೆ ಕೆಲವು ವಿಶಿಷ್ಟ ನೌಕೆಗಳಿಗೆ ಅಥವಾ ನೌಕೆಗಳ ವರ್ಗಗಳಿಗೆ ಬಂದರಿನ ಅಥವಾ ಬಂದರು ಜಲಮಾರ್ಗಗಳಲ್ಲಿನ, ಸರ್ಕಾರವು ಸೂಕ್ತವೆಂದು ಭಾವಿಸಿದಂಥ ಸ್ಥಳಗಳಲ್ಲಿ, ಅಂಥ ರೀತಿಯಲ್ಲಿ ಅಂಥ ಅವಧಿಯಲ್ಲಿ ಮತ್ತು ಮಂಡಳಿಗೆ ಅಂಥ ಹಣ ಸಂದಾಯ ಮಾಡುವುದಕ್ಕೆ ಒಳಪಟ್ಟು ಮತ್ತು ಅಂಥ ಷರತ್ತುಗಳ ಮೇಲೆ ಸರಕುಗಳನ್ನು ಅಥವಾ ಕೆಲವು ವಿಶಿಷ್ಟ ಸರಕುಗಳನ್ನು ಅಥವಾ ಸರಕುಗಳ ವರ್ಗಗಳನ್ನು ಇಳಿಸಲು ಅಥವಾ ತುಂಬಲು ಅನುಮತಿಸಬಹುದು;

ಪರಂತು, ಕೆಲವು ವಿಶೇಷ ನೌಕೆಗಳು/ನೌಕೆಗಳ ವರ್ಗದಲ್ಲಿ ರಫ್ತು/ಆಮದು ಸರಕುಗಳನ್ನು ತುಂಬಿಸುವ ಮತ್ತು ಇಳಿಸುವ ಕುರಿತ ಯಾವುದೇ ಅಧಿಸೂಚನೆಯನ್ನು ಸೀಮಾಸುಂಕಗಳ ಅಧಿನಿಯಮ, 1962ರ ಉಪಬಂಧಗಳಿಗೆ ಅನುಸಾರವಾಗಿ ಮಾಡತಕ್ಕದ್ದು.

31. ಸಮುದ್ರಯಾನ ನೌಕೆಗಳನ್ನು ಹೊರತುಪಡಿಸಿ ಇತರ ನೌಕೆಗಳ ಹಡಗುಕಟ್ಟಿ, ಬಂದರುಕಟ್ಟಿಗಳನ್ನು ಉಪಯೋಗಿಸುವಂತೆ ಯಾವ ಸಂದರ್ಭದಲ್ಲಿ ಒತ್ತಾಯಿಸಲಾಗುವುದೆಂಬುದನ್ನು ಮಂಡಳಿಯು ಘೋಷಿಸುವುದು.— (1) ಯಾವುದೇ ಹಡಗುಕಟ್ಟಿ, ಬರ್ತು, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜ್, ಬಂದರು ಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳವನ್ನು, ಸಮುದ್ರಯಾನ ನೌಕೆಗಳಲ್ಲದ ಬೇರೆ ನೌಕೆಗಳಿಂದ ಸರಕುಗಳನ್ನು ಅಥವಾ ಪ್ರಯಾಣಿಕರನ್ನು ಬರಮಾಡಿಕೊಳ್ಳುವುದಕ್ಕೆ, ಇಳಿಸುವುದಕ್ಕೆ ಅಥವಾ ಏರಿಸುವುದಕ್ಕೆ ಯುಕ್ತವಾದ ಸಾಧನ ಸಲಕರಣೆಗಳೊಂದಿಗೆ ಮಾಡಿ

ಮುಕ್ತಾಯಗೊಳಿಸಿದ ಮೇಲೆ, ಮಂಡಳಿಯು, ಸೀಮಾಸಂಕ ಕಮೀಷನರನ ಅನುಮೋದನೆ ಪಡೆದ ತರುವಾಯ, ಸರ್ಕಾರಿ ರಾಜ್ಯಪತ್ರದಲ್ಲಿ ಪ್ರಕಟಿಸಿದ ಆದೇಶದ ಮೂಲಕ,-

(i) ಅಂಥ ಹಡಗುಕಟ್ಟಿ, ಬರ್ತ್, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳವು, ಸಮುದ್ರಯಾನ ನೌಕೆಗಳಲ್ಲದ ಬೇರೆ ನೌಕೆಗಳಿಂದ ಅಥವಾ ಅವುಗಳ ಮೇಲಕ್ಕೆ ಸರಕುಗಳನ್ನು ಅಥವಾ ಪ್ರಯಾಣಿಕರನ್ನು ಬರಮಾಡಿಕೊಳ್ಳುವುದಕ್ಕೆ, ಇಳಿಸುವುದಕ್ಕೆ ಅಥವಾ ಏರಿಸುವುದಕ್ಕೆ ಸಿದ್ಧವಾಗಿದೆ ಎಂದು ಘೋಷಿಸಬಹುದು; ಮತ್ತು

(ii) ಆ ಆದೇಶದಲ್ಲಿ ನಿರ್ದಿಷ್ಟಪಡಿಸಿದಂಥ ಪರಿಮಿತಿಯೊಳಗೆ, ಮಂಡಳಿಯ ಸ್ಪಷ್ಟ ಮಂಜೂರಾತಿ ಇಲ್ಲದೆ ಅಂಥ ಹಡಗುಕಟ್ಟಿ, ಬರ್ತ್, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳದಲ್ಲಿ ಹೊರತಾಗಿ ಬೇರೆಡೆ ಅಂಥ ಆದೇಶದಲ್ಲಿ ನಿರ್ದಿಷ್ಟಪಡಿಸಿದ ಸಮುದ್ರಯಾನದ ಯಾವುದೇ ವರ್ಗದ ನೌಕೆಯಲ್ಲದ ಯಾವುದೇ ನೌಕೆಯಿಂದ ಅಥವಾ ಅದರೊಳಕ್ಕೆ ಯಾವುದೇ ಸರಕುಗಳನ್ನು ಅಥವಾ ಪ್ರಯಾಣಿಕರನ್ನು ಇಳಿಸುವುದು ಅಥವಾ ಏರಿಸುವುದು ಕಾನೂನು ಸಮ್ಮತವಲ್ಲವೆಂದು ನಿರ್ದೇಶಿಸಬಹುದು.

(2) (1)ನೇ ಉಪ-ಪ್ರಕರಣದಲ್ಲಿ ನಮೂದಿಸಿದ ಆದೇಶದ ಪ್ರಕಟಣೆಯ ದಿನಾಂಕದಿಂದ ಮಂಡಳಿಯ ಒಪ್ಪಿಗೆ ಇಲ್ಲದೆ ಯಾವುದೇ ವರ್ಗದ ನೌಕೆಗಳು,-

(i) ಅಂಥ ಹಡಗುಕಟ್ಟಿ, ಬರ್ತ್, ಸರಕುಕಟ್ಟಿ, ಬಂದರುಕಟ್ಟಿ, ಸ್ಟೇಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರುಸ್ಥಳದ ಹೊರತು, ಹಾಗೆ ನಿರ್ದಿಷ್ಟ ಪಡಿಸಿದ ಅಂಥ ಪರಿಮಿತಿಯಲ್ಲಿನ ಯಾವುದೇ ಸ್ಥಳದಲ್ಲಿ, ಯಾವುದೇ ಸರಕುಗಳನ್ನು ಅಥವಾ ಪ್ರಯಾಣಿಕರನ್ನು ಇಳಿಸುವುದು ಅಥವಾ ಏರಿಸುವುದು; ಮತ್ತು

(ii) ಅಂಥ ಪರಿಮಿತಿಯೊಳಗಿರುವಾಗ ಸಾಮಾನ್ಯ ನೀರಿನ ಇಳಿತದ ಮಟ್ಟದ ಐವತ್ತು ಮೀಟರುಗಳಲ್ಲಿ ಲಂಗರು ಹಾಕುವುದು, ಕಟ್ಟಿಹಾಕುವುದು ಅಥವಾ ನಿಲ್ಲಿಸುವುದು,

- ಕಾನೂನು ಸಮ್ಮತವಾಗಿರತಕ್ಕದ್ದಲ್ಲ.

(3) ಅಂಥ ಆದೇಶದ ಪ್ರಕಟಣೆಯ ತರುವಾಯ, ಅಂಥ ಯಾವುದೇ ನೌಕೆಯು, ಹಾಗೆ ನಿರ್ದಿಷ್ಟಪಡಿಸಿದ ಪರಿಮಿತಿಯಲ್ಲಿರುವಾಗ, ಹಾಗೆ ಲಂಗರು ಹಾಕಿದರೆ, ಕಟ್ಟಿಹಾಕಿದರೆ ಅಥವಾ ನಿಲ್ಲಿಸಿದರೆ ಆ ನೌಕೆಯ ಮಾಸ್ಟರ್‌ನ, ಮಾಲೀಕನ ಅಥವಾ ಏಜೆಂಟನ ವೆಚ್ಚದಲ್ಲಿ ಅದನ್ನು ಸದರಿ ಪರಿಮಿತಿಯಿಂದ ಹೊರಹಾಕುವುದು ಮಂಡಳಿಗೆ ಕಾನೂನು ಸಮ್ಮತವಾಗಿರತಕ್ಕದ್ದು.

32. ಮಂಡಳಿ ಅಥವಾ ಇತರ ವ್ಯಕ್ತಿಯು ಸೇವೆಯನ್ನು ನೆರವೇರಿಸುವುದು.- (1) ಮಂಡಳಿಗೆ ಈ ಮುಂದಿನ ಸೇವೆಗಳನ್ನು ಕೈಗೊಳ್ಳಲು ಅಧಿಕಾರವಿರುತ್ತದೆ, ಎಂದರೆ:-

(ಎ) ಮಂಡಳಿಗೆ ಸೇರಿದ ಅಥವಾ ಅದರ ಸ್ವಾಧೀನದಲ್ಲಿರುವ ಬಂದರಿನಲ್ಲಿನ ಮತ್ತು ಸರಕು ಕಟ್ಟಿಗಳು, ಹಡಗು ಇಳಿದಾಣ, ಬಂದರು ಕಟ್ಟಿ ಅಥವಾ ಹಡಗು ಕಟ್ಟಿಗಳಲ್ಲಿ ನೌಕೆಗಳ ನಡುವೆ ಪ್ರಯಾಣಿಕರನ್ನು ಮತ್ತು ಸರಕುಗಳನ್ನು ಎತ್ತುವುದು, ಇಳಿಸುವುದು, ಏರಿಸುವುದು ಅಥವಾ ಸ್ಥಳಾಂತರಿಸುವುದು ;

(ಬಿ) ಮಂಡಳಿಯ ಆವರಣದೊಳಗೆ ತರಲಾದ ಸರಕುಗಳನ್ನು ಪಡೆಯುವುದು, ಹೊರಹಾಕುವುದು, ಸ್ಥಳಾಂತರಿಸುವುದು, ಸಾಗಿಸುವುದು, ದಾಸ್ತಾನುಮಾಡುವುದು ಅಥವಾ ವಿಲೆ ಮಾಡುವುದು ;

(ಸಿ) ಮಂಡಳಿಯು, ತಾನು ವಿಧಿಸಲು ಯುಕ್ತವೆಂದು ಭಾವಿಸಬಹುದಾದಂಥ ನಿರ್ಬಂಧಗಳಿಗೆ ಮತ್ತು ಷರತ್ತುಗಳಿಗೆ ಒಳಪಟ್ಟು ಅಂಥ ಸಾಧನದ ಮೂಲಕ ಬಂದರುಗಳ ಅಥವಾ ಬಂದರು ಸಮೀಪದ ಸಂಪರ್ಕಗಳ ಪರಿಮಿತಿಯಲ್ಲಿ ಪ್ರಯಾಣಿಕರನ್ನು ಸಾಗಿಸುವುದು; ಮತ್ತು

(ಡಿ) ನೌಕೆಗಳನ್ನು ಚಾಲನೆಮಾಡುವುದು, ಸಾಗಿಸುವುದು, ಲಂಗರುಹಾಕುವುದು, ರೂಮರಿಂಗ್ (rumouring), ಹುಕ್ಕಿಂಗ್ ಅಥವಾ ಅಳತೆಮಾಡುವುದು ಅಥವಾ ನೌಕೆಗಳಿಗೆ ಸಂಬಂಧಿಸಿದ ಇತರ ಯಾವುದೇ ಸೇವೆಗಳನ್ನು ಮಾಡುವುದು.

(2) ಮಾಲೀಕನು ಹಾಗೆ ವಿನಂತಿಸಿಕೊಂಡರೆ, ಸೇವೆಯನ್ನು ಅಥವಾ ಸೇವೆಗಳನ್ನು ನೆರವೇರಿಸುವ ಉದ್ದೇಶಕ್ಕಾಗಿ ಮಂಡಳಿಯು ಸರಕುಗಳನ್ನು ವಶಕ್ಕೆ ತೆಗೆದುಕೊಳ್ಳಬಹುದು ಮತ್ತು ಮಂಡಳಿಯು, ವಿನಿಯಮಗಳ ಮೂಲಕ ನಿರ್ದಿಷ್ಟಪಡಿಸಬಹುದಾದಂಥ ನಮೂನೆಯಲ್ಲಿ ರಸೀದಿಯನ್ನು ಕೊಡತಕ್ಕದ್ದು.

(3) ಈ ಪ್ರಕರಣದಲ್ಲಿ ಏನೇ ಇದ್ದರೂ, (1)ನೇ ಉಪಪ್ರಕರಣದಲ್ಲಿ ನಮೂದಿಸಿದ ಯಾವುದೇ ಸೇವೆಗಳನ್ನು ಒಪ್ಪಬಹುದಾದಂಥ ನಿಬಂಧನೆಗಳು ಮತ್ತು ಷರತ್ತುಗಳ ಮೇಲೆ ನೆರವೇರಿಸಲು ಯಾವೊಬ್ಬ ವ್ಯಕ್ತಿಯನ್ನು ಮಂಡಳಿಯು ಅಧಿಕೃತಗೊಳಿಸಬಹುದು.

(4) (3)ನೇ ಉಪಪ್ರಕರಣದ ಮೇರೆಗೆ ಅಧಿಕೃತಗೊಂಡ ಯಾವೊಬ್ಬ ವ್ಯಕ್ತಿಯೂ ಅಂಥ ಸೇವೆಗಳಿಗೆ 37, 38 ಅಥವಾ 40ನೇ ಪ್ರಕರಣಗಳ ಅಡಿಯಲ್ಲಿ ರಚಿಸಲಾದ ದರಶ್ರೇಣಿಗಳಿಗೆ ಅನುಸಾರವಾಗಿ ವಿಧಿಸಬಹುದಾದ ಮೊಬಲಗಿಗಿಂತ ಅಧಿಕವಾದ ಮೊಬಲಗನ್ನು ವಿಧಿಸತಕ್ಕದ್ದಲ್ಲ ಅಥವಾ ವಸೂಲಿ ಮಾಡತಕ್ಕದ್ದಲ್ಲ.

(5) ಅಂಥ ಯಾವೊಬ್ಬ ವ್ಯಕ್ತಿಯು, ಮಾಲೀಕನು ಹಾಗೆ ಅಗತ್ಯಪಡಿಸಿದರೆ, ಸರಕುಗಳಿಗೆ ಸಂಬಂಧಿಸಿದಂತೆ ಯಾವುದೇ ಸೇವೆಯನ್ನು ನೆರವೇರಿಸತಕ್ಕದ್ದು ಮತ್ತು ಆ ಉದ್ದೇಶಕ್ಕಾಗಿ ಸರಕುಗಳನ್ನು ವಶಕ್ಕೆ ತೆಗೆದುಕೊಳ್ಳತಕ್ಕದ್ದು ಮತ್ತು ಮಂಡಳಿಯು, ನಿರ್ದಿಷ್ಟಪಡಿಸಬಹುದಾದಂಥ ನಮೂನೆಯಲ್ಲಿ ರಸೀದಿಯನ್ನು ಕೊಡತಕ್ಕದ್ದು.

(6) ತಾನು ವಶಕ್ಕೆ ತೆಗೆದುಕೊಂಡ ಸರಕುಗಳಿಗಾದ ನಷ್ಟ, ನಾಶ ಅಥವಾ ಇಳಿಗತಿಗೆ ಅಂಥ ಯಾವೊಬ್ಬ ವ್ಯಕ್ತಿಯು ಹೊಣೆಗಾರಿಕೆಯು, ಈ ಅಧಿನಿಯಮದ ಇತರ ಉಪಬಂಧಗಳಿಗೆ ಒಳಪಟ್ಟು ಭಾರತ ಕರಾರು ಅಧಿನಿಯಮ, 1872ರ 151, 152 ಮತ್ತು 161ನೇ ಪ್ರಕರಣದ ಅಡಿಯಲ್ಲಿನ ಸರಕುಗಳ ರಕ್ಷಕನ (ಬೇಯ್ಲೀ) ಹೊಣೆಗಾರಿಕೆಯಂತೆ ಇರತಕ್ಕದ್ದು.

(7) ಈ ಪ್ರಕರಣದ ಅಡಿಯಲ್ಲಿ, ಯಾವುದೇ ಸರಕುಗಳನ್ನು ವಶಕ್ಕೆ ತೆಗೆದುಕೊಂಡು ಅವುಗಳಿಗೆ ರಸೀದಿಯನ್ನು ಕೊಟ್ಟ ತರುವಾಯ, ಅವುಗಳಿಗೆ ಸಂಭವಿಸಬಹುದಾದ ಯಾವುದೇ ನಷ್ಟ ಅಥವಾ ಹಾನಿಗಾಗಿ ಯಾವ ಹೊಣೆಗಾರಿಕೆಯೂ, ಯಾರಿಗೆ ರಸೀದಿಯನ್ನು ಕೊಡಲಾಗಿದೆಯೋ ಆ ವ್ಯಕ್ತಿಗೆ ಅಥವಾ ಯಾವ ನೌಕೆಯಿಂದ ಸರಕುಗಳನ್ನು ಇಳಿಸಲಾಗಿದೆಯೋ ಅಥವಾ ಸ್ಥಳಾಂತರಿಸಲಾಗಿದೆಯೋ ಆ ನೌಕೆಯ ಮಾಸ್ವರನಿಗೆ ಅಥವಾ ಮಾಲೀಕನಿಗೆ ಇರತಕ್ಕದ್ದಲ್ಲ.

33. ಸರಕುಗಳ ನಷ್ಟ ಇತ್ಯಾದಿಗಳಿಗಾಗಿ ಮಂಡಳಿಯ ಹೊಣೆಗಾರಿಕೆ.— (1) ಸೀಮಾಸಂಕ ಅಧಿನಿಯಮ, 1962ರ 45ನೇ ಪ್ರಕರಣದ ಉಪಬಂಧಗಳಿಗೆ ಒಳಪಟ್ಟು, ತನ್ನ ವಶಕ್ಕೆ ತೆಗೆದುಕೊಂಡ ಸರಕುಗಳ ನಷ್ಟ, ನಾಶ ಅಥವಾ ಇಳಿಗತಿಗಾಗಿ ಮಂಡಳಿಯ ಹೊಣೆಗಾರಿಕೆಯು,—

(i) ರೈಲ್ವೆ ಮೂಲಕ ಸಾಗಣೆಗಾಗಿ ತೆಗೆದುಕೊಂಡ ಸರಕುಗಳಿಗೆ ಸಂಬಂಧಿಸಿದಂತೆ, ಭಾರತ ರೈಲ್ವೆ ಅಧಿನಿಯಮ, 1890ರ ಉಪಬಂಧಗಳನ್ನು ಅನ್ವಯಿಸತಕ್ಕದ್ದು; ಮತ್ತು

(ii) ಇತರ ಸಂದರ್ಭಗಳಲ್ಲಿ, ಭಾರತ ಕರಾರು ಅಧಿನಿಯಮ, 1872ರ 152ನೇ ಪ್ರಕರಣದಲ್ಲಿನ 'ಯಾವುದೇ ವಿಶೇಷ ಕರಾರಿನ ಅಭಾವದಲ್ಲಿ' ಎಂಬ ಪದಗಳನ್ನು ಬಿಟ್ಟು, ಆ ಅಧಿನಿಯಮದ 151, 152 ಮತ್ತು 161ನೇ ಪ್ರಕರಣಗಳ ಅಡಿಯಲ್ಲಿನ ಸರಕುಗಳ ರಕ್ಷಕನದೇಂತೆ (ಬೇಯ್ಲರ್) ಅನ್ವಯಿಸತಕ್ಕದ್ದು;

ಪರಂತು, ಈ ಪ್ರಕರಣದ ಅಡಿಯಲ್ಲಿ ಮಂಡಳಿಗೆ ಯಾವುದೇ ಹೊಣೆಗಾರಿಕೆಯು,—

(ಎ) 32ನೇ ಪ್ರಕರಣದ (2)ನೇ ಉಪ-ಪ್ರಕರಣದಲ್ಲಿ ನಮೂದಿಸಿದ ರಸೀದಿಯನ್ನು ಮಂಡಳಿಯು ಕೊಡುವವರೆಗೆ ; ಮತ್ತು

(ಬಿ) ಅಂಥ ಸರಕುಗಳನ್ನು ಮಂಡಳಿಯು ವಶಕ್ಕೆ ತೆಗೆದುಕೊಂಡ ದಿನಾಂಕದಿಂದ, ವಿನಿಯಮಗಳ ಮೂಲಕ ಉಪಬಂಧಿಸಬಹುದಾದಂಥ ಅವಧಿಯು ಮುಕ್ತಾಯವಾದ ತರುವಾಯ,
— ಅನ್ವಯವಾಗತಕ್ಕದ್ದಲ್ಲ.

(2) ತಾನು ವಶಕ್ಕೆ ತೆಗೆದುಕೊಂಡ ಸರಕುಗಳ ನಷ್ಟ, ನಾಶ ಅಥವಾ ಇಳಿಗತಿ ಅಥವಾ ಹಾನಿಗಳಿಗಾಗಿ, ಅಂಥ ನಷ್ಟ ಅಥವಾ ಹಾನಿಯ ಬಗ್ಗೆ 32ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ಮಂಡಳಿಯು ಅಂಥ ಸರಕುಗಳನ್ನು ವಶಕ್ಕೆ ತೆಗೆದುಕೊಂಡ ದಿನಾಂಕದಿಂದ, ವಿನಿಯಮದ ಮೂಲಕ ನಿಯಮಿಸಬಹುದಾದಂಥ ಅವಧಿಯೊಳಗೆ ನೋಟೀಸನ್ನು ಕೊಟ್ಟು ಹೊರತು, ಮಂಡಳಿಯು ಯಾವುದೇ ರೀತಿಯಲ್ಲಿ ಹೊಣೆಯಾಗತಕ್ಕದ್ದಲ್ಲ.

34. ಸೀಮಾಶುಲ್ಕ ಅಧಿನಿಯಮ, 1962ರ ಅಡಿಯಲ್ಲಿ ನೇಮಕಗೊಂಡ ಬಂದರುಕಟ್ಟಿ, ಇತ್ಯಾದಿಗಳಲ್ಲಿ ಸೀಮಾಶುಲ್ಕ ಅಧಿಕಾರಿಗಳಿಗೆ ಸ್ಥಳಾವಕಾಶ ಒದಗಿಸುವುದು.— (1) ಸೀಮಾಸಂಕ ಕಮೀಷನರನು ಕಲೆಕ್ಟರು, ಯಾವುದೇ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ಸೀಮಾಶುಲ್ಕ ವಿಧಿಸುವುದಕ್ಕಾಗಿ ಯಾವುದೇ ಹಡಗುಕಟ್ಟಿ, ಬರ್ತ್, ಬಂದರು ಕಟ್ಟಿ, ಸರಕುಕಟ್ಟಿ, ಸ್ಟೇಜು, ಬಂದರು ಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳ ಅಥವಾ ಸಮುದ್ರಯಾನ ನೌಕೆಗಳ ಉಪಯೋಗಕ್ಕಾಗಿ ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ಯಾವುದೇ ಬಂದರಿನಲ್ಲಿ ಒದಗಿಸಲಾದ ಉಗ್ರಾಣ ಅಥವಾ ಷೆಡ್ ಅಥವಾ ಯಾವುದೇ ಉಗ್ರಾಣದ ಅಥವಾ ಷೆಡ್ಡಿನ ಒಂದು ಭಾಗವನ್ನು, ಸರಕುಗಳನ್ನು ಇಳಿಸುವುದಕ್ಕಾಗಿ ಅಥವಾ ಶುಲ್ಕವಿಧಿಸಬಹುದಾದ ಸರಕುಗಳನ್ನು, ಅವುಗಳ ಮೊದಲ ಆಮದಿನ ಮೇಲೆ ಶುಲ್ಕ ಸಂದಾಯ ಮಾಡದೆ

ದಾಸ್ತಾನು ಮಾಡುವುದಕ್ಕಾಗಿ, ಉಗ್ರಾಣವೆಂದು ಮೊದಲು ನಮೂದಿಸಿದ ಅಧಿನಿಯಮದ ಅರ್ಥವ್ಯಾಪ್ತಿಯಲ್ಲಿ ಗೊತ್ತುಪಡಿಸಿದ್ದರೆ, ಮಂಡಳಿಯು, ಅಂಥ ಹಡಗುಕಟ್ಟೆ, ಬರ್ತ್, ಸರಕುಕಟ್ಟೆ ಬಂದರು ಕಟ್ಟೆ, ಸ್ವೀಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳ ಅಥವಾ ಅದರ ಸಮೀಪದ ಸ್ಥಳವನ್ನು ಅಥವಾ ಅಂಥ ಉಗ್ರಾಣ ಅಥವಾ ಷೆಡ್ ಅಥವಾ ಅವುಗಳ ಒಂದು ಭಾಗವನ್ನು ಸೀಮಾಶುಲ್ಕ ಅಧಿಕಾರಿಗಳಿಗೆ ಅಗತ್ಯವಾಗಬಹುದಾದ ಉಪಯೋಗಕ್ಕಾಗಿ ಕಾಯ್ದಿರಿಸತಕ್ಕದ್ದು ಮತ್ತು ನಿರ್ವಹಿಸತಕ್ಕದ್ದು.

(2) ಯಾವುದೇ ಬಂದರಿನಲ್ಲಿ ಯಾವುದೇ ಹಡಗುಕಟ್ಟೆ, ಬರ್ತ್, ಸರಕುಕಟ್ಟೆ, ಬಂದರುಕಟ್ಟೆ, ಸ್ವೀಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳ, ಉಗ್ರಾಣ ಅಥವಾ ಷೆಡ್ ಅಥವಾ ಅವುಗಳ ಒಂದು ಭಾಗವನ್ನು (1)ನೇ ಉಪಪ್ರಕರಣದ ಉಪಬಂಧಗಳ ಮೇರೆಗೆ ಬಂದರಿನ ಸೀಮಾಶುಲ್ಕ ಅಧಿಕಾರಿಗಳ ಉಪಯೋಗಕ್ಕಾಗಿ ಕಾಯ್ದಿರಿಸಿದ್ದರೂ ಅವುಗಳಿಗೆ ಸಂಬಂಧಿಸಿ ಅಥವಾ ಅವುಗಳಲ್ಲಿ ಸರಕುಗಳ ದಾಸ್ತಾನು ಇರಿಸಿಕೊಳ್ಳುವುದಕ್ಕಾಗಿ ಈ ಅಧಿನಿಯಮದ ಅಡಿಯಲ್ಲಿ ಸಂದಾಯವಾಗಬೇಕಾದ ಎಲ್ಲಾ ದರಗಳು ಮತ್ತು ಇತರ ವೆಚ್ಚಗಳು ಮಂಡಳಿಗೆ ಅಥವಾ ಅವುಗಳನ್ನು ಸ್ವೀಕರಿಸಲು ಮಂಡಳಿಯು ನೇಮಕಮಾಡಬಹುದಾದಂಥ ವ್ಯಕ್ತಿಗೆ ಅಥವಾ ವ್ಯಕ್ತಿಗಳಿಗೆ ಸಂದಾಯವಾಗತಕ್ಕದ್ದು.

(3) ಆಮದು ಸರಕುಗಳು ಅಥವಾ ರಫ್ತು ಸರಕುಗಳ ಅಭಿರಕ್ಷೆಗಾಗಿ ಮತ್ತು ಸೀಮಾಸುಂಕ ಪ್ರದೇಶದಲ್ಲಿ ಅಂಥ ಸರಕುಗಳನ್ನು ನಿರ್ವಹಿಸುವುದಕ್ಕಾಗಿ ಸೀಮಾಸುಂಕಗಳ ಹಡಗು ಸರಕು (cargo) ಸೇವೆಯನ್ನು ಒದಗಿಸುವವರು, ಸೀಮಾಸುಂಕಗಳ ಪ್ರದೇಶಗಳ ಹಡಗು ಸರಕು ನಿರ್ವಹಣಾ ವಿನಿಯಮಗಳು, 2009ರ 5ನೇ ವಿನಿಯಮದಲ್ಲಿ ಗೊತ್ತುಪಡಿಸಲಾದ ಷರತ್ತುಗಳನ್ನು ಈಡೇರಿಸತಕ್ಕದ್ದು.

(4) ಸೀಮಾಸುಂಕಗಳ ಹಡಗು ಸರಕು ಸೇವೆಯನ್ನು ಒದಗಿಸುವವರು ಸೀಮಾಸುಂಕಗಳಿಗಾಗಿ ಉಚಿತವಾಗಿ ಅಥವಾ ಬಾಡಿಗೆಯಿಲ್ಲದೆ, ಪೂರ್ಣ ಸುಸಜ್ಜಿತ ಕಚೇರಿ ಸ್ಥಳಾವಕಾಶವನ್ನು ಒದಗಿಸತಕ್ಕದ್ದು. ಅಗತ್ಯವಾದ ಸೌಕರ್ಯಗಳು ಮತ್ತು ಸೌಲಭ್ಯಗಳೊಡನೆ ಸೀಮಾಸುಂಕಗಳ ವಿದ್ಯುನ್ಮಾನ ದತ್ತಾಂಶ ಆಂತರಿಕ ವಿನಿಯಮ (ಇಡಿ) ಸೇವಾ ಕೇಂದ್ರವನ್ನು ಮತ್ತು ನಿವಾಸಿ ಸ್ಥಳಾವಕಾಶವನ್ನು ಹಾಗೂ ಸೀಮಾಸುಂಕಗಳ ಅಧಿಕಾರಿಗಳಿಗೆ ಸಾರಿಗೆ ಸೌಲಭ್ಯಗಳನ್ನು, ಸೀಮಾಸುಂಕಗಳ ಪ್ರದೇಶದಲ್ಲಿ ಹಡಗುಸರಕುಗಳನ್ನು ನಿರ್ವಹಣಾ ವಿನಿಯಮ, 2009ರ 5(ಬಿ) ವಿನಿಯಮದ ಅನ್ವಯ, ಸೀಮಾಸುಂಕಗಳ ಆಯುಕ್ತನಿಗೆ ತೃಪ್ತಿಕರವಾಗಿರುವುದಕ್ಕೆ ಒಳಪಟ್ಟು ಒದಗಿಸತಕ್ಕದ್ದು.

[(5) ಜಲಸಾರಿಗೆ ಮಂಡಳಿಯು ಸೀಮಾಸುಂಕ ಪ್ರದೇಶಗಳಲ್ಲಿ ನೌಕಾ ಸರಕುಗಳ (cargo) ನಿರ್ವಹಣಾ ವಿನಿಯಮಗಳು, 2009ರ ಅಡಿಯಲ್ಲಿ ನೌಕಾ ಸರಕು ಅಭಿರಕ್ಷಕನ ಜವಾಬ್ದಾರಿಗಳನ್ನು ನಿರ್ವಹಿಸುವುದಕ್ಕಾಗಿ ನೌಕಾ ಸರಕು ಅಭಿರಕ್ಷಕನನ್ನು ನೇಮಕ ಮಾಡುವ ಅಧಿಕಾರವನ್ನು ಹೊಂದಿರತಕ್ಕದ್ದು.]¹

1. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಸೇರಿಸಲಾಗಿದೆ.

35. ಷರತ್ತುಗಳಿಗೆ ಒಳಪಟ್ಟು ಬಂದರಿನ ಪರಿಮಿತಿಯಲ್ಲಿ ಖಾಸಗಿ ಬಂದರುಕಟ್ಟೆ ಇತ್ಯಾದಿಗಳ ನಿರ್ಮಾಣಕ್ಕೆ ಅನುಮತಿಸುವ ಅಧಿಕಾರ.- (1) ಬಂದರು ಅಥವಾ ಬಂದರು ಜಲಮಾರ್ಗಗಳ ಪರಿಮಿತಿಯಲ್ಲಿ ಯಾವ ವ್ಯಕ್ತಿಯೂ, ಮಂಡಳಿಯ ಲಿಖಿತ ಪೂರ್ವಾನುಮತಿಯಿಂದ ಮತ್ತು ಮಂಡಳಿಯು ನಿರ್ದಿಷ್ಟ ಪಡಿಸಬಹುದಾದ ಯಾವುದೇ ಷರತ್ತಿಗೆ ಒಳಪಟ್ಟು ಹೊರತು ಯಾವುದೇ ಹಡಗುಕಟ್ಟೆ, ಬರ್ತ್, ಸರಕುಕಟ್ಟೆ, ಬಂದರು ಕಟ್ಟೆ, ಸ್ವೀಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳ, ನಿರ್ಮಾಣ ಅಥವಾ ಲಂಗರು ಸ್ಥಳವನ್ನು ರಚಿಸಿಕೊಡದು, ನಿರ್ಮಿಸಿಕೊಡದು ಅಥವಾ ಜೋಡಿಸಿಕೊಡದು ಹಾಗೂ ಸದರಿ ಪರಿಮಿತಿಯೊಳಗೆ ಮುಂಗರೆಯನ್ನು ಕೃಷಿ ಯೋಗ್ಯವಾಗಿ ಮಾಡಿಕೊಡದು.

(2) ಯಾವೊಬ್ಬ ವ್ಯಕ್ತಿಯು, (1)ನೇ ಉಪಪ್ರಕರಣವನ್ನು ಉಲ್ಲಂಘಿಸಿ ಯಾವುದೇ ಹಡಗುಕಟ್ಟೆ, ಬರ್ತ್, ಬಂದರು ಕಟ್ಟೆ, ಸ್ವೀಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳವನ್ನು ರಚಿಸಿದರೆ, ನಿರ್ಮಾಣ ಮಾಡಿದರೆ ಅಥವಾ ಜೋಡಿಸಿದರೆ ಅಥವಾ ಮುಂಗರೆಯನ್ನು ಕೃಷಿ ಯೋಗ್ಯ ಭೂಮಿಯಾಗಿ ಮಾಡಿದರೆ, ಮಂಡಳಿಯು ನೋಟೀಸು ಹೊರಡಿಸುವ ಮೂಲಕ, ನೋಟೀಸಿನಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ಸಮಯದಲ್ಲಿ ಅದನ್ನು ತೆಗೆದುಹಾಕುವಂತೆ ಅಂಥ ವ್ಯಕ್ತಿಗೆ ಅಗತ್ಯಪಡಿಸಬಹುದು ಮತ್ತು ಆ ವ್ಯಕ್ತಿಯು ಅದನ್ನು ತೆಗೆದುಹಾಕಲು ತಪ್ಪಿದಲ್ಲಿ ಮಂಡಳಿಯು ಅಂಥ ವ್ಯಕ್ತಿಯ ವೆಚ್ಚದಲ್ಲಿ ಅದನ್ನು ತೆಗೆದುಹಾಕಿಸಬಹುದು.

36. ಯಾವುದೇ ಖಾಸಗಿ ಬಂದರುಕಟ್ಟೆ ಮುಂತಾದವುಗಳ ಬಳಕೆಯು ಕಾನೂನು ಬಾಹಿರವೆಂದು ಪರಿಗಣಿಸಿದ ಕೆಲವು ಪ್ರಕರಣಗಳಲ್ಲಿ ಸಂದಾಯಮಾಡತಕ್ಕ ನಷ್ಟಪರಿಹಾರ.- (1) 28ನೇ ಪ್ರಕರಣದ ಅಥವಾ 31ನೇ ಪ್ರಕರಣದ ಅಡಿಯಲ್ಲಿ ಪ್ರಕಟಿಸಲಾದ ಆದೇಶದ ಪರಿಣಾಮವಾಗಿ ಯಾವೊಬ್ಬ ವ್ಯಕ್ತಿಯು ರಚಿಸಿದ, ಸ್ಥಾಪಿಸಿದ ಅಥವಾ ನಿರ್ಮಿಸಿದ ಯಾವುದೇ ಹಡಗುಕಟ್ಟೆ, ಬರ್ತ್, ಸರಕುಕಟ್ಟೆ, ಬಂದರು ಕಟ್ಟೆ, ಸ್ವೀಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳದ

ಬಳಕೆಯು ಕಾನೂನುಬಾಹಿರವೆಂದು ಆಗಿರುವಲ್ಲಿ, ಮಂಡಳಿಯು ಸಂಬಂಧಿಸಿದ ವ್ಯಕ್ತಿಯ ಅಹವಾಲನ್ನು ಕೇಳಿದ ತರುವಾಯ, ಆದೇಶದ ಮೂಲಕ ಅಂಥ ಹಡಗುಕಟ್ಟೆ, ಬರ್ತ್, ಸರಕುಕಟ್ಟೆ ಬಂದರುಕಟ್ಟೆ ಸ್ಟೇಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳವನ್ನು ಮುಚ್ಚಬಹುದು, ತೆಗೆದುಹಾಕಬಹುದು, ತುಂಬಿಡಬಹುದು ಅಥವಾ ನಾಶಪಡಿಸಬಹುದು, ಅಥವಾ ಅಂಥ ವ್ಯಕ್ತಿಗೆ ಮಂಡಳಿಯು, ತಾನು ನಿರ್ಧರಿಸಬಹುದಾದಂಥ ದರಗಳು ಮತ್ತು ವೆಚ್ಚಗಳನ್ನು ಸಂದಾಯಮಾಡಿದ ಮೇಲೆ ಅವುಗಳನ್ನು ಉಪಯೋಗಿಸಲು ಅನುಮತಿಯನ್ನು ನೀಡಬಹುದು.

(2) (3)ನೇ ಉಪ ಪ್ರಕರಣದ ಅಡಿಯಲ್ಲಿ ಅನ್ಯಥಾ ಉಪಬಂಧಿಸಿರುವುದನ್ನುಳಿದು ಯಾವೊಬ್ಬ ವ್ಯಕ್ತಿಯು, (1)ನೇ ಉಪ ಪ್ರಕರಣದ ಅಡಿಯಲ್ಲಿ ಮಾಡಲಾದ ಯಾವುದೇ ಆದೇಶದಿಂದ ಉಂಟಾದ ಅಥವಾ ಉಂಟಾಗಿದೆ ಎಂದು ಹೇಳಲಾದ ಯಾವುದೇ ಕ್ಷತಿ, ಹಾನಿ ಅಥವಾ ನಷ್ಟಕ್ಕಾಗಿ ನಷ್ಟಪರಿಹಾರ ಕೇಳಲು ಹಕ್ಕುಳ್ಳವನಾಗಿರತಕ್ಕದ್ದಲ್ಲ.

(3) ಯಾವೊಬ್ಬ ವ್ಯಕ್ತಿಯು ಯಾವುದೇ ಅಂಥ ಹಡಗು ಕಟ್ಟೆ, ಬರ್ತ್, ಸರಕುಕಟ್ಟೆ, ಬಂದರು ಕಟ್ಟೆ, ಸ್ಟೇಜು, ಬಂದರು ಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳವನ್ನು ಅಂಥ ಅನುಮತಿಯನ್ನು ನೀಡಲು ಅಧಿಕಾರವುಳ್ಳ ಸಕ್ಷಮವಾದ ಪ್ರಾಧಿಕಾರದ ಪೂರ್ವಾನುಮತಿಯೊಂದಿಗೆ ರಚಿಸಲಾಗಿದೆ, ಸ್ಥಾಪಿಸಲಾಗಿದೆ ಅಥವಾ ನಿರ್ಮಿಸಲಾಗಿದೆ ಎಂದು ಮಂಡಳಿಗೆ ಮನದಟ್ಟಾಗುವಂತೆ ರುಜುವಾತು ಮಾಡಿದರೆ, ಅವನಿಗೆ ಮಂಡಳಿಯು, ಈ ಮುಂದೆ ನಿರೂಪಿಸಿದ ತತ್ವಗಳಿಗೆ ಅನುಸಾರವಾಗಿ ಮತ್ತು ಆ ರೀತಿಯಲ್ಲಿ ನಿರ್ಧರಿಸಲಾದಂಥ ಮೊತ್ತದ ನಷ್ಟಪರಿಹಾರವನ್ನು ಪಾವತಿ ಮಾಡತಕ್ಕದ್ದು, ಅವುಗಳೆಂದರೆ :-

(ಎ) ನಷ್ಟ ಪರಿಹಾರವನ್ನು ಲೆಕ್ಕಹಾಕುವಾಗ ಅಂಥ ವ್ಯಕ್ತಿಯು ಮಂಡಳಿಯು ಒದಗಿಸಿದ ಯಾವುದೇ ಹಡಗುಕಟ್ಟೆ, ಬರ್ತ್, ಸರಕುಕಟ್ಟೆ, ಬಂದರುಕಟ್ಟೆ, ಸ್ಟೇಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳವನ್ನು ಉಪಯೋಗಿಸಲು ಸಂದಾಯ ಮಾಡಲು ಬದ್ಧನಾಗಿರುವ ಯಾವುದೇ ದರ ಅಥವಾ ವೆಚ್ಚಗಳನ್ನು ಲೆಕ್ಕಕ್ಕೆ ತೆಗೆದುಕೊಳ್ಳತಕ್ಕದ್ದಲ್ಲ.

(ಬಿ) ನಷ್ಟ ಪರಿಹಾರದ ಮೊಬಲಗನ್ನು ಅಂಥ ಹಡಗುಕಟ್ಟೆ, ಬರ್ತ್, ಸರಕುಕಟ್ಟೆ, ಬಂದರುಕಟ್ಟೆ, ಸ್ಟೇಜು, ಬಂದರು ಕಾಪು, ಹಡಗು ಇಳಿದಾಣ ಅಥವಾ ಲಂಗರು ಸ್ಥಳ - ಇವುಗಳ ನಿರ್ಮಾಣ ವೆಚ್ಚಕ್ಕೆ ಸಂಬಂಧಿಸಿದಂತೆ ಲೆಕ್ಕಹಾಕತಕ್ಕದ್ದು.

(ಸಿ) ನಷ್ಟಪರಿಹಾರದ ಮೊಬಲಗನ್ನು ಒಪ್ಪಂದದ ಮೂಲಕ ನಿಗದಿಮಾಡಬಹುದಾಗಿದ್ದರೆ, ಅದನ್ನು ಅಂಥ ಒಪ್ಪಂದಕ್ಕೆ ಅನುಸಾರವಾಗಿ ಸಂದಾಯ ಮಾಡತಕ್ಕದ್ದು.

(ಡಿ) ಅಂಥ ಯಾವುದೇ ಒಪ್ಪಂದಕ್ಕೆ ಬರಲಾಗದಿದ್ದಲ್ಲಿ ಉಚ್ಚನ್ಯಾಯಾಲಯದ ನ್ಯಾಯಾಧೀಶರಾಗಿರುವ ಅಥವಾ ಆಗಿದ್ದ ಅಥವಾ ಹಾಗೆ ನೇಮಕಗೊಳ್ಳಲು ಅರ್ಹರಾಗಿರುವ ವ್ಯಕ್ತಿಯನ್ನು ಮಧ್ಯಸ್ಥಗಾರನೆಂಬುದಾಗಿ ಸರ್ಕಾರವು ನೇಮಕಮಾಡತಕ್ಕದ್ದು.

(ಇ) ಯಾವುದೇ ನಿರ್ದಿಷ್ಟ ಪ್ರಕರಣದಲ್ಲಿ, ಸರ್ಕಾರವು ಈ ಪ್ರಕರಣದ ಅಡಿಯಲ್ಲಿ ಮಧ್ಯಸ್ಥಗಾರನು ತೀರ್ಮಾನಿಸಬೇಕಾದ ಯಾವುದೇ ಪ್ರಶ್ನೆಯ ಇತ್ಯರ್ಥಕ್ಕೆ ಸಹಾಯವಾಗಲೆಂದು ವಿಚಾರಣೆಯಲ್ಲಿರುವ ಯಾವುದೇ ಪ್ರಕರಣದ, ಯಾವುದೇ ವಿಷಯದ ಬಗ್ಗೆ ವಿಶೇಷ ತಿಳುವಳಿಕೆಯನ್ನು ಹೊಂದಿರುವ ವ್ಯಕ್ತಿಯನ್ನು ನಾಮನಿರ್ದೇಶನ ಮಾಡಬಹುದು ಮತ್ತು ಹಾಗೆ ಒಂದು ನಾಮನಿರ್ದೇಶನವನ್ನು ಮಾಡಿದಲ್ಲಿ, ಆಗ ಯಾರಿಗೆ ನಷ್ಟಪರಿಹಾರ ಸಂದಾಯವಾಗಬೇಕೋ ಆ ವ್ಯಕ್ತಿಯೂ ಅದೇ ಉದ್ದೇಶಕ್ಕಾಗಿ ಒಬ್ಬ ಮೌಲ್ಯನಿರ್ಧಾರಕನನ್ನು ನಾಮನಿರ್ದೇಶನ ಮಾಡಬಹುದು.

(ಎಫ್) ಮಧ್ಯಸ್ಥಗಾರನ ಮುಂದೆ ವ್ಯವಹರಣೆಯು ಪ್ರಾರಂಭವಾಗುವಾಗ ಮಂಡಳಿಯು ಮತ್ತು ನಷ್ಟ ಪರಿಹಾರ ಪಡೆಯಬೇಕಾದ ವ್ಯಕ್ತಿಯು ತಮ್ಮ ತಮ್ಮ ಅಭಿಪ್ರಾಯದ ಪ್ರಕಾರ ನಷ್ಟ ಪರಿಹಾರದ ನ್ಯಾಯಯುತ ಮೊಬಲಗು ಏನೆಂಬುದನ್ನು ಹೇಳತಕ್ಕದ್ದು.

(ಜಿ) ವಿವಾದದ ವಿಚಾರಣೆ ಮಾಡಿದ ತರುವಾಯ ಮಧ್ಯಸ್ಥಗಾರನು, ತನಗೆ ನ್ಯಾಯಸಮ್ಮತವೆಂದು ಕಂಡುಬಂದ ನಷ್ಟಪರಿಹಾರದ ಮೊಬಲಗನ್ನು ನಿರ್ಧರಿಸಿ ಐತೀರ್ಪು ನೀಡತಕ್ಕದ್ದು ಮತ್ತು ಅಂಥ ನಷ್ಟಪರಿಹಾರವನ್ನು ಯಾವ ವ್ಯಕ್ತಿ ಅಥವಾ ವ್ಯಕ್ತಿಗಳಿಗೆ ಸಂದಾಯ ಮಾಡುವುದೆಂಬುದನ್ನು ನಿರ್ದಿಷ್ಟ ಪಡಿಸತಕ್ಕದ್ದು.

(ಎಚ್) ಯಾವ ವ್ಯಕ್ತಿ ಅಥವಾ ವ್ಯಕ್ತಿಗಳು ನಷ್ಟಪರಿಹಾರಕ್ಕೆ ಹಕ್ಕುದಾರರು ಎಂಬ ಬಗ್ಗೆ ವಿವಾದವಿದ್ದಲ್ಲಿ, ಮಧ್ಯಸ್ಥಗಾರನು ಅಂಥ ವಿವಾದವನ್ನು ತೀರ್ಮಾನಿಸತಕ್ಕದ್ದು ಮತ್ತು ಒಬ್ಬನಿಗಿಂತ ಹೆಚ್ಚು ವ್ಯಕ್ತಿಗಳು ನಷ್ಟ ಪರಿಹಾರಕ್ಕೆ

ಹಕ್ಕುದಾರರಾಗಿದ್ದಾರೆಂದು ಮಧ್ಯಸ್ಥಗಾರನಿಗೆ ಕಂಡುಬಂದರೆ, ಅವನು, ಆ ಮೊಬಲಗನ್ನು ಅಂಥ ವ್ಯಕ್ತಿಗಳ ನಡುವೆ ಭಾಗಮಾಡತಕ್ಕದ್ದು.

(ಐ) ಮಧ್ಯಸ್ಥಿಕೆ ಮತ್ತು ಸಂಧಾನ ಅಧಿನಿಯಮ, 1996ರಲ್ಲಿ ಇರುವ ಯಾವುದೂ ಈ ಪ್ರಕರಣದ ಅಡಿಯಲ್ಲಿ ಮಾಡಿದ ಮಧ್ಯಸ್ಥಿಕೆಗಳಿಗೆ ಅನ್ವಯವಾಗತಕ್ಕದ್ದಲ್ಲ.

(ಜೆ) ಈ ಪ್ರಕರಣದ ಅಡಿಯಲ್ಲಿ ನೇಮಕಗೊಂಡ ಮಧ್ಯಸ್ಥಗಾರನು, ಈ ಅಧಿನಿಯಮದ ಅಡಿಯಲ್ಲಿ ಮಧ್ಯಸ್ಥಿಕೆಯ ವ್ಯವಹರಣೆಗಳನ್ನು ನಡೆಸುವಾಗ, ಈ ಮುಂದಿನ ವಿಷಯಗಳ ಸಂಬಂಧದಲ್ಲಿ ಸಿವಿಲ್ ಪ್ರಕ್ರಿಯಾ ಸಂಹಿತೆ, 1908ರ ಅಡಿಯಲ್ಲಿ ದಾವೆಯನ್ನು ವಿಚಾರಣೆ ಮಾಡುವಾಗ ಸಿವಿಲ್ ನ್ಯಾಯಾಲಯವು ಹೊಂದಿರುವ ಎಲ್ಲಾ ಅಧಿಕಾರಗಳನ್ನು ಹೊಂದಿರತಕ್ಕದ್ದು, ಎಂದರೆ:-

(i) ಯಾವೊಬ್ಬ ವ್ಯಕ್ತಿಯನ್ನು ಸಮನು ಮಾಡುವುದು ಮತ್ತು ಆತ ತಪ್ಪದೆ ಹಾಜರಾಗುವಂತೆ ಒತ್ತಾಯಿಸುವುದು ಮತ್ತು ಪ್ರಮಾಣ ಮಾಡಿಸಿ ಅವನ ವಿಚಾರಣೆ ಮಾಡುವುದು ;

(ii) ದಸ್ತಾವೇಜುಗಳನ್ನು ಪತ್ತೆ ಮಾಡುವಂತೆ ಮತ್ತು ಹಾಜರುಪಡಿಸುವಂತೆ ಅಗತ್ಯ ಪಡಿಸುವುದು;

(iii) ಅಖಿದಾವಿತ್ತಿನ ಮೇಲೆ ಸಾಕ್ಷ್ಯವನ್ನು ಸ್ವೀಕರಿಸುವುದು ;

(iv) ಸಾಕ್ಷಿಗಳ ವಿಚಾರಣೆ ಅಥವಾ ದಸ್ತಾವೇಜುಗಳ ಪರಿಶೀಲನೆಗಾಗಿ ಕಮಿಷನುಗಳನ್ನು ಹೊರಡಿಸುವುದು.

(ಕೆ) ಪ್ರತಿಯೊಂದು ಐತೀರ್ಪಿನಲ್ಲೂ ಈ ಪ್ರಕರಣದ ಅಡಿಯಲ್ಲಿನ ಮಧ್ಯಸ್ಥಿಕೆ ವ್ಯವಹರಣೆಗಳಲ್ಲಿ ಮಾಡಲಾದ ವೆಚ್ಚಗಳ ಮೊಬಲಗನ್ನು ಮತ್ತು ಅವುಗಳನ್ನು ಯಾವ ವ್ಯಕ್ತಿಗಳು ಮತ್ತು ಯಾವ ಅನುಪಾತದಲ್ಲಿ ಸಂದಾಯ ಮಾಡಬೇಕೆಂಬುದನ್ನು ಸಹ ತಿಳಿಸತಕ್ಕದ್ದು ;

(ಎಲ್) ಈ ಪ್ರಕರಣದ ಅಡಿಯಲ್ಲಿ ಮಾಡಲಾದ ಮಧ್ಯಸ್ಥಗಾರನ ಐತೀರ್ಪಿನಿಂದ ಬಾಧಿತನಾದ ಯಾವೊಬ್ಬ ವ್ಯಕ್ತಿಯು, ಆ ಐತೀರ್ಪಿನ ದಿನಾಂಕದಿಂದ ಮೂವತ್ತು ದಿನಗಳೊಳಗಾಗಿ ಬಂದರು ಇರುವ ಅಧಿಕಾರವ್ಯಾಪ್ತಿಯೊಳಗಿನ ಉಚ್ಚ ನ್ಯಾಯಾಲಯಕ್ಕೆ ಅಪೀಲು ಸಲ್ಲಿಸಬಹುದು:

ಪರಂತು, ಸದರಿ ಮೂವತ್ತು ದಿನಗಳ ಕಾಲಾವಧಿಯು ಮುಕ್ತಾಯವಾದ ತರುವಾಯವೂ, ಸಕಾಲದಲ್ಲಿ ಅಪೀಲು ಸಲ್ಲಿಸದಿರುವುದಕ್ಕೆ ಅಪೀಲುದಾರನಿಗೆ ಸಾಕಷ್ಟು ಕಾರಣಗಳಿದ್ದವೆಂದು ಉಚ್ಚನ್ಯಾಯಾಲಯವು ಮನಗಂಡರೆ, ಅದು ಅಪೀಲನ್ನು ಸ್ವೀಕರಿಸಬಹುದು.

ಅಧ್ಯಾಯ - VI

ಬಂದರುಗಳಲ್ಲಿ ದರಗಳನ್ನು ವಿಧಿಸುವುದು ಮತ್ತು ವಸೂಲಿಮಾಡುವುದು

37. ಮಂಡಳಿ ಅಥವಾ ಇತರ ವ್ಯಕ್ತಿಯು ನೆರವೇರಿಸಿದ ಸೇವೆಗಳಿಗಾಗಿ ದರಗಳ ಶ್ರೇಣಿ.- (1) ಮಂಡಳಿಯು, ಬಂದರಿನಲ್ಲಿ ಅಥವಾ ಅವುಗಳಿಗೆ ಸಂಬಂಧಪಟ್ಟಂತೆ ಬಂದರು ಅಥವಾ ಸಂಪರ್ಕಗಳಲ್ಲಿ ಈ ಕೆಳಗೆ ನಿರ್ದಿಷ್ಟಪಡಿಸಿದ ಯಾವುದೇ ಸೇವೆಗಳನ್ನು ಸ್ವತಃ ತಾನು ಅಥವಾ 32ನೇ ಪ್ರಕರಣದ ಅಡಿಯಲ್ಲಿ ಅಧಿಕೃತಗೊಂಡ ಯಾವೊಬ್ಬ ವ್ಯಕ್ತಿಯು, ಯಾವ ದರಗಳಲ್ಲಿ ಮತ್ತು ಯಾವ ಷರತ್ತುಗಳ ಮೇರೆಗೆ ನೆರವೇರಿಸುವರೆಂಬುದನ್ನು ತಿಳಿಸುವ ದರಗಳ ಪಟ್ಟಿಯನ್ನು ಮತ್ತು ಷರತ್ತುಗಳ ಪಟ್ಟಿಯನ್ನು ವಿನಿಯಮದ ಮೂಲಕ ಕಾಲಕಾಲಕ್ಕೆ ರೂಪಿಸತಕ್ಕದ್ದು.-

(ಎ) ಬಂದರು ಅಥವಾ ಬಂದರು ಸಂಪರ್ಕಗಳಲ್ಲಿನ ನೌಕೆಗಳ ನಡುವೆ ಪ್ರಯಾಣಿಕರನ್ನು ಅಥವಾ ಸರಕುಗಳನ್ನು ಪರಸ್ಪರ ಒಂದರಿಂದೊಂದಕ್ಕೆ ಸಾಗಿಸುವುದು ;

(ಬಿ) ಮಂಡಳಿಯ ಸ್ವಾಧೀನದಲ್ಲಿರುವ ಅಥವಾ ಅನುಭೋಗದಲ್ಲಿರುವ ಅಥವಾ ಬಂದರು ಅಥವಾ ಬಂದರು ಸಂಪರ್ಕಗಳ ಪರಿಮಿತಿಯೊಳಗಿರುವ ಯಾವುದೇ ಹಡಗುಕಟ್ಟೆ, ಬರ್ತ್, ಸರಕು ಕಟ್ಟೆ, ಬಂದರುಕಟ್ಟೆ, ಸ್ಟೇಜು, ಬಂದರುಕಾಪು, ಹಡಗು ಇಳಿದಾಣ ಅಥವಾ ಲಂಗರುಸ್ಥಳಗಳು, ಜಮೀನು ಅಥವಾ ಕಟ್ಟಡಗಳಿಂದ ಅಥವಾ ಅವುಗಳಿಗೆ ಅಂಥ ನೌಕೆಗಳಿಂದ ಅಥವಾ ನೌಕೆಗಳಿಗೆ ಪ್ರಯಾಣಿಕರನ್ನು ಅಥವಾ ಸರಕುಗಳನ್ನು ಹೊತ್ತು ಸಾಗಿಸುವುದು ಇಳಿಸುವುದು ಮತ್ತು ಸಾಗಿಸುವುದು.

(ಸಿ) ಯಾವುದೇ ಅಂಥ ಸ್ಥಳದ ಮೇಲೆ ಸರಕುಗಳ ಕ್ರೇನು ಬಾಡಿಗೆ ಅಥವಾ ಹೊರುವ ಮಜೂರಿ;

(ಡಿ) ಯಾವುದೇ ಅಂಥ ಸ್ಥಳದ ಮೇಲೆ ಸರಕುಗಳ ಹಡಗುಕಟ್ಟೆ ಬಾಡಿಗೆ, ದಾಸ್ತಾನಿನ ಬಾಡಿಗೆ ಅಥವಾ ವಿಳಂಬಶುಲ್ಕ (ಡೆಮರೇಜ್);

(ಇ) ಭಾರತೀಯ ಬಂದರುಗಳ ಅಧಿನಿಯಮ, 1908ರ ಅಡಿಯಲ್ಲಿ ಫೀಜುಗಳನ್ನು ವಿಧಿಸತಕ್ಕ ನೌಕೆಗಳಿಗೆ ಸಂಬಂಧಿಸಿದ ಸೇವೆಗಳನ್ನು ಹೊರತುಪಡಿಸಿ, ನೌಕೆಗಳ, ಪ್ರಯಾಣಿಕರ ಅಥವಾ ಸರಕುಗಳ ಸಂಬಂಧದಲ್ಲಿನ ಯಾವುದೇ ಇತರ ಸೇವೆ.

(2) ಬೇರೆ ಬೇರೆ ವರ್ಗಗಳ ಸರಕುಗಳಿಗೆ ಮತ್ತು ನೌಕೆಗಳಿಗೆ ಹಾಗೂ ಬೇರೆಬೇರೆ ಬಂದರುಗಳಿಗೆ ಬೇರೆ ಬೇರೆ ದರಶ್ರೇಣಿಯನ್ನು ಮತ್ತು ಷರತ್ತುಗಳನ್ನು ರೂಪಿಸಬಹುದು.

38. ಮಂಡಳಿಗೆ ಸೇರಿದ ಸ್ವತ್ತುಗಳ ಬಳಕೆಗಾಗಿ ದರಗಳ ಶ್ರೇಣಿ ಮತ್ತು ಷರತ್ತುಗಳಪಟ್ಟಿ.— (1) ಮಂಡಳಿಯು, ತನಗೆ ಸೇರಿದ ಅಥವಾ ಸ್ವಾಧೀನದಲ್ಲಿರುವ ಅಥವಾ ಅನುಭೋಗದಲ್ಲಿರುವ ಯಾವುದೇ ಸ್ವತ್ತನ್ನು ಅಥವಾ ಬಂದರಿನ ಅಥವಾ ಬಂದರು ಮಾರ್ಗದ ಪರಿಮಿತಿಯಲ್ಲಿನ ಯಾವುದೇ ಸ್ಥಳವನ್ನು ಈ ಮುಂದಿನ ಉದ್ದೇಶಗಳಿಗಾಗಿ ಬಳಸಲು ಸಂದಾಯ ಮಾಡಬಹುದಾದ ದರಗಳ ಶ್ರೇಣಿ ಮತ್ತು ಷರತ್ತುಗಳ ಪಟ್ಟಿಯನ್ನು ಕಾಲಕಾಲಕ್ಕೆ ವಿನಿಯಮಗಳ ಮೂಲಕ ರೂಪಿಸತಕ್ಕದ್ದು, ಎಂದರೆ :-

(ಎ) ಯಾವುದೇ ತೇಲು ಗುರುತು, ಸ್ಥಾಯಿ ಲಂಗರು, ಹಡಗುಕಟ್ಟೆ, ಸರಕುಕಟ್ಟೆ, ಹಡಗು ಇಳಿದಾಣ, ಜಮೀನು, ಕಟ್ಟಡ ಅಥವಾ ಮೇಲೆ ಹೇಳಿದ ರೀತಿಯಲ್ಲಿ ನೌಕೆಯ ಮೂಲಕವಾಗಿ ಪ್ರವೇಶಿಸುವುದು, ಅಲ್ಲಿ ಅಥವಾ ಅದರ ಮಗ್ಗುಲಿಗೆ ನಿಲ್ಲಿಸುವುದು ;

(ಬಿ) ಪ್ರಯಾಣಿಕರನ್ನು ಅಥವಾ ಸರಕುಗಳನ್ನು ಸಾಗಿಸುವ ಪ್ರಾಣಿಗಳಿಂದ ಅಥವಾ ವಾಹನಗಳಿಂದ ಮೇಲೆ ಹೇಳಿದ ಯಾವುದೇ ಹಡಗುಕಟ್ಟೆ, ಬಂದರುಕಟ್ಟೆ, ಹಡಗು ಇಳಿದಾಣ, ಸರಕುಕಟ್ಟೆ, ಜಮೀನು, ಕಟ್ಟಡ, ರಸ್ತೆ, ಸೇತುವೆ, ಬಂದರು ಸಂಪರ್ಕ ಅಥವಾ ಮೇಲೆ ಹೇಳಿದ ಸ್ಥಳಗಳಿಗೆ ಬರುವುದು ಅಥವಾ ಬಾಡಿಗೆಗೆ ಓಡಿಸುವುದು;

(ಸಿ) ಆಮದು ಮಾಡಿಕೊಂಡ ಅಥವಾ ರಫ್ತು ಮಾಡಲು ಉದ್ದೇಶಿಸಿದ ಸರಕುಗಳ ಮಾಲೀಕರು ಅಥವಾ ಸ್ಪೀಮರ್ ಏಜೆಂಟರುಗಳಿಂದ ಮತ್ತು ಸರಕುಗಳನ್ನು ಎತ್ತಿ ಇಳಿಸುವವರು ಜಮೀನನ್ನು ಅಥವಾ ಷೆಡ್‌ಗಳನ್ನು ಗುತ್ತಿಗೆಗೆ ಪಡೆಯುವುದು;

(ಡಿ) ಮಂಡಳಿಗೆ ಸೇರಿದ ಅಥವಾ ಮಂಡಳಿಯಿಂದ ಒದಗಿಸಲಾದ ಯಾವುದೇ ಜಮೀನು, ಕಟ್ಟಡ, ಕಾಮಗಾರಿಗಳು, ಹಡಗುಗಳು ಅಥವಾ ಸಾಧನ ಸಲಕರಣೆಗಳ ಯಾವುದೇ ಇತರ ಬಳಕೆ.

(2) ವಿವಿಧ ವರ್ಗಗಳ ಸರಕುಗಳಿಗೆ ಮತ್ತು ನೌಕೆಗಳಿಗೆ ಮತ್ತು ವಿವಿಧ ಬಂದರುಗಳಿಗೆ ವಿವಿಧ ದರಶ್ರೇಣಿಗಳನ್ನು ಮತ್ತು ಷರತ್ತುಗಳನ್ನು ವಿನಿಯಮಗಳ ಮೂಲಕ ಗೊತ್ತುಪಡಿಸಬಹುದು.

39. ಸೇವೆಗಳ ಸಂಯೋಜನೆಗಾಗಿ ಸಂಚಿತ ದರಗಳು.— ಮಂಡಳಿಯು, ಕಾಲಕಾಲಕ್ಕೆ, 37ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಸೇವೆಗಳ ಯಾವುದೇ ಸಂಯೋಜನೆಗಾಗಿ ಅಥವಾ 38ನೇ ಪ್ರಕರಣದಲ್ಲಿ ನಿರ್ದಿಷ್ಟ ಪಡಿಸಿದಂತೆ, ಮಂಡಳಿಗೆ ಸೇರಿದ ಅಥವಾ ಅದರ ಸ್ವಾಧೀನದಲ್ಲಿ ಅಥವಾ ಅನುಭೋಗದಲ್ಲಿರುವ ಯಾವುದೇ ಸ್ವತ್ತನ್ನು ಬಳಸಲು ಅನುಮತಿ ನೀಡುವುದಕ್ಕೆ ಅಥವಾ ಯಾವುದೇ ಬಳಕೆದಾರನೊಂದಿಗೆ ಅಂಥ ಸೇವೆ ಅಥವಾ ಸೇವೆಗಳ ಯಾವುದೇ ಸಂಯೋಜನೆಗೆ ಒಂದು ಸಂಚಿತ ದರಶ್ರೇಣಿಯನ್ನು ವಿನಿಯಮದ ಮೂಲಕ ಗೊತ್ತುಪಡಿಸಬಹುದು.

40. ಕೆಲವು ಪ್ರಕರಣಗಳಲ್ಲಿ ರಿಯಾಯಿತಿ ದರಗಳನ್ನು ವಿಧಿಸುವ ಅಧಿಕಾರ.— ಈ ಅಧ್ಯಾಯದ ಈ ಹಿಂದಿನ ಯಾವುದೇ ಉಪಬಂಧಗಳ ಅಡಿಯಲ್ಲಿ ದರಗಳ ಶ್ರೇಣಿಗಳನ್ನು ರಚಿಸುವಲ್ಲಿ, ಮಂಡಳಿಯು, ಈ ಮುಂದಿನವುಗಳ ಸಂಬಂಧದಲ್ಲಿ ಕಡಿಮೆ ದರವನ್ನು ನಿಗದಿ ಪಡಿಸಬಹುದು, ಎಂದರೆ:-

(ಎ) ಕರಾವಳಿ ಸರಕುಗಳು, ಎಂದರೆ, ಸೀಮಾಶುಲ್ಕ ಅಧಿನಿಯಮ, 1962 ರಲ್ಲಿ ಪರಿಭಾಷಿಸಲಾದ ಆಮದು ಸರಕುಗಳನ್ನು ಹೊರತುಪಡಿಸಿ, ಭಾರತದ ಒಂದು ಬಂದರಿನಿಂದ ಭಾರತದ ಇನ್ನೊಂದು ಬಂದರಿಗೆ ನೌಕೆಯ ಮೂಲಕ ಸಾಗಿಸುತ್ತಿರುವ ಸರಕುಗಳು :

ಪರಂತು, ಮಂಡಳಿಯು, ಈ ಪ್ರಕರಣದ ಅಡಿಯಲ್ಲಿ ಕಡಿಮೆ ದರವನ್ನು ನಿಗದಿಪಡಿಸುವಲ್ಲಿ ಭಾರತದ ಒಂದು ಬಂದರಿಗೂ ಇನ್ನೊಂದು ಅಂಥ ಬಂದರಿಗೂ ತಾರತಮ್ಯ ಮಾಡತಕ್ಕದ್ದಲ್ಲ.

(ಬಿ) ವಿಶೇಷ ಪ್ರಕರಣಗಳಲ್ಲಿ ಇತರೆ ಸರಕುಗಳು.

41. ದರಗಳ ಶ್ರೇಣಿ ಮತ್ತು ಷರತ್ತುಗಳು.— ಈ ಅಧ್ಯಾಯದ, ಪೂರ್ವೋಕ್ತ ಉಪಬಂಧಗಳ ಅಡಿಯಲ್ಲಿ ಮಂಡಳಿಯು ರಚಿಸಿದ ಪ್ರತಿಯೊಂದು ದರಶ್ರೇಣಿ ಮತ್ತು ಪ್ರತಿಯೊಂದು ಷರತ್ತುಗಳ ಪಟ್ಟಿಯನ್ನು ಮಂಜೂರಾತಿಗಾಗಿ ಸರ್ಕಾರಕ್ಕೆ ಸಲ್ಲಿಸತಕ್ಕದ್ದು ಮತ್ತು ಹಾಗೆ ಮಂಜೂರಾದ ಮೇಲೆ ಅದನ್ನು ಸರ್ಕಾರಿ ರಾಜ್ಯಪತ್ರದಲ್ಲಿ ಮಂಡಳಿಯು ಪ್ರಕಟಿಸಿದಾಗ ಅವು ಪರಿಣಾಮಕಾರಿಯಾಗತಕ್ಕದ್ದು.

42. ದರಗಳನ್ನು ಮಾರ್ಪಾಟು ಮಾಡಬೇಕೆಂದು ಅಥವಾ ರದ್ದುಮಾಡಬೇಕೆಂದು ಅಗತ್ಯಪಡಿಸುವುದಕ್ಕೆ ಸರ್ಕಾರದ ಅಧಿಕಾರ.- (1) ಸರ್ಕಾರವು, ತಾನು ಹಾಗೆ ಮಾಡುವುದು ಸಾರ್ವಜನಿಕ ಹಿತದೃಷ್ಟಿಯಿಂದ ಅವಶ್ಯಕವೆಂದು ಪರಿಗಣಿಸಿದಾಗಲೆಲ್ಲಾ ಅದು, ಆ ಸಂಬಂಧದಲ್ಲಿ ಕಾರಣಗಳ ವಿವರಣೆಯೊಂದಿಗೆ ಲಿಖಿತದಲ್ಲಿ ಆದೇಶದ ಮೂಲಕ, ಜಾರಿಯಲ್ಲಿರುವ ಯಾವುದೇ ಶ್ರೇಣಿಗಳನ್ನು ಸರ್ಕಾರವು ಆದೇಶದಲ್ಲಿ ನಿರ್ದಿಷ್ಟಪಡಿಸಬಹುದಾದ ಅಂಥ ಅವಧಿಯೊಳಗೆ ರದ್ದುಪಡಿಸುವಂತೆ ಅಥವಾ ಮಾರ್ಪಡಿಸುವಂತೆ ಮಂಡಳಿಗೆ ನಿರ್ದೇಶಿಸಬಹುದು.

(2) ಅಂಥ ನಿರ್ದೇಶನವನ್ನು ನಿರ್ದಿಷ್ಟ ಅವಧಿಯೊಳಗೆ ಪಾಲಿಸಲು ಮಂಡಳಿಯು ತಪ್ಪಿದಲ್ಲಿ, ಅಥವಾ ಉಪೇಕ್ಷಿಸಿದಲ್ಲಿ ಸರ್ಕಾರವು ಅಂಥ ಶ್ರೇಣಿಗಳನ್ನು ರದ್ದುಪಡಿಸಬಹುದು ಅಥವಾ ತಾನು ಸೂಕ್ತವೆಂದು ಭಾವಿಸುವಂತೆ ಅದಕ್ಕೆ ಅಂಥ ಮಾರ್ಪಾಟುಗಳನ್ನು ಮಾಡಬಹುದು:

ಪರಂತು, ಯಾವುದೇ ಶ್ರೇಣಿಯನ್ನು ಹಾಗೆ ರದ್ದುಗೊಳಿಸುವುದಕ್ಕಿಂತ ಅಥವಾ ಮಾರ್ಪಾಟು ಮಾಡುವುದಕ್ಕಿಂತ ಮೊದಲು ನಿರ್ದಿಷ್ಟಪಡಿಸಿದ ಅವಧಿಯಲ್ಲಿ ಮಂಡಳಿಯು ಮಾಡಬಹುದಾದ ಯಾವುದೇ ಆಕ್ಷೇಪಣೆ ಅಥವಾ ಸಲಹೆಯನ್ನು ಸರ್ಕಾರವು ಪರಿಗಣಿಸತಕ್ಕದ್ದು.

(3) ಈ ಪ್ರಕರಣದ ಅನುಸರಣೆಯಲ್ಲಿ ಶ್ರೇಣಿಗಳಲ್ಲಿ ಯಾವುದನ್ನಾದರೂ ರದ್ದುಪಡಿಸಿದರೆ ಅಥವಾ ಮಾರ್ಪಾಟುಗೊಳಿಸಿದರೆ, ಹಾಗೆ ರದ್ದು ಮಾಡಿರುವುದನ್ನು ಅಥವಾ ಮಾರ್ಪಾಟು ಮಾಡಿರುವುದನ್ನು ಸರ್ಕಾರವು, ಸರ್ಕಾರಿ ರಾಜ್ಯ ಪತ್ರದಲ್ಲಿ ಪ್ರಕಟಿಸತಕ್ಕದ್ದು ಮತ್ತು ಆ ತರುವಾಯ ಅದು ಆ ರೀತಿಯಲ್ಲಿಯೇ ಪರಿಣಾಮಕಾರಿಯಾಗಿರತಕ್ಕದ್ದು.

43. ದರಗಳನ್ನು ಅಥವಾ ಚಾರ್ಜ್‌ಗಳನ್ನು ಮಾಫಿ ಮಾಡುವುದು.- ಮಂಡಳಿಯು, ವಿಶೇಷ ಪ್ರಕರಣಗಳಲ್ಲಿ ಮತ್ತು ಲಿಖಿತದಲ್ಲಿ ದಾಖಲಿಸಬೇಕಾದ ಕಾರಣಗಳಿಗಾಗಿ ಈ ಅಧಿನಿಯಮದ ಅಡಿಯಲ್ಲಿ ಜಾರಿಯಲ್ಲಿರುವ ಯಾವುದೇ ದರಶ್ರೇಣಿಯಂತೆ ಯಾವುದೇ ಸರಕುಗಳು, ವಾಹನಗಳು ಅಥವಾ ನೌಕೆಗಳು ಅಥವಾ ಸರಕುಗಳ, ವಾಹನಗಳ ಅಥವಾ ನೌಕೆಗಳ ವರ್ಗಕ್ಕೆ ಅವುಗಳ ಸಂಬಂಧದಲ್ಲಿ ವಿಧಿಸಬಹುದಾದ ಯಾವುದೇ ದರದ ಅಥವಾ ಯಾವುದೇ ಚಾರ್ಜ್‌ನ ಸಂದಾಯದಿಂದ, ಸಂಪೂರ್ಣ ಅಥವಾ ಭಾಗಶಃ ವಿನಾಯಿತಿ ನೀಡಬಹುದು ಅಥವಾ ಹಾಗೆ ವಿಧಿಸಲಾದ ಅಂಥ ದರ ಅಥವಾ ಚಾರ್ಜ್‌ಗಳನ್ನು ಸಂಪೂರ್ಣ ಅಥವಾ ಭಾಗಶಃ ಮಾಫಿ ಮಾಡಬಹುದು.

44. ಹೆಚ್ಚುವರಿ ಚಾರ್ಜ್‌ಗಳ ಮರುಪಾವತಿ.- ಯಾವೊಬ್ಬ ವ್ಯಕ್ತಿಯೂ ತಾನು ಸಂದಾಯ ಮಾಡುವ ದಿನಾಂಕದಿಂದ ಆರು ತಿಂಗಳೊಳಗೆ ಮಂಡಳಿಗೆ ತಾನು ಅಥವಾ ತನ್ನ ಪರವಾಗಿ, ಲಿಖಿತದಲ್ಲಿ ತನ್ನ ಕ್ಲೇಮನ್ನು ಸಂಬಂಧದಷ್ಟಿ ಮೂಲ ದಸ್ತಾವೇಜುಗಳ ಬೆಂಬಲದೊಡನೆ ಸಲ್ಲಿಸಿದ ಹೊರತು ಮಂಡಳಿಯು ಮಾಡಿದ ಹೆಚ್ಚುವರಿ ಚಾರ್ಜ್‌ಗಳ ಮರು ಸಂದಾಯಕ್ಕೆ ಹಕ್ಕುಳ್ಳವನಾಗತಕ್ಕದ್ದಲ್ಲ :

ಪರಂತು, ಮಂಡಳಿಯು, ತನ್ನ ಸ್ವಂತ ಪ್ರೇರಣೆಯಿಂದ ಯಾವುದೇ ಸಮಯದಲ್ಲಿ, ತನ್ನ ಬಿಲ್ಲುಗಳಲ್ಲಿ ಮಾಡಿದ ಹೆಚ್ಚುವರಿ ಚಾರ್ಜ್‌ಗಳನ್ನು ಹಿಂತಿರುಗಿಸಬಹುದು.

45. ಕಡಿಮೆ ವಿಧಿಸಲಾದ ಅಥವಾ ತಪ್ಪಾಗಿ ಮರುಸಂದಾಯ ಮಾಡಿದ ಚಾರ್ಜ್‌ಗಳ ಸಂದಾಯ ಕೋರಿ ನೋಟೀಸು.- (1) ಈ ಅಧ್ಯಾಯದ ಅಡಿಯಲ್ಲಿ ವಿಧಿಸತಕ್ಕ ಯಾವುದೇ ಚಾರ್ಜ್‌ನ್ನು ಕಡಿಮೆ ವಿಧಿಸಲಾಗಿದೆ ಅಥವಾ ತಪ್ಪಾಗಿ ಮರುಸಂದಾಯ ಮಾಡಲಾಗಿದೆ ಎಂದು ಮಂಡಳಿಯು ಮನಗಂಡರೆ ಅದು ಅಂಥ ಚಾರ್ಜ್‌ ನೀಡಿಕೆಗೆ ಹೊಣೆಯಾಗಿರುವ ವ್ಯಕ್ತಿಗೆ ಅಥವಾ ತಪ್ಪಾಗಿ ಮರುಸಂದಾಯ ಪಡೆದವರಿಗೆ, ನೋಟೀಸಿನಲ್ಲಿ ನಿರ್ದಿಷ್ಟ ಪಡಿಸಿದ ಮೊಬಲಗನ್ನು ಆತನು ಏಕೆ ಸಂದಾಯ ಮಾಡಕೂಡದು ಎಂಬುದಕ್ಕೆ ಕಾರಣವನ್ನು ತೋರಿಸಬೇಕೆಂದು ಅಗತ್ಯಪಡಿಸಿ ನೋಟೀಸು ಜಾರಿಮಾಡಬಹುದು:

ಪರಂತು, ಅಂಥ ಯಾವುದೇ ನೋಟೀಸನ್ನು-

(ಎ) ಚಾರ್ಜ್ ಕಡಿಮೆ ವಿಧಿಸಿರುವಾಗ, ಚಾರ್ಜ್‌ನ ಸಂದಾಯದ ದಿನಾಂಕದಿಂದ ;

(ಬಿ) ಚಾರ್ಜ್‌ನ್ನು ತಪ್ಪಾಗಿ ಮರು ಸಂದಾಯ ಮಾಡಿರುವಾಗ, ಮರು ಸಂದಾಯ ಮಾಡಿದ ದಿನಾಂಕದಿಂದ;

-ಮೂರು ವರ್ಷಗಳು ಮುಕ್ತಾಯವಾದ ತರುವಾಯ ನೀಡತಕ್ಕದ್ದಲ್ಲ.

(2) (1)ನೇ ಉಪ ಪ್ರಕರಣದ ಅಡಿಯಲ್ಲಿ ಯಾವ ವ್ಯಕ್ತಿಗೆ ನೋಟೀಸು ನೀಡಲಾಗಿದೆಯೋ ಆ ವ್ಯಕ್ತಿಯು ಮನವಿ ಸಲ್ಲಿಸಿದ್ದರೆ, ಮಂಡಳಿಯು ಅದನ್ನು ಪರಿಗಣಿಸಿದ ತರುವಾಯ, ಅಂಥ ವ್ಯಕ್ತಿಯಿಂದ ಬಾಕಿ ಇರುವ ಮೊಬಲಗನ್ನು ನಿರ್ಧರಿಸತಕ್ಕದ್ದು ಮತ್ತು ಆ ತರುವಾಯ ಅಂಥ ವ್ಯಕ್ತಿಯು ಹಾಗೆ ನಿರ್ಧರಿಸಲಾದ ಮೊಬಲಗನ್ನು ಸಂದಾಯ ಮಾಡತಕ್ಕದ್ದು.

46. ಸರಕುಗಳ ಮೇಲೆ ದರಗಳ ಸಂದಾಯಕ್ಕಾಗಿ ಸಮಯ.- ಬಂದರಿನಲ್ಲಿ ಇಳಿಸಲಾಗುವ ಸರಕುಗಳ ಸಂಬಂಧದಲ್ಲಿನ ದರಗಳನ್ನು ಸರಕುಗಳನ್ನು ಇಳಿಸಿದ ಕೂಡಲೇ ಸಂದಾಯ ಮಾಡತಕ್ಕದ್ದು ಮತ್ತು ಮಂಡಳಿಯ ಆವರಣಗಳಿಂದ ಹೊರಕಳುಹಿಸುವುದಕ್ಕೆ ಅಥವಾ ರಫ್ತಾಗಿ ನೌಕೆ ತುಂಬಿಸುವುದಕ್ಕೆ ಅಥವಾ ಒಂದು ನೌಕೆಯಿಂದ ಇನ್ನೊಂದಕ್ಕೆ ತುಂಬಿಸುವುದಕ್ಕೆ ಸಂಬಂಧಿಸಿದ ದರಗಳನ್ನು ಹಾಗೆ ಸರಕುಗಳನ್ನು ಹೊರಸಾಗಿಸುವುದಕ್ಕೆ, ನೌಕೆ ತುಂಬಿಸುವುದಕ್ಕೆ ಅಥವಾ ಸಾಗಿಸುವುದಕ್ಕೆ ಮೊದಲು ಸಂದಾಯ ಮಾಡತಕ್ಕದ್ದು.

47. ದರಗಳಿಗಾಗಿ ಮಂಡಳಿಯ ಧಾರಣಾಧಿಕಾರ.- (1) ಯಾವುದೇ ಸರಕುಗಳ ಸಂಬಂಧದಲ್ಲಿ ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯು ವಿಧಿಸಬಹುದಾದ ಎಲ್ಲಾ ದರಗಳ ಮೊಬಲಗಿಗಾಗಿ ಮತ್ತು ಯಾವುದೇ ಸರಕುಗಳನ್ನು ಇಟ್ಟಿರಬಹುದಾದ ಯಾವುದೇ ಕಟ್ಟಡ, ಮೇಲುಪಾಯ, ಅಡಿಗಟ್ಟು ಪ್ರದೇಶ ಅಥವಾ ಇತರ ಆವರಣಗಳ ಸಂಬಂಧದಲ್ಲಿ ಮಂಡಳಿಗೆ ಬರಬೇಕಾದ ಬಾಡಿಗೆಗಾಗಿ ಮಂಡಳಿಯು ಅಂಥ ಸರಕುಗಳ ಮೇಲೆ ಧಾರಣಾಧಿಕಾರ ಹೊಂದಿರತಕ್ಕದ್ದು ಮತ್ತು ಅಂಥ ದರಗಳು ಅಥವಾ ಬಾಡಿಗೆಗಳು ಪೂರ್ಣವಾಗಿ ಸಂದಾಯವಾಗುವವರೆಗೆ ಅವುಗಳನ್ನು ಜಪ್ತಿಮಾಡಿ ತನ್ನ ವಶದಲ್ಲಿ ಇಟ್ಟುಕೊಳ್ಳಬಹುದು.

(2) ಇತರ ಚಾರ್ಜ್‌ಗಳಿಗಾಗಿ ಸದರಿ ಸರಕಿನ ಮೇಲೆ ಹಡಗು ಮಾಲೀಕನ ಧಾರಣಾಧಿಕಾರವಿದ್ದಲ್ಲಿ ಮತ್ತು ಆ ಧಾರಣಾಧಿಕಾರವನ್ನು 48ನೇ ಪ್ರಕರಣದ (1)ನೇ ಉಪಪ್ರಕರಣದಲ್ಲಿ ಉಪಬಂಧಿಸಿರುವ ರೀತಿಯಲ್ಲಿ ರಕ್ಷಿಸಲಾಗಿದ್ದರೆ, ಆ ಧಾರಣಾಧಿಕಾರವನ್ನು ಹೊರತುಪಡಿಸಿ ಮತ್ತು ತತ್ಕಾಲದಲ್ಲಿ ಜಾರಿಯಲ್ಲಿರುವ ಕಾನೂನಿನ ಅಡಿಯಲ್ಲಿ ಕೇಂದ್ರ ಸರ್ಕಾರಕ್ಕೆ ಸಂದಾಯವಾಗತಕ್ಕ ಹಣಕ್ಕಾಗಿ ಮತ್ತು ಸರ್ಕಾರಕ್ಕೆ ಸಂದಾಯವಾಗತಕ್ಕ ಸೀಮಾ ಶುಲ್ಕಕ್ಕೆ ಸಂಬಂಧಪಟ್ಟ ದಂಡ ಅಥವಾ ಜುಲ್ಮಾನೆ ಸ್ವರೂಪದಲ್ಲದ ಹಣಕ್ಕಾಗಿ ಮತ್ತು ಸರ್ಕಾರಕ್ಕೆ ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನಡಿಯಲ್ಲಿ ಸಂದಾಯವಾಗತಕ್ಕ ಹಣಕ್ಕಾಗಿ ಧಾರಣಾಧಿಕಾರಗಳು ಇದ್ದರೆ ಅವನ್ನು ಹೊರತುಪಡಿಸಿ ಇತರ ಧಾರಣಾಧಿಕಾರಗಳು ಮತ್ತು ಕ್ಲೇಮುಗಳಿಗಿಂತಲೂ ಈ ಧಾರಣಾಧಿಕಾರಕ್ಕೆ ಆದ್ಯತೆ ಇರತಕ್ಕದ್ದು.

48. ರವಾನೆ ಶುಲ್ಕ ಮತ್ತಿತರ ಚಾರ್ಜ್‌ಗಳಿಗಾಗಿ ಹಡಗು ಮಾಲೀಕನ ಧಾರಣಾಧಿಕಾರ.- (1) ಯಾವುದೇ ನೌಕೆಯ ಮಾಸ್ತರು ಅಥವಾ ಮಾಲೀಕ ಅಥವಾ ಅವರ ಏಜೆಂಟನು ಅಂಥ ನೌಕೆಗಳಿಂದ ಮಂಡಳಿಗೆ ಸೇರಿದ ಅಥವಾ ಅದರ ಸ್ವಾಧೀನದಲ್ಲಿರುವ ಯಾವುದೇ ಹಡಗುಕಟ್ಟೆ, ಸರಕುಕಟ್ಟೆ, ಬಂದರುಕಟ್ಟೆ, ಸ್ಟೇಜು, ಬಂದರುಕಾಪು, ಬರ್ತ್, ಸ್ಥಾಯಿಲಂಗರುಗಳು ಅಥವಾ ಹಡಗು ಇಳಿದಾಣಗಳಲ್ಲಿ ಸರಕುಗಳನ್ನು ಇಳಿಸುವಾಗ ಅಥವಾ ಇಳಿಸುವುದಕ್ಕೆ ಮುಂಚೆ ಮಂಡಳಿಗೆ ಲಿಖಿತದಲ್ಲಿ ನೋಟೀಸನ್ನು ನೀಡಿ ಅಂಥ ನೋಟೀಸಿನಲ್ಲಿ ನಮೂದಿಸಲಾದ ಹಣಕ್ಕೆ ಅಂಥ ಸರಕುಗಳು ನೌಕೆಯ ಮಾಲೀಕನಿಗೆ ರವಾನೆ ಶುಲ್ಕ ಅಥವಾ ಇತರ ಚಾರ್ಜ್‌ಗಳ ಸಂದಾಯಕ್ಕಾಗಿ ಧಾರಣಾಧಿಕಾರಕ್ಕೆ ಒಳಪಟ್ಟು ಇರತಕ್ಕದ್ದೆಂದು ತಿಳಿಸಿದರೆ, ಅಂಥ ಸರಕುಗಳು, ಅಂಥ ಮೊತ್ತಕ್ಕೆ ಅಂಥ ಧಾರಣಾಧಿಕಾರಕ್ಕೆ ಹೊಣೆಯಾಗಿ ಮುಂದುವರೆಯತಕ್ಕದ್ದು.

(2) ಸರಕುಗಳನ್ನು, ಇಲ್ಲಿ ಇನ್ನು ಮುಂದೆ ಹೇಳಿರುವಂತೆ ಅಂಥ ಧಾರಣಾಧಿಕಾರದಿಂದ ವಿಮುಕ್ತಿಗೊಳಿಸುವವರೆಗೆ ಆ ಸರಕುಗಳ ಮಾಲೀಕರ ಹೊಣೆಗಾರಿಕೆ ಮತ್ತು ವೆಚ್ಚದಲ್ಲಿ, ಮಂಡಳಿಯು ತನ್ನ ಅಭಿರಕ್ಷೆಯಲ್ಲಿ ಇಟ್ಟುಕೊಳ್ಳತಕ್ಕದ್ದು ಮತ್ತು ಅವುಗಳನ್ನು ಹಾಗೆ ಇಟ್ಟುಕೊಂಡ ಅವಧಿಗಾಗಿ ಉಗ್ರಾಣದ ಮತ್ತು ದಾಸ್ತಾನು ಬಾಡಿಗೆಯನ್ನು, ಅಂಥ ಸರಕುಗಳಿಗೆ ಹಕ್ಕುದಾರನಾದ ಪಕ್ಷಕಾರನು ಸಂದಾಯ ಮಾಡತಕ್ಕದ್ದು.

(3) ಯಾವ ವ್ಯಕ್ತಿಯಿಂದ ಅಥವಾ ಯಾವ ವ್ಯಕ್ತಿಯ ಪರವಾಗಿ, ನೋಟೀಸನ್ನು ನೀಡಲಾಗಿದೆಯೋ ಆ ವ್ಯಕ್ತಿಯು ಬರೆದುಕೊಟ್ಟ ಅಂಥ ಧಾರಣಾಧಿಕಾರದ ಮೊಬಲಗನ್ನು ಸ್ವೀಕರಿಸಿರುವುದಾಗಿ ಅಥವಾ ಧಾರಣಾಧಿಕಾರದಿಂದ ಬಿಡುಗಡೆ ಮಾಡಿಸುವುದಾಗಿ ತಾತ್ಪರ್ಯವಾಗುವ ಒಂದು ದಸ್ತಾವೇಜನ್ನು ಮಂಡಳಿಯು, ಈ ಬಗ್ಗೆ ನೇಮಕ ಮಾಡಿದ ಯಾವೊಬ್ಬ ಅಧಿಕಾರಿಯ ಮುಂದೆ ಹಾಜರುಪಡಿಸಿದಮೇಲೆ, ಮಂಡಳಿಯು ಅಂಥ ಧಾರಣಾಧಿಕಾರವನ್ನು ಪರಿಗಣಿಸದೆ ಅಂಥ ಸರಕುಗಳನ್ನು ಸ್ಥಳಾಂತರಿಸುವುದಕ್ಕೆ ಅನುಮತಿ ನೀಡಬಹುದು :

ಪರಂತು, ಮಂಡಳಿಯು ಅಂಥ ದಸ್ತಾವೇಜು ವಿಶ್ವಾಸಾರ್ಹತೆಯುಳ್ಳದ್ದೆಂಬ ಬಗ್ಗೆ ಸಮಂಜಸ ಜಾಗರೂಕತೆ ವಹಿಸಿರತಕ್ಕದ್ದು.

49. ದರಗಳು ಅಥವಾ ಬಾಡಿಗೆಗಳನ್ನು ಸಂದಾಯ ಮಾಡದಿದ್ದಲ್ಲಿ ಅಥವಾ ರವಾನೆ ಶುಲ್ಕಕ್ಕಾಗಿ ಧಾರಣಾಧಿಕಾರವನ್ನು ಬಿಡುಗಡೆ ಮಾಡದಿದ್ದಲ್ಲಿ ಎರಡು ತಿಂಗಳ ತರುವಾಯ ಸರಕುಗಳನ್ನು ಮಾರಾಟ ಮಾಡುವುದು.- (1) ಮಂಡಳಿಯು, ಯಾವುದೇ ಸರಕುಗಳು ತನ್ನ ಅಭಿರಕ್ಷೆಗೆ ಬಂದ ಸಮಯದಿಂದ ಎರಡು ತಿಂಗಳು ಮುಕ್ತಾಯಗೊಂಡ ತರುವಾಯ ಅಥವಾ ಪ್ರಾಣಿಗಳು ಮತ್ತು ಕೆಟ್ಟುಹೋಗುವ ಅಥವಾ ಅಪಾಯಕಾರಿ ಸರಕುಗಳ ವಿಷಯದಲ್ಲಿ, ಆ ಪ್ರಾಣಿಗಳು ಅಥವಾ ಸರಕುಗಳು

ಇಳಿದ ತರುವಾಯ ಇಪ್ಪತ್ತನಾಲ್ಕು ಘಂಟೆಗಳಿಗಿಂತ ಕಡಿಮೆ ಇಲ್ಲದಂಥ, ಮಂಡಳಿಯು ಸೂಕ್ತವೆಂದು ಭಾವಿಸಿದ ಅಲ್ಪಾವಧಿಯು ಮುಕ್ತಾಯವಾದ ತರುವಾಯ,-

(ಎ) ಅಂಥ ಸರಕುಗಳಿಗೆ ಸಂಬಂಧಿಸಿದಂತೆ ಮಂಡಳಿಗೆ ಸಂದಾಯವಾಗಬೇಕಾದ ಯಾವುವೇ ದರಗಳು ಸಂದಾಯವಾಗಿರದಿದ್ದರೆ; ಅಥವಾ

(ಬಿ) ಅಂಥ ಸರಕುಗಳನ್ನು ದಾಸ್ತಾನು ಮಾಡಿಟ್ಟಿದ್ದ ಯಾವುದೇ ಸ್ಥಳಕ್ಕೆ ಸಂಬಂಧಿಸಿದಂತೆ ಮಂಡಳಿಗೆ ಸಂದಾಯವಾಗಬೇಕಾಗಿದ್ದ ಯಾವುದೇ ಬಾಡಿಗೆಯು ಸಂದಾಯವಾಗಿರದಿದ್ದರೆ; ಅಥವಾ

(ಸಿ) ನೋಟೀಸು ನೀಡಲಾಗಿರುವ ರವಾನೆ ಶುಲ್ಕ ಅಥವಾ ಇತರ ವೆಚ್ಚಗಳಿಗಾಗಿ ಯಾವುದೇ ಹಡಗಿನ ಮಾಲೀಕನ ಧಾರಣಾಧಿಕಾರವು ರದ್ದಾಗದಿದ್ದರೆ ಮತ್ತು ರವಾನೆಶುಲ್ಕ ಅಥವಾ ಇತರ ವೆಚ್ಚಗಳಿಗಾಗಿ ಧಾರಣಾಧಿಕಾರವನ್ನು ಕ್ಲೇಮು ಮಾಡುವ ವ್ಯಕ್ತಿಯು ಅಂಥ ಮಾರಾಟಕ್ಕಾಗಿ ಮಂಡಳಿಗೆ ಅರ್ಜಿಯನ್ನು ಸಲ್ಲಿಸಿದ್ದರೆ,

-ಅಂಥ ಸರಕುಗಳನ್ನು ಅಥವಾ ಮಂಡಳಿಯ ಅಭಿಪ್ರಾಯದಲ್ಲಿ ಅವಶ್ಯಕವೆನ್ನುವಷ್ಟನ್ನು ಮಾತ್ರ ಬಹಿರಂಗ ಹರಾಜಿನ ಮೂಲಕ ಅಥವಾ ಹಾಗೆ ಮಾಡುವುದು ಅಗತ್ಯವೆಂದು ಮಂಡಳಿಯು ಪರಿಗಣಿಸಿದಂಥ ಸಂದರ್ಭಗಳಲ್ಲಿ ಕಾರಣಗಳನ್ನು ಬರೆದು ದಾಖಲು ಮಾಡಿ ಟೆಂಡರು ಮೂಲಕ, ಖಾಸಗಿ ಒಪ್ಪಂದದ ಮೂಲಕ ಅಥವಾ ಇನ್ನಾವುದೇ ಇತರ ರೀತಿಯಲ್ಲಿ ಮಾರಾಟ ಮಾಡತಕ್ಕದ್ದು.

(2) ಅಂಥ ಮಾರಾಟವನ್ನು ಮಾಡುವುದಕ್ಕೆ ಮೊದಲು, ಅದರ ಬಗ್ಗೆ ಮಂಡಳಿಯು, ಸರ್ಕಾರಿ ರಾಜ್ಯಪತ್ರದಲ್ಲಿ ಮತ್ತು ಪ್ರಮುಖ ಸ್ಥಳೀಯ ದಿನಪತ್ರಿಕೆಗಳ ಪೈಕಿ ಕನಿಷ್ಠ ಒಂದರಲ್ಲಿ ನೋಟೀಸನ್ನು ಪ್ರಕಟಿಸುವ ಮೂಲಕ ಹತ್ತು ದಿನಗಳ ನೋಟೀಸನ್ನು ನೀಡತಕ್ಕದ್ದು :

ಪರಂತು, ಪ್ರಾಣಿಗಳು ಮತ್ತು ಕೆಟ್ಟು ಹೋಗುವ ಅಥವಾ ಅಪಾಯಕಾರಿ ಸರಕುಗಳ ಸಂದರ್ಭದಲ್ಲಿ, ಮಂಡಳಿಯು ತನ್ನ ಅಭಿಪ್ರಾಯದಲ್ಲಿ ಪ್ರಕರಣದ ತುರ್ತು ಸ್ವರೂಪಕ್ಕೆ ಯುಕ್ತವಾದಂಥ ಕಡಿಮೆ ಅವಧಿಯಲ್ಲಿ ಮತ್ತು ಅಂಥ ರೀತಿಯಲ್ಲಿ ನೋಟೀಸನ್ನು ನೀಡಬಹುದು.

(3) ಸರಕುಗಳ ಮಾಲೀಕನ ವಿಳಾಸವನ್ನು ಹಡಗಿನ ಸರಕುಪಟ್ಟಿಯಲ್ಲಿ ದಾಖಲುಮಾಡಿದ್ದರೆ ಅಥವಾ ಮಂಡಳಿಯ ಸ್ವಾಧೀನಕ್ಕೆ ಬಂದಿರುವ ಇತರ ಯಾವುದೇ ದಸ್ತಾವೇಜುಗಳಲ್ಲಿ ತಿಳಿಸಿದ್ದರೆ ಅಥವಾ ಅನ್ಯಥಾ ಗೊತ್ತಾಗಿದ್ದರೆ, ಅವನಿಗೂ ಸಹ, ಅಂಥ ವಿಳಾಸಕ್ಕೆ ಪತ್ರದ ಮೂಲಕ ಬಟವಾಡೆ ಮಾಡಿ ಅಂಚೆ ಮೂಲಕ ನೋಟೀಸನ್ನು ಕಳಿಸತಕ್ಕದ್ದು. ಆದರೆ, ಅಂಥ ನೋಟೀಸನ್ನು ಕಳುಹಿಸದೆ ಹೋದ ಕಾರಣದಿಂದ ಅಂಥ ಸರಕುಗಳ ಪ್ರಾಮಾಣಿಕ ಖರೀದಿದಾರನ ಹಕ್ಕು ಅಸಿಂಧುವಾಗತಕ್ಕದ್ದಲ್ಲ ಅಥವಾ ಅಂಥ ಖರೀದಿದಾರನು ಅಂಥ ನೋಟೀಸನ್ನು ಕಳಿಸಲಾಗಿದೆಯೇ ಎಂಬುದನ್ನು ವಿಚಾರಿಸಲು ಬದ್ಧನಾಗತಕ್ಕದ್ದಲ್ಲ.

(4) ಈ ಪ್ರಕರಣದಲ್ಲಿ ಏನೇ ಇದ್ದರೂ, ನಿಯಂತ್ರಿತ ಸರಕುಗಳನ್ನು ಸರ್ಕಾರವು, ನಿರ್ದೇಶಿಸ ಬಹುದಾದಂಥ ಸಮಯದಲ್ಲಿ ಮತ್ತು ಅಂಥ ರೀತಿಯಲ್ಲಿ ಮಾರಾಟ ಮಾಡಬಹುದು.

ವಿವರಣೆ:- ಈ ಪ್ರಕರಣದಲ್ಲಿ ಮತ್ತು 50ನೇ ಪ್ರಕರಣದಲ್ಲಿ “ನಿಯಂತ್ರಿತ ಸರಕುಗಳು” ಎಂದರೆ, ಯಾವ ಸರಕುಗಳ ಬೆಲೆ ಮತ್ತು ವಿಲೇವಾರಿಯು ತತ್ಕಾಲದಲ್ಲಿ ಜಾರಿಯಲ್ಲಿರುವ ಕಾನೂನಿನ ಅಡಿಯಲ್ಲಿ ನಿಯಂತ್ರಣಗೊಂಡಿದೆಯೋ ಆ ಸರಕುಗಳು ಎಂದು ಅರ್ಥ.

50. ಕಾಲಪರಿಮಿತಿಯೊಳಗೆ ಮಂಡಳಿಯ ಆವರಣದಿಂದ ಸಾಗಿಸದೆ ಇರುವ ಸರಕುಗಳ ವಿಲೇವಾರಿ.- (1) ಈ ಅಧಿನಿಯಮದಲ್ಲಿ ಏನೇ ಇದ್ದರೂ, ನೌಕೆಗಳಿಂದ ಇಳಿಸಿದ ಮೇಲೆ, ಮಂಡಳಿಯ ಅಭಿರಕ್ಷೆಯಲ್ಲಿಟ್ಟಿದ್ದ ಯಾವುವೇ ಸರಕುಗಳನ್ನು ಅವುಗಳ ಮಾಲೀಕನು ಅಥವಾ ಅವುಗಳಿಗೆ ಹಕ್ಕುಳ್ಳ ಇತರ ವ್ಯಕ್ತಿಯು, ಮಂಡಳಿಯ ಆವರಣದಿಂದ, ಅಂಥ ಸರಕುಗಳನ್ನು ಅದರ ಅಭಿರಕ್ಷೆಯಲ್ಲಿ ಇಟ್ಟ ದಿನಾಂಕದಿಂದ ಒಂದು ತಿಂಗಳೊಳಗಾಗಿ ಸಾಗಿಸದಿದ್ದಲ್ಲಿ, ಮಂಡಳಿಯು, ಅಂಥ ಮಾಲೀಕನ ಅಥವಾ ವ್ಯಕ್ತಿಯ ವಿಳಾಸವು ಗೊತ್ತಿದ್ದರೆ, ಅವನಿಗೆ ಅಂಥ ವಿಳಾಸಕ್ಕೆ ಪತ್ರದ ಬಟವಾಡೆ ಮಾಡಿ ಅಂಚೆ ಮೂಲಕವಾಗಿ ನೋಟೀಸು ಜಾರಿಯಾಗುವಂತೆ ಮಾಡಬಹುದು ಅಥವಾ ಅವನಿಗೆ ನೋಟೀಸನ್ನು ಜಾರಿಮಾಡಲು ಸಾಧ್ಯವಿರದಿದ್ದರೆ ಅಥವಾ ಅವನ ವಿಳಾಸವು ಗೊತ್ತಿಲ್ಲದಿದ್ದರೆ, ಸರ್ಕಾರಿ ರಾಜ್ಯಪತ್ರದಲ್ಲಿ ಮತ್ತು ಹೆಚ್ಚಿಗೆ ಪ್ರಸಾರವುಳ್ಳ ಸ್ಥಳೀಯ ದಿನಪತ್ರಿಕೆಗಳ ಪೈಕಿ ಕನಿಷ್ಠ ಒಂದರಲ್ಲಿ ನೋಟೀಸು ಪ್ರಕಟವಾಗುವಂತೆ ಮಾಡಿ, ಅದರಲ್ಲಿ ಸರಕುಗಳನ್ನು ತಕ್ಷಣವೇ ಸಾಗಿಸುವಂತೆ ಅಗತ್ಯಪಡಿಸತಕ್ಕದ್ದು ಮತ್ತು ಅದಕ್ಕೆ ತಪ್ಪಿದಲ್ಲಿ ಸರಕುಗಳನ್ನು ಬಹಿರಂಗ ಹರಾಜಿನ ಮೂಲಕ ಅಥವಾ ಟೆಂಡರು ಅಥವಾ ಖಾಸಗಿ ಒಪ್ಪಂದದ ಮೂಲಕ ಅಥವಾ ಇತರ ಯಾವುದೇ ರೀತಿಯಲ್ಲಿ ಮಾರಾಟ ಮಾಡಲಾಗುವುದು ಎಂದು ತಿಳಿಸತಕ್ಕದ್ದು :

ಪರಂತು, ಅಂಥ ಸರಕುಗಳ ಸಂಬಂಧದಲ್ಲಿ ಈ ಅಧಿನಿಯಮದ ಅಡಿಯಲ್ಲಿ ಸಂದಾಯವಾಗಬೇಕಾಗಿದ್ದ ಎಲ್ಲಾ ದರಗಳು ಮತ್ತು ಚಾರ್ಜ್‌ಗಳು ಸಂದಾಯವಾಗಿದ್ದಲ್ಲಿ, ಅಂಥ ಸರಕುಗಳನ್ನು ಮಂಡಳಿಯ ಅಭಿರಕ್ಷೆಯಲ್ಲಿಟ್ಟು ದಿನಾಂಕದಿಂದ ಎರಡು ತಿಂಗಳು ಮುಕ್ತಾಯವಾಗುವವರೆಗೆ ಹಾಗೆ ಸಾಗಿಸಬೇಕೆಂದು ಅಗತ್ಯಪಡಿಸಿ ಈ ಉಪ ಪ್ರಕರಣದ ಅಡಿಯಲ್ಲಿ ಯಾವುದೇ ನೋಟೀಸನ್ನು ಜಾರಿಗೊಳಿಸತಕ್ಕದ್ದಲ್ಲ ಅಥವಾ ಪ್ರಕಟಿಸತಕ್ಕದ್ದಲ್ಲ.

(2) (1)ನೇ ಉಪಪ್ರಕರಣದಲ್ಲಿ ಉಲ್ಲೇಖಿಸಲಾದ ನೋಟೀಸನ್ನು ಅಂಥ ಸರಕುಗಳನ್ನು ಇಳಿಸಲಾದ ನೌಕೆಯ ಏಜೆಂಟನಿಗೂ ಸಹ ಜಾರಿಗೊಳಿಸಬಹುದು.

(3) ಅಂಥ ಮಾಲೀಕನು ಅಥವಾ ವ್ಯಕ್ತಿಯು, ತನಗೆ ಜಾರಿಮಾಡಲಾದ ಅಥವಾ (1)ನೇ ಉಪ ಪ್ರಕರಣದ ಅಡಿಯಲ್ಲಿ ಪ್ರಕಟಿಸಲಾದ ನೋಟೀಸಿನಲ್ಲಿನ ಕೋರಿಕೆಯನ್ನು ಪಾಲಿಸದಿದ್ದರೆ, ಮಂಡಳಿಯು, ಅಂಥ ಸರಕುಗಳನ್ನು ತನ್ನ ಅಭಿರಕ್ಷೆಯಲ್ಲಿಟ್ಟು ದಿನಾಂಕದಿಂದ ಎರಡು ತಿಂಗಳು ಮುಕ್ತಾಯವಾದ ತರುವಾಯ ಯಾವುದೇ ಸಮಯದಲ್ಲಿ ಬಹಿರಂಗ ಹರಾಜಿನ ಮೂಲಕ ಅಥವಾ ಅಂಥ ಪ್ರಕರಣಗಳಲ್ಲಿ ಹಾಗೆ ಮಾಡುವುದು ಅಗತ್ಯವೆಂದು ಮಂಡಳಿಯು ಪರಿಗಣಿಸಿದಲ್ಲಿ, ಕಾರಣಗಳನ್ನು ಬರೆದು ದಾಖಲು ಮಾಡಿ ಟೆಂಡರು, ಖಾಸಗಿ ಒಪ್ಪಂದದ ಮೂಲಕ ಅಥವಾ ಬೇರೆ ಯಾವುದೇ ರೀತಿಯಲ್ಲಿ ಅಂಥ ಸರಕುಗಳನ್ನು ಅಥವಾ ಮಂಡಳಿಯ ಅಭಿಪ್ರಾಯದಲ್ಲಿ ಅದರಲ್ಲಿ ಅಗತ್ಯವಿರಬಹುದಾದಷ್ಟನ್ನು, 49ನೇ ಪ್ರಕರಣದ (2) ಮತ್ತು (3)ನೇ ಉಪಪ್ರಕರಣಗಳಲ್ಲಿ ನಿರ್ದಿಷ್ಟಪಡಿಸಿದ ರೀತಿಯಲ್ಲಿ ಮಾರಾಟದ ನೋಟೀಸನ್ನು ನೀಡಿದ ತರುವಾಯ ಮಾರಾಟಮಾಡಬಹುದು.

(4) (1)ನೇ ಉಪ ಪ್ರಕರಣ ಅಥವಾ (3)ನೇ ಉಪ ಪ್ರಕರಣದಲ್ಲಿ ಏನೇ ಇದ್ದರೂ,-

(ಎ) ಪ್ರಾಣಿಗಳು ಮತ್ತು ಕೆಟ್ಟುಹೋಗುವ ಅಥವಾ ಅಪಾಯಕಾರಿ ಸರಕುಗಳ ಸಂದರ್ಭದಲ್ಲಿ, ಒಂದು ತಿಂಗಳ ಅವಧಿಯು ಅಥವಾ ಸಂದರ್ಭಾನುಸಾರ (1)ನೇ ಉಪ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಎರಡು ತಿಂಗಳ ಅವಧಿಯು ಮುಕ್ತಾಯವಾಗದಿದ್ದರೂ ಸಹ, ಅಂಥ ಸರಕುಗಳನ್ನು ಸಾಗಿಸಬೇಕೆಂದು ಮಂಡಳಿಯು ನೋಟೀಸನ್ನು ನೀಡಬಹುದು ಅಥವಾ ಮಂಡಳಿಯ ಅಭಿಪ್ರಾಯದಲ್ಲಿ ಪ್ರಕರಣದ ತುರ್ತುಸ್ವರೂಪಕ್ಕೆ ಅವಸರಕ್ಕೆ ಅಗತ್ಯವಾದಂಥ ರೀತಿಯಲ್ಲಿ ಮತ್ತು ಅಂಥ ಕಡಿಮೆ ಅವಧಿಯ ಮಾರಾಟದ ನೋಟೀಸನ್ನು ನೀಡಬಹುದು.

(ಬಿ) ನಿಯಂತ್ರಿತ ಸರಕುಗಳನ್ನು 49ನೇ ಪ್ರಕರಣದ (4)ನೇ ಉಪಪ್ರಕರಣದ ಉಪಬಂಧಗಳಿಗೆ ಅನುಸಾರವಾಗಿ ಮಾರಾಟ ಮಾಡಬಹುದು.

(5) ಸರ್ಕಾರವು, ಸಾರ್ವಜನಿಕ ಹಿತಾಸಕ್ತಿಯಲ್ಲಿ ಹಾಗೆ ಮಾಡುವುದು ಅವಶ್ಯಕವೆಂದು ಪರಿಗಣಿಸಿದರೆ, ಅದು ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ, ಯಾವುದೇ ಸರಕುಗಳನ್ನು ಅಥವಾ ಸರಕುಗಳ ವರ್ಗಗಳನ್ನು ಈ ಪ್ರಕರಣದ ಪ್ರವರ್ತನೆಯಿಂದ ವಿನಾಯಿತಿಪಡಿಸಬಹುದು:

ಪರಂತು, ಸೀಮಾಸುಂಕ ಪ್ರದೇಶದಲ್ಲಿ, ಕ್ಲೇಮು ಮಾಡಿಲ್ಲದ/ಕ್ಲಿಯರ್ ಆಗಿಲ್ಲದ ಹಡಗುಸರಕಿನ ವಿಲೇವಾರಿ ವಿಧಾನವು, ಸೀಮಾಸುಂಕಗಳ ಪ್ರದೇಶಗಳಲ್ಲಿ ಹಡಗುಸರಕಿನ ನಿರ್ವಹಣಾ ವಿನಿಯಮಗಳು 2009ರೊಡನೆ ಓದಿಕೊಂಡಂತೆ ಸೀಮಾಸುಂಕಗಳ ಅಧಿನಿಯಮ, 1962ರ 48ನೇ ಪ್ರಕರಣದ ಉಪಬಂಧಗಳಿಗೆ ಅನುಸಾರವಾಗಿದೆಯೆಂದು ಮಂಡಳಿಯು ಖಚಿತಪಡಿಸತಕ್ಕದ್ದು.

51. ಮಾರಾಟದಿಂದ ಬಂದ ಉತ್ಪತ್ತಿಯ ವಿನಿಯೋಗ.- (1) 49ನೇ ಪ್ರಕರಣ ಅಥವಾ 50ನೇ ಪ್ರಕರಣದ ಅಡಿಯಲ್ಲಿ ಮಾಡಿದ ಪ್ರತಿಯೊಂದು ಮಾರಾಟದಿಂದ ಬಂದ ಉತ್ಪತ್ತಿಯನ್ನು ಈ ಮುಂದಿನ ಕ್ರಮದಲ್ಲಿ ವಿನಿಯೋಗಿಸತಕ್ಕದ್ದು, ಎಂದರೆ:-

(ಎ) ಮಾರಾಟದ ವೆಚ್ಚವನ್ನು ಸಂದಾಯ ಮಾಡಲು ;

(ಬಿ) 47ನೇ ಪ್ರಕರಣದ (2)ನೇ ಉಪ ಪ್ರಕರಣದಲ್ಲಿ ಮಂಡಳಿಯ ಧಾರಣಾಧಿಕಾರಗಳ ಆದ್ಯತೆಯಿಂದ ಹೊರತುಪಡಿಸಲಾದ, ಧಾರಣಾಧಿಕಾರಗಳಿಗೆ ಮತ್ತು ಕ್ಲೇಮುಗಳಿಗೆ ಅವುಗಳ ಅನುಕ್ರಮ ಆದ್ಯತೆಗೆ ಅನುಸಾರವಾಗಿ ಸಂದಾಯ ಮಾಡಲು ;

(ಸಿ) ಸರಕು ಇಳಿಸುವ, ಸಾಗಿಸುವ, ದಾಸ್ತಾನು ಇಡುವ ಅಥವಾ ಉಗ್ರಾಣದಲ್ಲಿ ಇಟ್ಟುಕೊಳ್ಳುವ ದರಗಳ ಮತ್ತು ವೆಚ್ಚಗಳ ಸಂದಾಯ ಮತ್ತು ಅವುಗಳಿಗೆ ಸಂಬಂಧಿಸಿದಂತೆ ಮಂಡಳಿಗೆ ಸಲ್ಲಿಸಬೇಕಾದ ವಿಳಂಬ ಶುಲ್ಕ ಸೇರಿದಂತೆ (ದಂಡ ರೂಪದ ಡೆಮರೆಂಟ್ ಹೊರತು) ಅಂಥ ಸರಕುಗಳ ಸಂಬಂಧದಲ್ಲಿ ಅವುಗಳನ್ನು ಇಳಿಸಿದ ದಿನಾಂಕದಿಂದ ನಾಲ್ಕು ತಿಂಗಳ ಅವಧಿಗಾಗಿ ಸಂದಾಯವಾಗಬೇಕಾದ ಎಲ್ಲಾ ಚಾರ್ಜ್‌ಗಳನ್ನು ಸಂದಾಯ ಮಾಡಲು ;

(ಡಿ) ಸೀಮಾ ಶುಲ್ಕಕ್ಕೆ ಸಂಬಂಧಿಸಿದಂತೆ ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನ ಅಡಿಯಲ್ಲಿ ಕೇಂದ್ರ ಸರ್ಕಾರಕ್ಕೆ ಸಲ್ಲಿಸಬೇಕಾದ ಯಾವುದೇ ದಂಡ ಅಥವಾ ಜುಲ್ಮಾನೆಯನ್ನು ಸಂದಾಯ ಮಾಡಲು ;

(ಇ) ಮಂಡಳಿಗೆ ಬರಬೇಕಾದ ಯಾವುದೇ ಇತರ ಮೊಬಲಗನ್ನು ಸಂದಾಯ ಮಾಡಲು.

(2) ಹೆಚ್ಚುವರಿ ಹಣ ಏನಾದರೂ ಉಳಿದಲ್ಲಿ ಅದನ್ನು ಆ ಸರಕುಗಳ ಆಮದುದಾರನಿಗೆ, ಮಾಲೀಕನಿಗೆ ಅಥವಾ ಸರಕು ಪಡೆಯುವವನಿಗೆ ಅಥವಾ ಅವನ ಏಜೆಂಟನಿಗೆ, ಇದಕ್ಕಾಗಿ ಅವನಿಂದ ಸರಕುಗಳ ಮಾರಾಟದ ದಿನಾಂಕದಿಂದ ಆರು ತಿಂಗಳ ಒಳಗೆ ಅರ್ಜಿ ಸಲ್ಲಿಸಿದ ಮೇಲೆ ಆ ಸಂದಾಯ ಮಾಡತಕ್ಕದ್ದು.

(3) (2)ನೇ ಉಪಪ್ರಕರಣದ ಅಡಿಯಲ್ಲಿ ಯಾವುದೇ ಅರ್ಜಿಯನ್ನು ಸಲ್ಲಿಸದೇ ಹೋದಲ್ಲಿ, ಹೆಚ್ಚುವರಿ ಹಣವನ್ನು ಈ ಅಧಿನಿಯಮದ ಉದ್ದೇಶಗಳಿಗಾಗಿ ಮಂಡಳಿಯು ವಿನಿಯೋಗಿಸತಕ್ಕದ್ದು.

ಪರಂತು, ಸೀಮಾಸುಂಕ ಪ್ರದೇಶದಲ್ಲಿ, 49 ಮತ್ತು 50ನೇ ಪ್ರಕರಣದ ಅಡಿಯಲ್ಲಿನ ಪ್ರತಿಯೊಂದು ಮಾರಾಟದ ಉತ್ಪತ್ತಿಗಳನ್ನು ಸೀಮಾಸುಂಕಗಳ ಅಧಿನಿಯಮ, 1962ರ 150ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಆದೇಶಕ್ಕೆ ಒಳಪಟ್ಟು ವಿನಿಯೋಗಿಸತಕ್ಕದ್ದು.

52. ನೌಕೆಯನ್ನು ಜಪ್ತಿ ಮಾಡುವ ಮೂಲಕ ದರಗಳ ಮತ್ತು ಚಾರ್ಜುಗಳ ವಸೂಲಿ.- (1) ಈ ಅಧಿನಿಯಮದ ಅಡಿಯಲ್ಲಿ ಅಥವಾ ಅದರ ಅನುಸರಣೆಯಲ್ಲಿ ಮಾಡಲಾದ ಯಾವುದೇ ವಿನಿಯಮಗಳ ಅಥವಾ ಆದೇಶಗಳ ಅಡಿಯಲ್ಲಿ, ಯಾವುದೇ ನೌಕೆಗೆ ಸಂಬಂಧಿಸಿದಂತೆ ಸಂದಾಯವಾಗಬೇಕಾದ ಯಾವುದೇ ದರಗಳು ಅಥವಾ ದಂಡಗಳನ್ನು ಅಥವಾ ಅವುಗಳ ಯಾವುದೇ ಭಾಗವನ್ನು ಕೇಳಿದ ತಕ್ಷಣವೇ ಸಂದಾಯಮಾಡಲು ಆ ನೌಕೆಯ ಮಾಸ್ತರು ನಿರಾಕರಿಸಿದರೆ ಅಥವಾ ಉಪೇಕ್ಷಿಸಿದರೆ, ಮಂಡಳಿಯು ಅಂಥ ನೌಕೆಯನ್ನು ಮತ್ತು ಅದಕ್ಕೆ ಸೇರಿದ ಎತ್ತುಯಂತ್ರ, ಸಜ್ಜು ಸಲಕರಣೆಗಳನ್ನು ಮತ್ತು ಪೀಠೋಪಕರಣಗಳನ್ನು ಅಥವಾ ಅವುಗಳ ಯಾವುದೇ ಭಾಗವನ್ನು ಜಪ್ತಿ ಮಾಡಬಹುದು ಅಥವಾ ಹಿಡಿದಿಡಬಹುದು ಮತ್ತು ಮಂಡಳಿಗೆ ಬರಬೇಕಾದ ಮೊಬಲಗಿನೊಂದಿಗೆ ನೌಕೆಯ ಜಪ್ತಿ ಅಥವಾ ಹಿಡಿದಿಡುವಿಕೆಯಲ್ಲಿರುವ ಅವಧಿಗಾಗಿ ಸಂದಾಯ ಮಾಡಬೇಕಾಗಬಹುದಾದಂಥ ಹೆಚ್ಚಿನ ಮೊಬಲಗು ಸಂದಾಯವಾಗುವವರೆಗೆ ಅವುಗಳನ್ನು ತಡೆಹಿಡಿಯಬಹುದು.

(2) ಸದರಿ ದರಗಳ ಅಥವಾ ದಂಡಗಳ ಅಥವಾ ಜಪ್ತಿ ಅಥವಾ ಹಿಡಿದಿಡುವಿಕೆಯ ಅಥವಾ ಅವುಗಳನ್ನು ವಶದಲ್ಲಿಟ್ಟುಕೊಂಡಿರುವ ವೆಚ್ಚಗಳ ಯಾವುದೇ ಭಾಗವು, ಹಾಗೆ ಜಪ್ತಿಮಾಡಿದ ಅಥವಾ ಹಿಡಿದಿಟ್ಟ ದಿನದಿಂದ ಐದು ದಿನಗಳನ್ನೂ ಮೀರಿ ಸಂದಾಯವಾಗದೆ ಉಳಿದ ಸಂದರ್ಭದಲ್ಲಿ, ಮಂಡಳಿಯು ಹಾಗೆ ಜಪ್ತಿಮಾಡಿದ ಅಥವಾ ಹಿಡಿದಿಟ್ಟಿರುವ ನೌಕೆ ಅಥವಾ ಇತರ ವಸ್ತುಗಳನ್ನು ಮಾರಾಟ ಮಾಡಬಹುದು ಮತ್ತು ಅಂಥ ಮಾರಾಟದಿಂದ ಬಂದ ಉತ್ಪತ್ತಿಯಿಂದ ಅಂಥ ದರಗಳು ಅಥವಾ ದಂಡಗಳು ಮತ್ತು ಸಂದಾಯವಾಗದೇ ಉಳಿದ ಮಾರಾಟದ ವೆಚ್ಚವೂ ಒಳಗೊಂಡಂತೆ, ವೆಚ್ಚಗಳನ್ನು ತೀರಿಸತಕ್ಕದ್ದು ಮತ್ತು ಹೆಚ್ಚುವರಿ ಹಣವೇನಾದರೂ ಉಳಿದಿದ್ದರೆ ಅದನ್ನು ಅಂಥ ನೌಕೆಯ ಮಾಸ್ತರನಿಗೆ, ಅವನು ಕೇಳಿದರೆ ಕೊಡತಕ್ಕದ್ದು.

53. ದರಗಳ ಸಂದಾಯ, ಹಾನಿಪರಿಹಾರ, ಮುಂತಾದವುಗಳು ವಸೂಲಿ ಆದ ತರುವಾಯ ಬಂದರು ತೀರುವಳಿ ನೀಡುವುದು.- ಬಂದರಿನ ಯಾವುದೇ ನೌಕೆಗೆ, ಬಂದರು ತೀರುವಳಿ ನೀಡುವ ಕರ್ತವ್ಯ ಹೊಂದಿರುವ ಕೇಂದ್ರ ಸರ್ಕಾರದ ಅಧಿಕಾರಿಗೆ ಮಂಡಳಿಯು ನೋಟೀಸನ್ನು ನೀಡಿ, ಅದರಲ್ಲಿ,-

(i) ಈ ಅಧಿನಿಯಮದ ಅಡಿಯಲ್ಲಿ ಅಥವಾ ಅದರ ಅನುಸರಣೆಯಲ್ಲಿ ರಚಿಸಿದ ಯಾವುದೇ ವಿನಿಯಮ ಅಥವಾ ಆದೇಶದ ಅಡಿಯಲ್ಲಿ ವಿಧಿಸಲಾದ ದರಗಳು, ಜುಲ್ಮಾನೆಗಳು, ದಂಡಗಳು ಅಥವಾ ವೆಚ್ಚಗಳ ಸಂಬಂಧದಲ್ಲಿ ನೋಟೀಸಿನಲ್ಲಿ ನಿರ್ದಿಷ್ಟ ಪಡಿಸಿದಂಥ ಮೊಬಲಗು ಅಂಥ ನೌಕೆಯ ಸಂಬಂಧವಾಗಿ ಅಥವಾ ಅಂಥ ನೌಕೆಯ ಮೇಲಿರುವ ಯಾವುದೇ ಸರಕುಗಳ ಸಂಬಂಧವಾಗಿ ಅಥವಾ ಅಂಥ ನೌಕೆಯ ಮಾಲೀಕನಿಂದ ಅಥವಾ ಮಾಸ್ತರನಿಂದ ಮಂಡಳಿಗೆ ಬರಬೇಕಾಗಿದೆ ಎಂದು ; ಅಥವಾ

(ii) 100ನೇ ಪ್ರಕರಣದಲ್ಲಿ ಉಲ್ಲೇಖಿಸಲಾದ ಯಾವುದೇ ಹಾನಿಯ ಸಂಬಂಧದಲ್ಲಿ, ಅದರಲ್ಲಿ ನಿರ್ದಿಷ್ಟ ಪಡಿಸಿದ ಮೊಬಲಗು ಬರಬೇಕಾಗಿದೆ ಎಂದು ಮತ್ತು ಆ ಪ್ರಕರಣದ ಅಡಿಯಲ್ಲಿ ಮ್ಯಾಜಿಸ್ಟ್ರೇಟರ ಸಮ್ಮುಖದಲ್ಲಿ ಅವುಗಳ ವಸೂಲಿಗಾಗಿ ನಡೆಸಿದ ವ್ಯವಹಾರಗಳ ವೆಚ್ಚದ ಮೊಬಲಗಿನೊಂದಿಗೆ, ಅದು ವಸೂಲಿಯಾಗಿಲ್ಲವೆಂದು,

- ತಿಳಿಸಿದರೆ, ಅಂಥ ಅಧಿಕಾರಿಯು, ಹಾಗೆ ವಿಧಿಸಲಾಗುವ ಅಥವಾ ಸಂದರ್ಭಾನುಸಾರವಾಗಿ ಬರಬೇಕಾದ ಮೊಬಲಗು ಸಂದಾಯವಾಗುವವರೆಗೆ ಅಥವಾ ಹಾನಿಪರಿಹಾರ ಮತ್ತು ವೆಚ್ಚಗಳು ವಸೂಲಿಯಾಗುವವರೆಗೆ ಅಂಥ ಬಂದರು ತೀರುವಳಿ ನೀಡತಕ್ಕದ್ದಲ್ಲ.

ಅಧ್ಯಾಯ - VII

ಸಾಲಪಡೆದುಕೊಳ್ಳಲು ಮಂಡಳಿಯ ಅಧಿಕಾರಗಳು

54. ಸಾಲ ಪಡೆದುಕೊಳ್ಳಲು ಅಧಿಕಾರಗಳು.- (1) ಒಂದು ಮಂಡಳಿಯು, ಸರ್ಕಾರದ ಪೂರ್ವ ಮಂಜೂರಾತಿಯೊಂದಿಗೆ, ಈ ಅಧಿನಿಯಮದ ಉದ್ದೇಶಗಳಿಗಾಗಿ ನಿಯಮಿಸಬಹುದಾದ ಅಂಥ ನಿಬಂಧನೆಗಳು ಮತ್ತು ಷರತ್ತುಗಳ ಮೇಲೆ ಸಾಲವನ್ನು ಪಡೆದುಕೊಳ್ಳಬಹುದು.

(2) ಮಂಡಳಿಯು ಭದ್ರತಾಪತ್ರಗಳನ್ನು ನೀಡಿ ಅದರ ಮೇಲೆ ಮುಕ್ತ ಮಾರುಕಟ್ಟೆಯಲ್ಲಿ ಸಾಲಗಳನ್ನು ಎತ್ತಬಹುದು ಅಥವಾ ಸರ್ಕಾರದಿಂದ ಅಥವಾ ಸರ್ಕಾರವು ಅನುಮೋದಿಸಿದ ಒಂದು ಬ್ಯಾಂಕ್‌ನಿಂದ ಸಾಲ ಪಡೆಯಬಹುದು.

55. ಮಂಡಳಿಯ ಭದ್ರತಾ ಪತ್ರಗಳು.- (1) ಮಂಡಳಿಯು, ಸರ್ಕಾರದ ಪೂರ್ವ ಮಂಜೂರಾತಿಯೊಂದಿಗೆ ಮಂಡಳಿಯ ಭದ್ರತಾಪತ್ರಗಳನ್ನು ಯಾವ ಸ್ವರೂಪದಲ್ಲಿ ನೀಡತಕ್ಕದ್ದು ಎಂಬುದನ್ನು ಮತ್ತು ಯಾವ ವಿಧಾನದಲ್ಲಿ ಮತ್ತು ಯಾವ ಷರತ್ತುಗಳಿಗೆ ಒಳಪಟ್ಟು ಅವುಗಳನ್ನು ವರ್ಗಾಯಿಸಬಹುದೆಂಬುದನ್ನು ನಿರ್ದಿಷ್ಟ ಪಡಿಸಬಹುದು.

(2) ಯಾವುದೇ ಸ್ವರೂಪದಲ್ಲಿರುವ ಮಂಡಳಿಯ ಯಾವುದೇ ಭದ್ರತಾ ಪತ್ರವನ್ನು ಹೊಂದಿರುವವನು, ಮಂಡಳಿಯು ಕಾಲಕಾಲಕ್ಕೆ ನಿರ್ಧರಿಸಬಹುದಾದಂಥ ನಿಬಂಧನೆಗಳ ಮೇಲೆ ಅವುಗಳ ವಿನಿಮಯದಲ್ಲಿ ಪಡೆಯಬಹುದು. ಮಂಡಳಿಯ ಭದ್ರತಾ ಪತ್ರವು ನಿಯಮಿಸಬಹುದಾದ ಅಂಥ ನಮೂನೆಲ್ಲಿರತಕ್ಕದ್ದು.

(3) ಮಂಡಳಿಯ ಭದ್ರತಾಪತ್ರಗಳಿಂದ ಪಡೆದ ಹಣದ ಸಂಬಂಧದಲ್ಲಿನ ದಾವೆಹೂಡುವ ಹಕ್ಕನ್ನು, ದಿನಾಂಕದ ಆದ್ಯತೆಯ ಸಂಬಂಧದಲ್ಲಿ ಪ್ರಾಶಸ್ತ್ಯ ನೀಡದೆ ತತ್ಕಾಲದಲ್ಲಿ ಅದರ ಧಾರಕರ ಮೂಲಕ ಚಲಾಯಿಸತಕ್ಕದ್ದು.

56. ಭದ್ರತಾ ಪತ್ರಗಳ ಜಂಟಿ ಅಥವಾ ಪ್ರತ್ಯೇಕ ಸಂದಾಯ ಪಡೆಯುವವರ ಹಕ್ಕು.- ಭಾರತೀಯ ಕರಾರು ಅಧಿನಿಯಮ, 1872ರ 45ನೇ ಪ್ರಕರಣದಲ್ಲಿ ಏನೇ ಒಳಗೊಂಡಿದ್ದರೂ,-

(ಎ) ಮಂಡಳಿಯ ಯಾವುದೇ ಭದ್ರತಾಪತ್ರವನ್ನು ಇಬ್ಬರು ಅಥವಾ ಹೆಚ್ಚಿನ ವ್ಯಕ್ತಿಗಳಿಗೆ ಜಂಟಿಯಾಗಿ ಸಂದಾಯಮಾಡಬಹುದಾಗಿದ್ದಾಗ ಅವರು ಅಥವಾ ಅವರಲ್ಲಿ ಯಾರಾದರೂ ಮರಣಹೊಂದಿದಲ್ಲಿ, ಮಂಡಳಿಯ ಭದ್ರತಾಪತ್ರವನ್ನು ಅಂಥ ವ್ಯಕ್ತಿಗಳ ವಾರಸುದಾರನಿಗೆ ಅಥವಾ ವಾರಸುದಾರರಿಗೆ ಸಂದಾಯಮಾಡತಕ್ಕದ್ದು ; ಮತ್ತು

(ಬಿ) ಮಂಡಳಿಯ ಯಾವುದೇ ಭದ್ರತಾಪತ್ರವನ್ನು ಇಬ್ಬರು ಅಥವಾ ಹೆಚ್ಚಿನ ವ್ಯಕ್ತಿಗಳಿಗೆ ಪ್ರತ್ಯೇಕವಾಗಿ ಸಂದಾಯಮಾಡಬಹುದಾಗಿದ್ದಾಗ, ಅವರು ಅಥವಾ ಅವರಲ್ಲಿ ಯಾರಾದರೂ ಮರಣಹೊಂದಿದಲ್ಲಿ, ಭದ್ರತಾ ಪತ್ರವನ್ನು ಅಂಥ ವ್ಯಕ್ತಿಗಳ ವಾರಸುದಾರನಿಗೆ ಅಥವಾ ವಾರಸುದಾರರಿಗೆ ಅಥವಾ ಮೃತನಾದ ವ್ಯಕ್ತಿಯ ಕಾನೂನು ಸಮ್ಮತ ಪ್ರತಿನಿಧಿಗೆ ಅಥವಾ ಅವರಲ್ಲಿ ಯಾರಿಗಾದರೂ ಸಂದಾಯ ಮಾಡತಕ್ಕದ್ದು.

57. ಒಬ್ಬರು ಅಥವಾ ಇಬ್ಬರು ಅಥವಾ ಹೆಚ್ಚುವರಿ ಜಂಟಿಧಾರಕರ ರಸೀದಿಕೊಡುವ ಅಧಿಕಾರಗಳು.- ಮಂಡಳಿಯ ಯಾವುದೇ ಭದ್ರತಾ ಪತ್ರವನ್ನು ಇಬ್ಬರು ಅಥವಾ ಹೆಚ್ಚಿನ ವ್ಯಕ್ತಿಗಳು ಜಂಟಿಯಾಗಿ ಹೊಂದಿದ್ದರೆ, ಆ ವ್ಯಕ್ತಿಗಳಲ್ಲಿ, ಯಾರಾದರೂ ಒಬ್ಬರು, ಧಾರಕದಾರರಲ್ಲಿ ಬೇರೆ ಯಾರಾದರೂ ಅದಕ್ಕೆ ವಿರುದ್ಧವಾದ ನೋಟೀಸನ್ನು ಮಂಡಳಿಗೆ ನೀಡಿದ ಹೊರತು, ಅಂಥ ಭದ್ರತಾಪತ್ರಕ್ಕೆ ಸಂಬಂಧಪಟ್ಟಂತೆ ಸಂದಾಯ ಮಾಡಲಾಗುವ ಯಾವುದೇ ಬಡ್ಡಿಗೆ ಪರಿಣಾಮಕಾರಿ ರಸೀದಿಗಳನ್ನು ನೀಡಬಹುದು.

58. ಭದ್ರತಾಪತ್ರದ ಮೇಲೆಯೇ ಮಾಡಬೇಕಾದ ಹಿಂಬರಹ.- ಹಿಂಬರಹದ ಮೂಲಕ ವರ್ಗಾಯಿಸಬಹುದಾದ ಮಂಡಳಿ ಭದ್ರತಾಪತ್ರದ ಹಿಂಬರಹವು, ವರ್ಗಾವಣೆಯ ಲಿಖಿತ ಅಧಿನಿಯಮ, 1881ರ (1881ರ ಕೇಂದ್ರ ಅಧಿನಿಯಮ 26) ಅನುಸಾರವಾಗಿ ಅದನ್ನು ಧಾರಕನು (holder inscriber) ಅಥವಾ ಗುರುತಿಸುವವ (marker) ಸಹಿ ಹಾಕಿದಾಗ ಸಿಂಧುವಾಗತಕ್ಕದ್ದು.

59. ಭದ್ರತಾ ಪತ್ರದ ಹಿಂಬರಹ ಮತ್ತು ಆ ಮೊತ್ತಕ್ಕೆ ಹೊಣೆಯಾಗಿರುವಿಕೆ.- (1) ಒಬ್ಬ ವ್ಯಕ್ತಿಯು ಮಂಡಳಿಯ ಯಾವುದೇ ಭದ್ರತಾ ಪತ್ರದ ಮೇಲೆ ತಾನು ಹಿಂಬರಹವನ್ನು ಮಾಡಿದ ಕಾರಣದಿಂದ, ಅದರಡಿಯಲ್ಲಿ ಬಾಕಿಯಿರುವ ಅಸಲು ಅಥವಾ ಬಡ್ಡಿಯಾಗಿ ಯಾವುದೇ ಹಣವನ್ನು ಪಾವತಿಸಲು ಹೊಣೆಗಾರನಾಗತಕ್ಕದ್ದು.

(2) ಮಂಡಳಿಯ ಪರವಾಗಿ, ಮಂಡಳಿಯ ಭದ್ರತಾ ಪತ್ರಗಳಿಗೆ ಸಹಿಮಾಡಲು ಅಧಿಕೃತಗೊಂಡ ವ್ಯಕ್ತಿಯು ತನ್ನ ಸಹಿಯನ್ನು ಮುದ್ರಿಸಬಹುದು, ಕೊರೆಯಚ್ಚು ಮಾಡಬಹುದು ಅಥವಾ ಕಲ್ಲಚ್ಚು ಮಾಡಬಹುದು ಅಥವಾ ಮಂಡಳಿಯ ನಿರ್ದೇಶಿಸಬಹುದಾದಂಥ ಇತರ ಯಾಂತ್ರಿಕ ಕ್ರಮದಿಂದ ಮುದ್ರಿಸಬಹುದು.

(3) ಹಾಗೆ ಮುದ್ರಿಸಲಾದ, ಕೊರೆಯಚ್ಚು, ಕಲ್ಲಚ್ಚು ಮಾಡಲಾದ ಅಥವಾ ಬೇರೆ ರೀತಿಯಲ್ಲಿ ಮುದ್ರಿಸಲಾದ ಒಂದು ಸಹಿಯು ಹಾಗೆ ಅಧಿಕೃತಗೊಂಡ ವ್ಯಕ್ತಿಯು ತನ್ನ ಸೂಕ್ತ ಕೈಬರಹದಲ್ಲಿ ಬರೆದಿದೆ ಎಂಬಂತೆ ಸಿಂಧುವಾಗಿರತಕ್ಕದ್ದು.

60. ಭದ್ರತಾ ಪತ್ರದ ಡೂಪ್ಲಿಕೇಟ್ ಪ್ರತಿಯ ನೀಡಿಕೆ.- (1) ಮಂಡಳಿಯ ಯಾವುದೇ ಭದ್ರತಾ ಪತ್ರವು ಕಳೆದು ಹೋಗಿದ್ದರೆ, ಕಳೆತನವಾಗಿದ್ದರೆ ಅಥವಾ ಪೂರ್ಣವಾಗಿ ಅಥವಾ ಭಾಗಶಃ ನಾಶವಾಗಿದ್ದರೆ ಮತ್ತು ಹಾಗೆ ಕಳೆದು ಹೋಗದಿದ್ದರೆ, ಕಳೆತನವಾಗದಿದ್ದರೆ ಅಥವಾ ನಾಶವಾಗದಿದ್ದರೆ ತನಗೆ ಅದರ ಹಣ ಸಂದಾಯವಾಗಬೇಕಾಗಿತ್ತು ಎಂದು ಕ್ಲೇಮು ಮಾಡುವ ವ್ಯಕ್ತಿಯು ಮಂಡಳಿಗೆ ಅರ್ಜಿಯನ್ನು ಸಲ್ಲಿಸುವ ಮೂಲಕ ಕಳೆದುಹೋದುದಕ್ಕೆ, ಕಳೆತನವಾದುದಕ್ಕೆ ಅಥವಾ ನಾಶ ಹೊಂದಿದ್ದಕ್ಕೆ ಸಮಾಧಾನವಾಗುವಷ್ಟು ಸಾಕ್ಷ್ಯಗಳನ್ನು ನೀಡಿ ಮತ್ತು ತನ್ನ ಕ್ಲೇಮು ನೈಜತೆಯಿಂದ ಕೂಡಿದ್ದಕ್ಕೆ ವಿನಿಯಮಗಳ ಮೂಲಕ ಉಪಬಂಧಿಸಬಹುದಾದಂಥ ಫೀಜು ಯಾವುದಾದರೂ ಇದ್ದರೆ, ಅದನ್ನು ಸಂದಾಯಮಾಡಿದ ಮೇಲೆ ಈ ಮುಂದಿನವುಗಳಿಗಾಗಿ ಮಂಡಳಿಯಿಂದ ಆದೇಶವನ್ನು ಪಡೆಯಬಹುದು,-

(ಎ) ಕಳೆದು ಹೋಗಿದೆ, ಕಳೆತನವಾಗಿದೆ ಅಥವಾ ನಾಶವಾಗಿದೆ ಎಂದು ಹೇಳಲಾದ ಭದ್ರತಾ ಪತ್ರದ ಸಂಬಂಧದಲ್ಲಿ, ಭದ್ರತಾಪತ್ರದ ಒಂದು ಡೂಪ್ಲಿಕೇಟ್ ನೀಡುವವರೆಗೂ ಬಡ್ಡಿಯ ಸಂದಾಯ; ಮತ್ತು

(ಬಿ) ಅರ್ಜಿದಾರನಿಗೆ ಸಂದಾಯವಾಗಬೇಕಾದ ಒಂದು ಡೂಪ್ಲಿಕೇಟ್ ಭದ್ರತಾ ಪತ್ರದ ನೀಡಿಕೆ.

(2) ವಿನಿಯಮಗಳ ಮೂಲಕ ನಿರ್ದಿಷ್ಟಪಡಿಸಿರುವ ರೀತಿಯಲ್ಲಿ ನಷ್ಟ, ಕಳೆತನ ಅಥವಾ ನಾಶದ ಬಗ್ಗೆ ಅಧಿಸೂಚನೆಯನ್ನು ಮಂಡಳಿಯು ನೀಡುವವರೆಗೆ (1)ನೇ ಉಪ ಪ್ರಕರಣದ ಅಡಿಯಲ್ಲಿ ಯಾವುದೇ ಆದೇಶವನ್ನು ಹೊರಡಿಸತಕ್ಕದ್ದಲ್ಲ.

(3) (1)ನೇ ಉಪಪ್ರಕರಣದ ಅಡಿಯಲ್ಲಿ ಹೊರಡಿಸಿದ ಆದೇಶಕ್ಕೆ ಸಂಬಂಧಿಸಿದ ಭದ್ರತೆಗಳ ಒಂದು ಪಟ್ಟಿಯನ್ನು ಮಂಡಳಿಯು ವಿನಿಯಮಗಳ ಮೂಲಕ ನಿರ್ದಿಷ್ಟಪಡಿಸಬಹುದಾದಂಥ ರೀತಿಯಲ್ಲಿ ಪ್ರಕಟಿಸತಕ್ಕದ್ದು.

(4) ಸಂಪೂರ್ಣವಾಗಿ ಕಳೆದುಹೋಗಿದೆ, ಕಳೆತನವಾಗಿದೆ ಅಥವಾ ನಾಶವಾಗಿದೆ ಎಂದು ಹೇಳಲಾದ ಯಾವುದೇ ಭದ್ರತಾ ಪತ್ರದ ಸಂಬಂಧದಲ್ಲಿ, ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ಮಂಡಳಿಯು ಹೊಣೆಗಾರಿಕೆಯಿಂದ ವಿಮುಕ್ತಿ ಹೊಂದುವ ಮೊದಲು, ಯಾವುದೇ ಸಮಯದಲ್ಲಿ, ಅಂಥ ಭದ್ರತಾ ಪತ್ರವು ಸಿಕ್ಕರೆ, ಈ ಪ್ರಕರಣದ ಅಡಿಯಲ್ಲಿ, ಅದರ ಸಂಬಂಧದಲ್ಲಿ ಹೊರಡಿಸಿದ ಯಾವುದೇ ಆದೇಶವು ರದ್ದಾಗತಕ್ಕದ್ದು.

61. ಪರಿವರ್ತಿತ ಮುಂತಾದ ಭದ್ರತಾ ಪತ್ರಗಳ ನೀಡಿಕೆ.- (1) ಮಂಡಳಿಯು, ತಾನು ವಿನಿಯಮಗಳ ಮೂಲಕ ನಿರ್ದಿಷ್ಟ ಪಡಿಸಬಹುದಾದಂಥ ಷರತ್ತುಗಳಿಗೆ ಒಳಪಟ್ಟು, ಮಂಡಳಿಯು ನೀಡಿದ ಅದರ ಭದ್ರತಾ ಪತ್ರ ಅಥವಾ ಪತ್ರಗಳಿಗೆ ಹಕ್ಕುಳ್ಳವನಾಗಿರುವನೆಂದು ಕ್ಲೇಮುಮಾಡಿದ ಒಬ್ಬ ವ್ಯಕ್ತಿಯ ಅರ್ಜಿಯ ಮೇಲೆ ಕ್ಲೇಮಿನ ನೈಜತೆಯ ಬಗ್ಗೆ ತೃಪ್ತಿಹೊಂದಿದ ತರುವಾಯ ಮತ್ತು ವಿನಿಯಮದ ಮೂಲಕ ತಾನು ನಿರ್ದಿಷ್ಟ ಪಡಿಸಿದಂಥ ಯಾವುದಾದರೂ ರೀತಿಯಲ್ಲಿ ಸ್ವೀಕರಿಸಿದ್ದ ಭದ್ರತಾ ಪತ್ರ ಅಥವಾ ಭದ್ರತಾ ಪತ್ರಗಳನ್ನು ಒಪ್ಪಿಸಿದ ಮೇಲೆ ಮತ್ತು ಅಂಥ ಫೀಜಿನ ಸಂದಾಯದ ಮೇಲೆ ಭದ್ರತಾಪತ್ರವನ್ನು ಅಥವಾ ಭದ್ರತಾ ಪತ್ರಗಳನ್ನು ಪರಿವರ್ತಿಸಬಹುದು, ಒಟ್ಟುಗೂಡಿಸಬಹುದು ಅಥವಾ ಉಪ ವಿಭಾಗಿಸಬಹುದು ಮತ್ತು ತದನುಸಾರವಾಗಿ ಒಂದು ಹೊಸ ಭದ್ರತಾ ಪತ್ರ ಅಥವಾ ಭದ್ರತಾ ಪತ್ರಗಳನ್ನು ಅರ್ಜಿದಾರನಿಗೆ ನೀಡಬಹುದು.

(2) (1)ನೇ ಉಪಪ್ರಕರಣದಲ್ಲಿ ಉಲ್ಲೇಖಿಸಲಾದ ಪರಿವರ್ತನೆ, ಒಟ್ಟು ಗೂಡಿಸುವುದು ಅಥವಾ ಉಪವಿಭಾಗಿಸುವುದು, ಒಂದೇ ವರ್ಗದ ಅಥವಾ ವಿವಿಧ ವರ್ಗಗಳ ಭದ್ರತಾ ಪತ್ರ ಅಥವಾ ಭದ್ರತಾಪತ್ರಗಳಿಗಾಗಿ ಅಥವಾ ಒಂದೇ ಅಥವಾ ವಿವಿಧ ಬಗೆಯ ಸಾಲಗಳಾಗಿ ಇರಬಹುದು.

62. ಕೆಲವು ಪ್ರಕರಣಗಳಲ್ಲಿ ತೀರಿಕೆ (discharge).- ಭಾರತೀಯ ಕಾಲಪರಿಮಿತಿ ಅಧಿನಿಯಮ, 1963ರಲ್ಲಿ ಏನೇ ಒಳಗೊಂಡಿದ್ದರೂ,-

(i) ಸಂದಾಯವು ನಿಗದಿಯಾದ ದಿನಾಂಕದಂದು ಅಥವಾ ದಿನಾಂಕದ ತರುವಾಯ, ಭದ್ರತಾ ಪತ್ರದ ಮೇಲೆ ಬಾಕಿ ಇರುವ ಮೊಬಲಗನ್ನು ಸಂದಾಯ ಮಾಡಿದ ಮೇಲೆ, ಅಥವಾ

(ii) 60ನೇ ಪ್ರಕರಣದ ಅಡಿಯಲ್ಲಿ ಒಂದು ಡೂಪ್ಲಿಕೇಟ್ ಭದ್ರತಾಪತ್ರವನ್ನು ನೀಡಿದಾಗ, ಅಥವಾ

(iii) 61ನೇ ಪ್ರಕರಣದ ಅಡಿಯಲ್ಲಿ, ಪರಿವರ್ತನೆ, ಒಟ್ಟುಗೂಡಿಸುವಿಕೆ ಅಥವಾ ಉಪ ವಿಭಾಗಿಸುವುದನ್ನು ಮಾಡಿದ ಮೇಲೆ ಒಂದು ಹೊಸ ಭದ್ರತಾ ಪತ್ರ ಅಥವಾ ಭದ್ರತಾಪತ್ರಗಳನ್ನು ನೀಡಲಾದಾಗ,-

(ಎ) ಸಂದಾಯ ಮಾಡಿದ ಪ್ರಕರಣದಲ್ಲಿ, ಸಂದಾಯವು ಬಾಕಿಯಾದ ದಿನಾಂಕದಿಂದ ಆರು ವರ್ಷಗಳು ಗತಿಸಿದ ತರುವಾಯ;

(ಬಿ) ಡೂಪ್ಲಿಕೇಟ್ ಭದ್ರತಾ ಪತ್ರದ ಪ್ರಕರಣದಲ್ಲಿ, 60ನೇ ಪ್ರಕರಣದ (3)ನೇ ಉಪಪ್ರಕರಣದ ಅಡಿಯಲ್ಲಿ ಅದರಲ್ಲಿ ಭದ್ರತಾ ಪತ್ರವನ್ನು ಮೊದಲು ನಮೂದಿಸಿದ ಪಟ್ಟಿಯು ಪ್ರಕಟಗೊಂಡ ದಿನಾಂಕದಿಂದ ಅಥವಾ ಮೂಲ ಭದ್ರತಾ ಪತ್ರದ ಮೇಲೆ ಬಡ್ಡಿಯ ಕೊನೆಯ ಸಂದಾಯದ ದಿನಾಂಕದಿಂದ, ಇವುಗಳಲ್ಲಿ ಯಾವುದು ಅನಂತರವೋ ಆ ದಿನಾಂಕದಿಂದ ಆರು ವರ್ಷಗಳು ಗತಿಸಿದ ತರುವಾಯ;

(ಸಿ) ಪರಿವರ್ತನೆ, ಒಟ್ಟುಗೂಡಿಸುವಿಕೆ ಅಥವಾ ಉಪವಿಭಾಗ ಮಾಡುವುದರ ಮೇಲೆ ನೀಡಲಾದ ಒಂದು ಹೊಸಭದ್ರತಾ ಪತ್ರದ ಪ್ರಕರಣದಲ್ಲಿ ಅದನ್ನು ನೀಡಿದ ದಿನಾಂಕದಿಂದ ಆರು ವರ್ಷಗಳು ಗತಿಸಿದ ತರುವಾಯ,

- ಹಾಗೆ ಸಂದಾಯ ಮಾಡಲಾದ ಭದ್ರತಾಪತ್ರ ಅಥವಾ ಭದ್ರತಾಪತ್ರಗಳ ಸಂಬಂಧದಲ್ಲಿ ಅಥವಾ ಯಾವುದರ ಬದಲಾಗಿ ಡೂಪ್ಲಿಕೇಟ್ ಪತ್ರ ನೀಡಲಾಗಿದೆಯೋ ಅಥವಾ ಹೊಸ ಭದ್ರತಾಪತ್ರ ಅಥವಾ ಪತ್ರಗಳನ್ನು ನೀಡಲಾಗಿದೆಯೋ ಆ ಭದ್ರತಾಪತ್ರಗಳ ಸಂಬಂಧದಲ್ಲಿ ಮಂಡಳಿಯು ಎಲ್ಲಾ ಹೊಣೆಗಾರಿಕೆಗಳಿಂದ ಮುಕ್ತವಾಗತಕ್ಕದ್ದು.

63. ಮಂಡಳಿಯು ತೆಗೆದುಕೊಂಡ ಸಾಲಗಳಿಗಾಗಿ ಭದ್ರತಾಪತ್ರ.- ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯಿಂದ ಎತ್ತಲಾದ ಎಲ್ಲಾ ಸಾಲಗಳು, ಈ ಮುಂದಿನವುಗಳ ಮೇಲೆ ಮೊದಲು ಹೊಣೆಯಾಗತಕ್ಕದ್ದು, ಎಂದರೆ:-

(1) ಈ ಮುಂದಿನವುಗಳನ್ನು ಹೊರತುಪಡಿಸಿ, ಮಂಡಳಿಯಲ್ಲಿ ನಿಹಿತವಾಗಿರುವ ಸ್ವತ್ತು ಅಥವಾ ಇನ್ನು ಮುಂದೆ ಸಾಲಗಳು ಚಾಲ್ತಿಯಲ್ಲಿರುವಾಗ ನಿಹಿತಗೊಳ್ಳಬಹುದಾದ ಸ್ವತ್ತು.-

(i) ಮಂಡಳಿಯು ಪ್ರತ್ಯೇಕವಾಗಿರಿಸಿದ ಯಾವುದೇ ಮೊಬಲಗು,-

(ಎ) ಯಾವುದೇ ಸಾಲವನ್ನು ಸಂದಾಯಮಾಡುವ ಉದ್ದೇಶಕ್ಕಾಗಿ ಋಣತೀರಿಕೆ ನಿಧಿ ಎಂಬುದಾಗಿ ; ಅಥವಾ

(ಬಿ) ಅದರ ಉದ್ಯೋಗಿಗಳಿಗೆ ನಿವೃತ್ತಿ ವೇತನದ ಸಂದಾಯಕ್ಕಾಗಿ ; ಅಥವಾ

(ii) ಮಂಡಳಿಯು ಸ್ಥಾಪಿಸಿರುವ ಭವಿಷ್ಯನಿಧಿ ಅಥವಾ ನಿವೃತ್ತಿ ವೇತನ ನಿಧಿ;

(2) ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯು ವಿಧಿಸುವ ದರಗಳು.

64. ಮಂಡಳಿಗಾಗಿ ಮಾಡಿದ ಸಾಲಗಳ ಸಂಬಂಧದಲ್ಲಿ ಸರ್ಕಾರಕ್ಕೆ ಇರುವ ಪರಿಹಾರೋಪಾಯಗಳು.- ಸರ್ಕಾರವು, ತಾನು ಮಂಡಳಿಗಾಗಿ ಮಾಡಿದ ಸಾಲಗಳ ಸಂಬಂಧದಲ್ಲಿ, ಮಂಡಳಿಯು ನೀಡಿದ ಭದ್ರತಾ ಪತ್ರಗಳ ಧಾರಕನಿಗಿರುವ ಪರಿಹಾರೋಪಾಯಗಳನ್ನೇ ಹೊಂದಿರತಕ್ಕದ್ದು ಮತ್ತು ಸರ್ಕಾರವು ಅಂಥ ಸಾಲಗಳ ಸಂಬಂಧದಲ್ಲಿ ಅಂಥ ಮಂಡಳಿಯ ಭದ್ರತಾ ಪತ್ರದ ಧಾರಕರಿಗಿಂತ ಯಾವುದೇ ಆದ್ಯತೆಯ ಅಥವಾ ಹೆಚ್ಚಿನ ಹಕ್ಕನ್ನು ಹೊಂದಿರುವುದಾಗಿ ಭಾವಿಸತಕ್ಕದ್ದಲ್ಲ;

ಪರಂತು, ಗೊತ್ತುಪಡಿಸಿದ ದಿನಾಂಕಕ್ಕೆ ಮೊದಲು ಮಾಡಿದ ಅಂಥ ಯಾವುದೇ ಸಾಲದ ನಿಬಂಧನೆಗಳು, ಮಂಡಳಿಯಿಂದ ಮರುಸಂದಾಯದ ವಿಷಯಗಳಲ್ಲಿ ಆ ಸಾಲವು ಇತರ ಎಲ್ಲಾ ಸಾಲಗಳ ಮೇಲೆ ಆದ್ಯತೆ ಹೊಂದಿರತಕ್ಕದ್ದೆಂದು ಸ್ಪಷ್ಟವಾಗಿ ಉಪಬಂಧಿಸಿದಂಥ ಸಾಲಗಳ ಆದ್ಯತೆ ಹೊಂದಿರತಕ್ಕದ್ದು.

65. ನಿಗದಿತ ದಿನಾಂಕಕ್ಕೆ ಮೊದಲು ಸಾಲಗಳ ಮರುಸಂದಾಯಕ್ಕೆ ಮಂಡಳಿಯ ಅಧಿಕಾರ.- ಮಂಡಳಿಯು, ಸರ್ಕಾರದ ಪೂರ್ವಮಂಜೂರಾತಿಯೊಂದಿಗೆ, ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ತನಗೆ ಬರಬಹುದಾದ ಹಣದಲ್ಲಿನ ಯಾವುದೇ ಮೊಬಲಗನ್ನು ಮತ್ತು ಮಂಡಳಿಯ ಭದ್ರತಾ ಪತ್ರಗಳನ್ನು ಹೊಂದಿರುವ ಇತರ ಧಾರಕರ ಭದ್ರತಾ ಪತ್ರಕ್ಕೆ ಪ್ರತಿಕೂಲವಾಗದಂತೆ ವಿನಿಯೋಗಿಸ ಬಹುದಾದಂಥ ಮೊಬಲಗನ್ನು ಸರ್ಕಾರಕ್ಕೆ ಮರು ಸಂದಾಯ ಮಾಡುವಲ್ಲಿ, ಯಾವುದೇ ಸಾಲದ ಅಸಲಿಗೆ ಸಂಬಂಧ ಪಟ್ಟಂತೆ ಯಾವುದೇ ಮೊಬಲಗು ಬಾಕಿ ಉಳಿದಿದ್ದರೆ, ಅದನ್ನು ಮರುಸಂದಾಯ ಮಾಡಲು ಗೊತ್ತುಪಡಿಸಿದ ಸಮಯವು ಬರದಿದ್ದರೂ ವಿನಿಯೋಗಿಸಬಹುದು:

ಪರಂತು, ಹತ್ತು ಸಾವಿರ ರೂಪಾಯಿಗಳಿಗಿಂತ ಕಡಿಮೆಯ ಯಾವುದೇ ಮೊತ್ತವನ್ನು ಮರುಸಂದಾಯ ಮಾಡತಕ್ಕದ್ದಲ್ಲ ಮತ್ತು ಅಂಥ ಮರು ಸಂದಾಯ ಮಾಡಿದಾಗ, ಅದರ ಮುಂದಿನ ಪ್ರತಿಯೊಂದು ಕಂತಿನ ಬಡ್ಡಿಯ ಮೊಬಲಗನ್ನು ಬಾಕಿ ಉಳಿದಿರುವ ಅಸಲಿನ ಮೇಲಿನ ಬಡ್ಡಿಗೆ ಸರಿಯಾಗಿರುವಂತೆ ಹೊಂದಾಣಿಕೆ ಮಾಡತಕ್ಕದ್ದು.

66. ಋಣತೀರಿಕೆ ನಿಧಿಯ ಸ್ಥಾಪನೆ.- (1) ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯಿಂದ ಎತ್ತಲಾದ ಸಾಲಕ್ಕೆ ಸಂಬಂಧಪಟ್ಟಂತೆ, ಸಾಲದ ದಿನಾಂಕದಿಂದ ಒಂದು ವರ್ಷ ಮುಕ್ತಾಯಗೊಳ್ಳುವುದಕ್ಕೆ ಮೊದಲು ಮರು ಸಂದಾಯ ಮಾಡಬೇಕಾಗಿಲ್ಲದಿರುವಾಗ, ಸರ್ಕಾರವು ಲಿಖಿತದಲ್ಲಿ ಆದೇಶಿಸುವ ಮೂಲಕ ಹಾಗೆ ನಿರ್ದೇಶಿಸಿದರೆ, ಸರ್ಕಾರದ ಪೂರ್ವಾನುಮೋದನೆಯನ್ನು ಪಡೆದಹೊರತು, ಯಾವುದೇ ಸಂದರ್ಭದಲ್ಲಿ ಇಪ್ಪತ್ತೈದು ವರ್ಷಗಳನ್ನು ಮೀರದ ಅವಧಿಯೊಳಗೆ ಸಾಲವನ್ನು ತೀರಿಸಲು ಸಾಕಷ್ಟು ಮೊಬಲಗನ್ನು ಮಂಡಳಿಯು ತನ್ನ ಆದಾಯದಲ್ಲಿ ಅರ್ಧವಾರ್ಷಿಕವಾಗಿ ಋಣತೀರಿಕೆ ನಿಧಿಯಾಗಿ ಪ್ರತ್ಯೇಕವಾಗಿ ಇಡತಕ್ಕದ್ದು. ಆದರೆ, ಯಾವುದೇ ಸಂದರ್ಭದಲ್ಲಿ ಗರಿಷ್ಠ ಅವಧಿಯು ನಲವತ್ತು ವರ್ಷಗಳನ್ನು ಮೀರತಕ್ಕದ್ದಲ್ಲ;

ಪರಂತು, ಕೇಂದ್ರ ಸರ್ಕಾರ ಅಥವಾ ಯಾವುದೇ ಇತರ ರಾಜ್ಯ ಸರ್ಕಾರದಿಂದ ಮಂಡಳಿಯು ತೆಗೆದುಕೊಂಡ ಸಾಲಗಳ ಸಂದರ್ಭದಲ್ಲಿ, ಅದಕ್ಕಾಗಿ ಯಾವುದೇ ಷರತ್ತು ಇಲ್ಲದಿರುವಾಗ, ಋಣತೀರಿಕೆ ನಿಧಿಯನ್ನು ಸ್ಥಾಪಿಸುವ ಅಗತ್ಯವಿಲ್ಲ.

(2) ಯಾವುದೇ ಋಣತೀರಿಕೆ ನಿಧಿಯು, ಗೊತ್ತುಪಡಿಸಿದ ದಿನಕ್ಕೆ ಮೊದಲು, ಅದರಿಂದ ಎತ್ತಲಾದ ಸಾಲದ ಸಂಬಂಧದಲ್ಲಿ ಯಾವುದೇ ಪ್ರಾಧಿಕಾರದಿಂದ ಸ್ಥಾಪಿತವಾಗಿದ್ದರೆ, ಆ ಸಾಲಕ್ಕೆ, ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯು ಹೊಣೆಯಾಗಿದ್ದರೆ, ಆ ಪ್ರಾಧಿಕಾರದಿಂದ ಹಾಗೆ ಸ್ಥಾಪಿಸಲಾದ ಋಣತೀರಿಕೆ ನಿಧಿಯು ಈ ಪ್ರಕರಣದ ಅಡಿಯಲ್ಲಿ ಮಂಡಳಿಯಿಂದ ಸ್ಥಾಪಿತವಾಗಿದ್ದು ಎಂದು ಭಾವಿಸ ತಕ್ಕದ್ದು.

67. ಋಣತೀರಿಕೆ ನಿಧಿಯ ಹೂಡಿಕೆ ಮತ್ತು ವಿನಿಯೋಗ.- (1) 66ನೇ ಪ್ರಕರಣದ (1)ನೇ ಉಪ ಪ್ರಕರಣದ ಅಡಿಯಲ್ಲಿ ಮಂಡಳಿಯಿಂದ ಹಾಗೆ ಪ್ರತ್ಯೇಕವಾಗಿಡಲಾದ ಮೊಬಲಗನ್ನು ಮತ್ತು ಆ ಪ್ರಕರಣದ (2)ನೇ ಉಪಪ್ರಕರಣದಲ್ಲಿ ಉಲ್ಲೇಖಿಸಲಾದ ಯಾವುದೇ ಋಣತೀರಿಕೆ ನಿಧಿಯ ಒಂದು ಭಾಗವಾಗುವ ಮೊತ್ತವನ್ನು ಸಾರ್ವಜನಿಕ ಭದ್ರತಾಪತ್ರದಲ್ಲಿ ಅಥವಾ ಆ ಸಂಬಂಧದಲ್ಲಿ ಸರ್ಕಾರವು ಅನುಮೋದಿಸಬಹುದಾದ ಅಂಥ ಇತರೆ ಭದ್ರತಾಪತ್ರಗಳಲ್ಲಿ ಹೂಡತಕ್ಕದ್ದು ಮತ್ತು ಈ ಅಧಿನಿಯಮದ ಉದ್ದೇಶಗಳಿಗಾಗಿ ನ್ಯಾಸವಾಗಿ ಮಂಡಳಿಯು ಹೊಂದಿರತಕ್ಕದ್ದು.

(2) ಮಂಡಳಿಯು, ಋಣತೀರಿಕೆ ನಿಧಿಯಲ್ಲಿ, ಒಟ್ಟುಗೂಡಿಸಲಾದ ಮೊಬಲಗಿನ ಪೂರ್ಣ ಅಥವಾ ಯಾವುದೇ ಭಾಗದ ನಿಧಿಯನ್ನು ಯಾವುದರ ಮರು ಸಂದಾಯಕ್ಕಾಗಿ ಸ್ಥಾಪಿಸಲಾಗಿದೆಯೋ ಅದರ ತೀರಿಕೆಗಾಗಿ ಹಣವನ್ನು ವಿನಿಯೋಗಿಸಬಹುದು:

ಪರಂತು, ಅದು, ಹಾಗೆ ವಿನಿಯೋಗಿಸಿದ ಋಣತೀರಿಕೆ ನಿಧಿಯು ಅಥವಾ ಋಣತೀರಿಕೆ ನಿಧಿಯ ಒಂದು ಭಾಗವು ಗಳಿಸಬಹುದಾಗಿದ್ದ ಬಡ್ಡಿಗೇ ಸಮನಾದ ಮೊತ್ತವನ್ನು, ಸಾಲ ತೆಗೆದುಕೊಂಡ ಪೂರ್ಣಹಣವು ತೀರಿಕೆಯಾಗುವವರೆಗೆ ಪ್ರತಿ ವರ್ಷ ನಿಧಿಯಲ್ಲಿ ಸಂದಾಯಮಾಡುವುದು ಮತ್ತು ಸೇರಿಸಿಕೊಂಡು ಹೋಗುವುದು.

68. ಋಣತೀರಿಕೆ ನಿಧಿಯ ಪರಿಕ್ಷೆ.- (1) ಯಾವುದೇ ಸಾಲದ ಸಮಾಪನಕ್ಕಾಗಿ ಸ್ಥಾಪಿಸಲಾದ ಒಂದು ಋಣತೀರಿಕೆ ನಿಧಿಯು, ಈ ಸಂಬಂಧದಲ್ಲಿ, ಸರ್ಕಾರದಿಂದ ನೇಮಕಗೊಳ್ಳಬಹುದಾದ ಅಂಥ ವ್ಯಕ್ತಿಯಿಂದ ವಾರ್ಷಿಕ ಪರಿಕ್ಷೆಗೆ ಒಳಪಡತಕ್ಕದ್ದು ಮತ್ತು ಹಾಗೆ ನೇಮಕಗೊಂಡ ವ್ಯಕ್ತಿಯು, ನಿಧಿಯ ಜಮೆಯಲ್ಲಿರುವ ನಗದು ಮತ್ತು ಭದ್ರತಾಪತ್ರಗಳ ಪ್ರಸಕ್ತ ಮಾರುಕಟ್ಟೆ ಮೌಲ್ಯವು ಹೂಡಿಕೆಯನ್ನು ನಿಯತವಾಗಿ ಮಾಡಲಾಗಿದ್ದರೆ ಮತ್ತು ಮೂಲ ಅಂದಾಜಿನಂತೆ ಬಡ್ಡಿಯ ದರವನ್ನು ಅದರ ಮೇಲೆ ಪಡೆಯಲಾಗಿದ್ದರೆ, ಅವುಗಳನ್ನು ಸೇರಿಸಲಾದ ಮೊಬಲಗಿಗೆ ವಾಸ್ತವವಾಗಿ ಸಮಾನವಾಗಿವೆ ಎಂಬುದನ್ನು ಖಚಿತಪಡಿಸಿಕೊಳ್ಳತಕ್ಕದ್ದು.

(2) ಮಂಡಳಿಯು, ನಿಧಿಯ ವಾರ್ಷಿಕ ಪರಿಶೀಲನೆಯನ್ನು ನಡೆಸಲು (1)ನೇ ಉಪ ಪ್ರಕರಣದ ಅಡಿಯಲ್ಲಿ ನೇಮಕಗೊಂಡ ವ್ಯಕ್ತಿಯು, ಕೊರತೆಯುಂಟಾಗಿದೆ ಎಂದು ಪ್ರಮಾಣೀಕರಿಸಿದ ಯಾವುದೇ ಮೊಬಲಗನ್ನು ಕ್ರಮಕ್ರಮವಾಗಿ ಮರುಹೊಂದಾಣಿಕೆಗೆ ಸರ್ಕಾರವು ನಿರ್ದಿಷ್ಟವಾಗಿ ಮಂಜೂರಾತಿ ನೀಡಿದ್ದ ಹೊರತು ಋಣತೀರಿಕೆ ನಿಧಿಯಲ್ಲಿ ತಕ್ಷಣ ಸಂದಾಯಮಾಡತಕ್ಕದ್ದು.

(3) ಋಣತೀರಿಕೆ ನಿಧಿಯ ಜಮೆಯಲ್ಲಿರುವ ಭದ್ರತಾಪತ್ರಗಳ ನಗದು ಮತ್ತು ಪ್ರಸಕ್ತ ಮಾರುಕಟ್ಟೆ ಮೌಲ್ಯವು, ಮೊಬಲಗಿಗಿಂತ ಹೆಚ್ಚುವರಿಯಾಗಿದ್ದಲ್ಲಿ (1)ನೇ ಉಪ ಪ್ರಕರಣದ ಅಡಿಯಲ್ಲಿ ನೇಮಕಗೊಂಡ ವ್ಯಕ್ತಿಯು ಹೆಚ್ಚುವರಿಯಾದ ಮೊಬಲಗನ್ನು ಪ್ರಮಾಣೀಕರಿಸತಕ್ಕದ್ದು ಮತ್ತು ಮಂಡಳಿಯು, ಸರ್ಕಾರದ ಪೂರ್ವ ಮಂಜೂರಾತಿಯೊಂದಿಗೆ, 66ನೇ ಪ್ರಕರಣದ ಅಡಿಯಲ್ಲಿ ಅಗತ್ಯವಿರುವ ಋಣತೀರಿಕೆ ನಿಧಿಗೆ ಅರ್ಧ ವಾರ್ಷಿಕ ವಂತಿಕೆಗಳನ್ನು ಇಳಿಸಬಹುದು ಅಥವಾ ನಿಲ್ಲಿಸಬಹುದು.

69. ಅಲ್ಪಾವಧಿ ಬಿಲ್ಲುಗಳ ಮೇಲೆ ಸಾಲವನ್ನು ಪಡೆಯಲು ಮಂಡಳಿಯ ಅಧಿಕಾರ.- ಈ ಅಧಿನಿಯಮದಲ್ಲಿ ಏನೇ ಇದ್ದರೂ, ಸ್ಥಳೀಯ ಪ್ರಾಧಿಕಾರಗಳ ಸಾಲಗಳ ಅಧಿನಿಯಮ, 1914 ರಡಿಯಲ್ಲಿ (1914ರ ಕೇಂದ್ರ ಅಧಿನಿಯಮ 9) ಸಾಲವನ್ನು ಪಡೆಯಲು ಮಂಡಳಿಗೆ ಇರುವ ಅಧಿಕಾರಕ್ಕೆ ಬಾಧಿತವಾಗತಕ್ಕದ್ದಲ್ಲ.

70. ತಾತ್ಕಾಲಿಕ ಸಾಲಗಳು ಅಥವಾ ಓವರ್‌ಡ್ರಾಫ್ಟ್‌ಗಳನ್ನು ತೆಗೆದುಕೊಳ್ಳಲು ಮಂಡಳಿಯ ಅಧಿಕಾರಗಳು.- ಈ ಅಧಿನಿಯಮದಲ್ಲಿ ಏನೇ ಒಳಗೊಂಡಿದ್ದರೂ, ಮಂಡಳಿಯು,-

(1) ತನ್ನ ಭದ್ರತಾ ಪತ್ರಗಳನ್ನು ಮೀಸಲು ನಿಧಿಗಳಲ್ಲಿ ಇಡುವ ಮೂಲಕ ಅಥವಾ ಮಂಡಳಿಯು ತನ್ನ ಬ್ಯಾಂಕುಗಳ ನಿಶ್ಚಿತ ಠೇವಣಿಯ ಭದ್ರತೆಯ ಮೇಲೆ ತಾತ್ಕಾಲಿಕ ಓವರ್‌ಡ್ರಾಫ್ಟ್ ಮೂಲಕ ಅಥವಾ ಅನ್ಯಥಾ ಹಣವನ್ನು ಸಾಲವಾಗಿ ಪಡೆಯಬಹುದು;

(ii) ಸರ್ಕಾರದ ಪೂರ್ವಮಂಜೂರಾತಿ ಇಲ್ಲದೆ ತನ್ನ ಪ್ರಸಕ್ತ ಆಸ್ತಿಗಳನ್ನು ಒತ್ತೆ ಇಡುವುದರ ಮೇಲೆ ಅಥವಾ ಆಧಾರ ಮಾಡುವುದರ ಮೇಲೆ ಅಂಥ ಬ್ಯಾಂಕುಗಳಿಂದ ಮುಂಗಡವನ್ನು ಪಡೆಯಬಹುದು:

ಪರಂತು, ಅಂಥ ತಾತ್ಕಾಲಿಕ ಓವರ್‌ಡ್ರಾಫ್ಟ್ ಅಥವಾ ಇತರ ಸಾಲಗಳು,-

(ಎ) ಯಾವುದೇ ಸಮಯದಲ್ಲೂ ಆರು ತಿಂಗಳಿಗಿಂತ ಹೆಚ್ಚಿನ ಚಲಾವಣೆಯಲ್ಲಿರತಕ್ಕದ್ದಲ್ಲ ;

(ಬಿ) ಯಾವುದೇ ವರ್ಷದಲ್ಲಿ ಯಾವುದೇ ಸಮಯದಲ್ಲಿ ಅಂಥ ಓವರ್‌ಡ್ರಾಫ್ಟ್‌ಗಳ ಅಥವಾ ಇತರ ಸಾಲಗಳ ಮೊಬಲಗು ಐವತ್ತು ಲಕ್ಷ ರೂಪಾಯಿಗಳನ್ನು ಮೀರದಂತೆ, ಈ ಸಂಬಂಧದಲ್ಲಿ ಸರ್ಕಾರವು ನಿಗದಿಪಡಿಸಬಹುದಾದ ಮೊಬಲಗನ್ನು ಮೀರಿದರೆ, ಸರ್ಕಾರದ ಪೂರ್ವ ಮಂಜೂರಾತಿಯಿಲ್ಲದೇ ತೆಗೆದುಕೊಳ್ಳತಕ್ಕದ್ದಲ್ಲ;

ಮತ್ತು ಪರಂತು, ಓವರ್‌ಡ್ರಾಫ್ಟ್ ಅಥವಾ ಬೇರೆ ರೀತಿಯಲ್ಲಿ ಸಾಲಪಡೆಯಲಾದ ಎಲ್ಲಾ ಹಣವನ್ನು ಈ ಅಧಿನಿಯಮದ ಉದ್ದೇಶಗಳಿಗಾಗಿ ವೆಚ್ಚಮಾಡತಕ್ಕದ್ದು.

71. ಪುನರ್‌ನಿರ್ಮಾಣ ಮತ್ತು ಅಭಿವೃದ್ಧಿಗಾಗಿ ಅಂತರರಾಷ್ಟ್ರೀಯ ಬ್ಯಾಂಕಿನಿಂದ ಅಥವಾ ಇತರ ವಿದೇಶಿ ಸಂಸ್ಥೆಗಳಿಂದ ಹಣವನ್ನು ಸಾಲ ಪಡೆಯಲು ಮಂಡಳಿಗೆ ಅಧಿಕಾರ.- ಈ ಅಧಿನಿಯಮದಲ್ಲಿ ಏನೇ ಒಳಗೊಂಡಿದ್ದರೂ, ಆದರೆ ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿಗೊಳಪಟ್ಟು, ಮಂಡಳಿಯು ಸರ್ಕಾರದ ಪೂರ್ವಮಂಜೂರಾತಿಯೊಂದಿಗೆ ಮತ್ತು ಸರ್ಕಾರವು ಅನುಮೋದಿಸಿದ ಯಾವುದೇ ನಿಬಂಧನೆಗಳು ಮತ್ತು ಷರತ್ತುಗಳ ಮೇಲೆ, ಈ ಅಧಿನಿಯಮದ ಉದ್ದೇಶಕ್ಕಾಗಿ, ಪುನರ್‌ ನಿರ್ಮಾಣಕ್ಕಾಗಿ ಮತ್ತು ಅಭಿವೃದ್ಧಿಗಾಗಿ ಯಾವುದೇ ಅಂತರರಾಷ್ಟ್ರೀಯ ಬ್ಯಾಂಕಿನಿಂದ ಅಥವಾ ಯಾವುದೇ ಬ್ಯಾಂಕಿನಿಂದ ಅಥವಾ ಭಾರತದ ಹೊರಗಿನ ಯಾವುದೇ ದೇಶದ ಸಂಸ್ಥೆಯಿಂದ ಯಾವುದೇ ಕರೆನ್ಸಿ ಅಥವಾ ಕರೆನ್ಸಿಗಳಲ್ಲಿ ಸಾಲವನ್ನು ಪಡೆಯಬಹುದು ಮತ್ತು ಈ ಅಧ್ಯಾಯದ ಯಾವ ಉಪಬಂಧವೂ ಅಥವಾ ಯಾವುದೇ ಅಂಥ ಸಾಲದ ಸಂಬಂಧದಲ್ಲಿ ಸಾಲದ ನಿಬಂಧನೆಗಳು ಮತ್ತು ಷರತ್ತುಗಳಿಗೆ ಅಥವಾ ಸರ್ಕಾರದಿಂದ ಅದರ ಅನುಮೋದನೆಯ ಬಗ್ಗೆ ಅನ್ಯಥಾ ಉಪಬಂಧಿಸಿದ ಹೊರತು ಅನ್ವಯವಾಗತಕ್ಕದ್ದಲ್ಲ.

ಅಧ್ಯಾಯ - VIII

ಆದಾಯ ಮತ್ತು ವೆಚ್ಚ

72. ಮಂಡಳಿಯ ಸಾಮಾನ್ಯ ನಿಧಿ.- ಮಂಡಳಿಯು, ಮಂಡಳಿಯ ಸಾಮಾನ್ಯ ನಿಧಿ ಎಂದು ಕರೆಯಲ್ಪಡುವ ತನ್ನದೇ ಒಂದು ನಿಧಿಯನ್ನು ಹೊಂದಿರುವುದು ಮತ್ತು ನಿರ್ವಹಿಸುವುದು ಮತ್ತು ಅದಕ್ಕೆ, ಸರ್ಕಾರದ ದ್ರವ್ಯ ಸಹಾಯಗಳಿಂದ, ಸಾಲಗಳಿಂದ ಮತ್ತು ಮುಂಗಡಗಳು ಒಳಗೊಂಡಂತೆ ಎಲ್ಲಾ ಅನುದಾನಗಳು ಮತ್ತು ಅವುಗಳ ಸಂಪರ್ಕಗಳ ಮತ್ತು ಬಂದರುಗಳ ಸಂರಕ್ಷಕನಾಗಿ ಅಥವಾ ಭಾರತದ ಬಂದರುಗಳ ಅಧಿನಿಯಮ, 1908ರ 36ನೇ ಪ್ರಕರಣದಡಿಯಲ್ಲಿ ನೇಮಕಗೊಂಡ ನಿಕಾಯವಾಗಿ, ಸ್ವೀಕರಿಸಲಾದ ಎಲ್ಲಾ ಹಣವನ್ನು, ಜಮಾ ಮಾಡತಕ್ಕದ್ದು.

73. ಸಾಮಾನ್ಯ ಲೆಕ್ಕ ಪತ್ರದಲ್ಲಿ ಹಣದ ವಿನಿಯೋಗ.- (1) 72ನೇ ಪ್ರಕರಣದ ಅಡಿಯಲ್ಲಿ ಸಾಮಾನ್ಯ ಲೆಕ್ಕಕ್ಕೆ ಜಮಾ ಮಾಡಿದ ಹಣವನ್ನು ಈ ಮುಂದಿನ ಚಾರ್ಜುಗಳಿಗೆ ಸಂದಾಯ ಮಾಡಲು ಮಂಡಳಿಯು ವಿನಿಯೋಗಿಸತಕ್ಕದ್ದು, ಎಂದರೆ:-

(ಎ) ಮಂಡಳಿಯು ಪಡೆದಿರುವ ಅಥವಾ ಪಡೆಯಬಹುದಾದ ಸಾಲದ ಸಂಬಂಧದಲ್ಲಿ ಬಾಕಿ ಇರುವ ಅಸಲಿನ ಕಂತುಗಳಿಗಾಗಿ ಮತ್ತು ಬಡ್ಡಿಗಾಗಿ ಅಥವಾ ಅಂಥ ಸಾಲಕ್ಕಾಗಿ ಸ್ಥಾಪಿಸಲಾದ ಋಣ ತೀರಿಕೆಯ ನಿಧಿಗೆ ಮಂಡಳಿಯು ಹೊಣೆಯಾಗಿರುವಂಥ ಮರುಸಂದಾಯಕ್ಕಾಗಿ ಮತ್ತು ಸಂದಾಯಕ್ಕಾಗಿ ;

(ಬಿ) ಸಂಬಳ, ಶುಲ್ಕ, ಪರಿಶ್ರಮಧನ, ಭತ್ಯೆಗಳು, ನಿವೃತ್ತಿ ವೇತನಗಳು, ಉಪದಾನಗಳು, ಪರಿಹಾರ ಭತ್ಯೆಗಳು, ಅಥವಾ

(i) ಅಧ್ಯಕ್ಷರು, ಮತ್ತು ಮಂಡಳಿಯ ಇತರ ಸದಸ್ಯರಿಗೆ;

(ii) ಮಂಡಳಿಯ ನೌಕರರಿಗೆ; ಮತ್ತು

(iii) ಅಂಥ ನೌಕರರ ಜೀವಂತ ಉತ್ತರಾಧಿಕಾರಿಗಳು, ಯಾರಾದರೂ ಇದ್ದರೆ, ಅವರಿಗೆ,

- ಬಾಕಿ ಇರುವ ಇತರೆ ಹಣಕ್ಕಾಗಿ ;

(ಸಿ) ಕೇಂದ್ರ ಸರ್ಕಾರ ಅಥವಾ ಯಾವುದೇ ರಾಜ್ಯ ಸರ್ಕಾರವು ಮಂಡಳಿಗೆ ನೀಡಿದ ಯಾವುದೇ ಅಧಿಕಾರಿಯ ನಿವೃತ್ತಿ ವೇತನ ಮತ್ತು ರಜಾ ಭತ್ಯೆಗಳಿಗಾಗಿ ಅಂಥ ಸರ್ಕಾರಕ್ಕೆ, ಯಾವುದಾದರೂ ಇದ್ದರೆ, ಅವುಗಳಿಗೆ ವಂತಿಕೆಗಾಗಿ ;

(ಡಿ) ಮಂಡಳಿಯು ಸ್ಥಾಪಿಸಿದ ಯಾವುದೇ ಭವಿಷ್ಯ ಅಥವಾ ಕಲ್ಯಾಣ ನಿಧಿ ಅಥವಾ ಸಾಲ ಅಥವಾ ವಿಶೇಷ ನಿಧಿಯ ನಿರ್ವಹಣೆ ಮತ್ತು ಆಡಳಿತಕ್ಕಾಗಿ ಮಂಡಳಿಯು ವಹಿಸಿದ್ದವುಗಳು ಯಾವುದಾದರೂ ಇದ್ದರೆ, ಅವುಗಳ ಮೌಲ್ಯ ಮತ್ತು ವೆಚ್ಚಗಳು ;

(ಇ) ಈ ಅಧಿನಿಯಮದ ಅಡಿಯಲ್ಲಿ ರಚಿಸಿದ ವಿನಿಯಮಗಳಿಂದ ಕ್ರಮಬದ್ಧವಾಗಿ ಅಧಿಕೃತಗೊಳಿಸಿದಂಥ, (ಡಿ) ಖಂಡದಲ್ಲಿ ಉಲ್ಲೇಖಿಸಿದಂಥ ನಿಧಿಗಳು, ಯಾವುದಾದರೂ ಇದ್ದರೆ, ಅವುಗಳ ವಂತಿಕೆಗಾಗಿ ;

(ಎಫ್) ಮಂಡಳಿ ಮತ್ತು ಸರ್ಕಾರ ಅಥವಾ ಕೇಂದ್ರ ಸರ್ಕಾರ ಅಥವಾ ಯಾವುದೇ ಇತರ ಪ್ರಾಧಿಕಾರದಿಂದ ಒಪ್ಪಂದವಾದ ಅಂಥ ಮೊತ್ತಗಳನ್ನು, ಸಂದರ್ಭಾನುಸಾರ ಕಾಲಕಾಲಕ್ಕೆ, ಪೋಲೀಸ್‌ದಳ ಅಥವಾ ಕೇಂದ್ರ ಕೈಗಾರಿಕಾ ಭದ್ರತಾ ದಳ ಅಥವಾ ಸರ್ಕಾರದ ಅಥವಾ ಕೇಂದ್ರ ಸರ್ಕಾರದ ಅಥವಾ ಇತರ ಯಾವುದೇ ಪ್ರಾಧಿಕಾರದ ಇತರ ಯಾವುದೇ ದಳದ ಪಹರೆ ಮತ್ತು ರಕ್ಷಣೆಯ ಸಮಾರಂಭಗಳಿಗೆ ಸಂಬಂಧಿಸಿದ ವೆಚ್ಚಗಳು, ಸಂದರ್ಭಾನುಸಾರ, ಬಂದರು ಮತ್ತು ಹಡಗುಕಟ್ಟೆ, ಉಗ್ರಾಣಗಳ ಹಾಗೂ ಮಂಡಳಿಯ ಇತರೆ ಆಸ್ತಿಗಳ ರಕ್ಷಣೆಗಾಗಿ, ಮಂಡಳಿಯು ಪಾವತಿಸಬೇಕಾದ ಯುಕ್ತ ವಂತಿಗೆಯಾಗಿ ಸ್ಥಾಪಿಸಬಹುದು ಮತ್ತು ನಿರ್ವಹಿಸಬಹುದು;

(ಜಿ) ಮಂಡಳಿಯ ಸ್ವಾಧೀನದಲ್ಲಿರುವ ಅಥವಾ ಅದಕ್ಕೆ ಸಂಬಂಧಿಸಿದ ಆಸ್ತಿಯ ದುರಸ್ತಿ ಮತ್ತು ನಿರ್ವಹಣಾ ವೆಚ್ಚ ಹಾಗೂ ಅದರ ಮೇಲಿನ ಎಲ್ಲಾ ವೆಚ್ಚಗಳು ಮತ್ತು ಎಲ್ಲಾ ಕೆಲಸದ ಖರ್ಚುಗಳು ;

(ಹೆಚ್) ಯಾವುದೇ ಹೊಸ ಕೆಲಸದ ನಿರ್ವಹಣೆಯ ಮತ್ತು ಏರ್ಪಾಡಿನ ವೆಚ್ಚ ಅಥವಾ ಮಂಡಳಿಯ ಆದಾಯದ ಋಣಭಾರವಾಗಿ ನಿರ್ಧರಿಸಬಹುದಾದ 25ನೇ ಪ್ರಕರಣದಲ್ಲಿ ನಿರ್ದಿಷ್ಟ ಪಡಿಸಿದ ಪರಿಕರಗಳು ;

(ಐ) 26ನೇ ಪ್ರಕರಣದ ಅಡಿಯಲ್ಲಿ ಮಾಡಿದ ಯಾವುದೇ ವೆಚ್ಚಗಳು ;

(ಜೆ) ಈ ಅಧಿನಿಯಮದ ಸಾಮಾನ್ಯ ಉದ್ದೇಶಗಳಿಗಾಗಿ ಮಂಡಳಿಯು ಮಾಡಬಹುದಾದ ಇತರ ಯಾವುದೇ ವೆಚ್ಚಗಳು ;

(ಕೆ) ಮಂಡಳಿಯು ವಿನಿಯೋಗಿಸಬಹುದಾದ ಅಥವಾ ಅನ್ಯಥಾ ಸರ್ಕಾರವು ವಿಶೇಷವಾಗಿ ಮಂಜೂರು ಮಾಡಿರುವ ಅಥವಾ ಮಂಡಳಿಯು ಕಾನೂನು ರೀತ್ಯ ಹೊಣೆಯಾಗಿರುವ ಇತರ ಯಾವುದೇ ಚಾರ್ಜುಗಳು.

(2) (1)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟ ಪಡಿಸಿದ ಉದ್ದೇಶಗಳಿಗಾಗಿ ಅಥವಾ ರೀತಿಯಲ್ಲಿ ಮಂಡಳಿಯಿಂದ ತಕ್ಷಣ ಅನ್ವಯಿಸದೆ ಬಾಕಿ ನಿಂತಿರುವ ಸಾಲದ ಎಲ್ಲಾ ಹಣವನ್ನು-

(ಎ) ಮಂಡಳಿಯು ತೀರ್ಮಾನಿಸಬಹುದಾದಂತೆ, ಬ್ಯಾಂಕಿಂಗ್ ಕಂಪೆನಿಗಳ (ಉದ್ಯಮಗಳ ಆರ್ಜನೆ ಮತ್ತು ವರ್ಗಾವಣೆ) ಅಧಿನಿಯಮ, 1970ರ 2ನೇ ಪ್ರಕರಣದ (ಡಿ) ಖಂಡದಲ್ಲಿ ಪರಿಭಾಷಿಸಲಾದಂಥ ಅಥವಾ ಯಾವುದೇ ರಾಷ್ಟ್ರೀಕೃತ ಬ್ಯಾಂಕು ಅಥವಾ ಭಾರತೀಯ ಸ್ಟೇಟ್ ಬ್ಯಾಂಕ್‌ನಲ್ಲಿ ಅಥವಾ ಸರ್ಕಾರವು ನಿಯಂತ್ರಿಸುತ್ತಿರುವ ಅಥವಾ ನಿರ್ವಹಿಸುತ್ತಿರುವ ಹಣಕಾಸು ಸಂಸ್ಥೆ ಅಥವಾ ಯಾವುದೇ ನಿಗಮದಲ್ಲಿ ಠೇವಣಿ ಇಡಬಹುದು; ಅಥವಾ

(ಬಿ) ಮಂಡಳಿಯು ತೀರ್ಮಾನಿಸಬಹುದಾದಂಥ ಸಾರ್ವಜನಿಕ ಭದ್ರತೆಗಳಲ್ಲಿ ತೊಡಗಿಸಬಹುದು ಮತ್ತು ಈ ಅಧಿನಿಯಮದ ಉದ್ದೇಶಗಳಿಗಾಗಿ ಅಂಥ ಭದ್ರತೆಯಲ್ಲಿ ಮಂಡಳಿಯು ವಿಶ್ವಾಸ ಹೊಂದಿರತಕ್ಕದ್ದು.

74. ಸಾಮಾನ್ಯ (ಜನರಲ್) ಲೆಕ್ಕಖಾತೆಯಿಂದ ನಿರ್ದಿಷ್ಟ ನಿಗದಿತ ಲೆಕ್ಕಖಾತೆಗೆ ಮತ್ತು ನಿರ್ದಿಷ್ಟ ನಿಗದಿತ ಲೆಕ್ಕಖಾತೆಯಿಂದ ಸಾಮಾನ್ಯ ಲೆಕ್ಕಖಾತೆಗೆ ಹಣದ ವರ್ಗಾವಣೆಯ ಅಧಿಕಾರ.- ಮಂಡಳಿಯು, ಸರ್ಕಾರದ ಪೂರ್ವಮಂಜೂರಾತಿಯೊಡನೆ, ಬಂದರಿನ ಸಾಮಾನ್ಯ ಲೆಕ್ಕಖಾತೆಗೆ ಜಮಾ ಮಾಡಿದ ಹಣದಿಂದ, ಯಾವುದಾದರೂ ಕೊರತೆ ಇದ್ದರೆ, ಅದನ್ನು ನೀಗಿಸಲು ಪೈಲಿಟ್ರಿಜ್‌ದಂಥ ನಿರ್ದಿಷ್ಟ ಅಥವಾ ನಿಗದಿತ ಲೆಕ್ಕಖಾತೆಯಲ್ಲಿ, ಹಾಗೆ ನಿರ್ವಹಿಸಿದ ಅಥವಾ ಯಾವುದೇ ಹೆಚ್ಚುವರಿ ನಿಧಿಯ ಪೂರ್ಣ ಅಥವಾ ಭಾಗಶಃ ವರ್ಗಾವಣೆಯನ್ನು ಅಂಥ ನಿಗದಿತ ಲೆಕ್ಕಖಾತೆಯಿಂದ ಬಂದರಿನ ಸಾಮಾನ್ಯ (ಜನರಲ್) ಲೆಕ್ಕಖಾತೆಗೆ ಯಾವುದೇ ಮೊತ್ತವನ್ನು ವಿನಿಯೋಗಿಸಬಹುದು.

75. ಕಾಯ್ದಿರಿಸಿದ ನಿಧಿಗಳ ಸ್ಥಾಪನೆ.- ಮಂಡಳಿಯು, ಕಾಲಕಾಲಕ್ಕೆ, ತಾನು ಸೂಕ್ತವೆಂದು ಭಾವಿಸಬಹುದಾದಂತೆ ಹೆಚ್ಚುವರಿ ಆದಾಯದಿಂದ, ಕಾಯ್ದಿರಿಸಿದ ನಿಧಿ ಅಥವಾ ಈಗ ಇರುವ ಸವಲತ್ತುಗಳ ವಿಸ್ತರಣೆಯ ಉದ್ದೇಶದ ನಿಧಿಯಾಗಿ ಅಥವಾ ಬಂದರುಗಳಲ್ಲಿ ಹೊಸ ಸವಲತ್ತುಗಳನ್ನು ಸೃಜಿಸುವುದಕ್ಕಾಗಿ ಅಥವಾ ಯಾವುದೇ ತಾತ್ಕಾಲಿಕ ಆದಾಯ ಇಳಿತವನ್ನು ಭರಿಸುವುದಕ್ಕಾಗಿ ಅಥವಾ ಸಾರಿಗೆ ಉದ್ದೇಶದಿಂದ ಉಂಟಾದ ಹೆಚ್ಚುವರಿ ವೆಚ್ಚಕ್ಕಾಗಿ ಅಥವಾ ಬದಲಿ ಉದ್ದೇಶಕ್ಕಾಗಿ ಅಥವಾ ಬೆಂಕಿ, ಚಂಡಮಾರುತ, ಹಡಗು ಒಡೆದುಹೋಗುವುದು ಅಥವಾ ಇತರ ಯಾವುದೇ ಅಪಘಾತಗಳಿಂದಾಗಿ ಉಂಟಾದ ಹಾನಿ ಅಥವಾ ಅಪಾಯಗಳನ್ನು ಭರಿಸಲು ಅಥವಾ ಈ ಅಧಿನಿಯಮದ ಅಡಿಯಲ್ಲಿ ತನ್ನ ಸಾಮಾನ್ಯ ವ್ಯವಹಾರಗಳಿಂದಾಗಿ ಉದ್ಭವಿಸಿದ ಇತರೇ ತುರ್ತು ಕೆಲಸಗಳಿಗಾಗಿ, ಅಂಥ ಮೊತ್ತವನ್ನು ತೆಗೆದಿರಿಸಬಹುದು;

ಪರಂತು, ಈ ಸಂಬಂಧವಾಗಿ ತೆಗೆದಿರಿಸಿದ ವಾರ್ಷಿಕ ಮೊತ್ತ ಮತ್ತು ಯಾವುದೇ ಕಾಲದಲ್ಲಿಯ ಸರಾಸರಿ, ಯಾವುದೇ ಅಂಥ ಕಾಯ್ದಿರಿಸಿದ ನಿಧಿ ಅಥವಾ ಸಂದರ್ಭಾನುಸಾರ ಅಂಥ ಮೊತ್ತವನ್ನು ಮೀರತಕ್ಕದ್ದಲ್ಲದಂತೆ ಸರ್ಕಾರವು ಈ ಬಗ್ಗೆ ಕಾಲಕಾಲಕ್ಕೆ ನಿಗದಿಗೊಳಿಸತಕ್ಕದ್ದು.

76. ಮಂಡಳಿಯ ಸ್ವಂತ ಬಂಡವಾಳ ಹೂಡಿಕೆಯ ಮೇಲೆ ಮಂಡಳಿಯ ಭದ್ರತೆಗಳನ್ನು ಕಾಯ್ದಿರಿಸುವ ಅಧಿಕಾರ.- (1) ಈ ಅಧಿನಿಯಮದ ಅಡಿಯಲ್ಲಿ, ಬಂಡವಾಳ ಹೂಡಿಕೆಯ ಯಾವುದೇ ಉದ್ದೇಶಗಳಿಗಾಗಿ ಮಂಡಳಿಗೆ ಅಧಿಕಾರವನ್ನು ನೀಡಿದಾಗ, ಯಾವುದೇ ಸಾಲದ ಸಂಬಂಧದಲ್ಲಿ ಸರ್ಕಾರವು ಒಪ್ಪಿಗೆ ನೀಡಿದ ಅಂಥ ಭದ್ರತೆಗಳನ್ನು ಮಂಡಳಿಯು ಕಾಯ್ದಿರಿಸುವುದು ಮತ್ತು ಮೀಸಲಿಡುವುದು ಕಾನೂನು ಬದ್ಧವಾಗಿರತಕ್ಕದ್ದು:

ಪರಂತು, ಅಂಥ ಭದ್ರತೆಗಾಗಿ ಹಾಗೆ ಕಾಯ್ದಿರಿಸುವ ಮತ್ತು ಮೀಸಲಿಡುವ ಉದ್ದೇಶವನ್ನು, ಸಾಲವನ್ನು ನೀಡುವಾಗ ಷರತ್ತೆಂದು ಅಧಿಸೂಚಿಸತಕ್ಕದ್ದು.

(2) ಮಂಡಳಿಯ ಮೂಲಕ ನೇರವಾಗಿ ಮತ್ತು ಮಂಡಳಿಯ ಹೆಸರಿನಲ್ಲಿ ಅಂಥ ಭದ್ರತೆಗಳ ನೀಡಿಕೆಯನ್ನು ಅಂಥ ಭದ್ರತೆಗಳನ್ನು ಅಂತ್ಯಗೊಳಿಸುವುದಕ್ಕಾಗಿ ಅಥವಾ ರದ್ದುಪಡಿಸುವುದಕ್ಕಾಗಿ ಪ್ರವರ್ತಿಸತಕ್ಕದ್ದಲ್ಲ, ಆದರೆ ಹಾಗೆ ನೀಡಿದ ಪ್ರತಿಯೊಂದು ಭದ್ರತೆಯು ಯಾವೊಬ್ಬ ಇತರ ವ್ಯಕ್ತಿಗೆ ಮತ್ತು ಅವನ ಹೆಸರಿನಲ್ಲಿ ನೀಡಲಾಗಿದ್ದರೆ ಹೇಗೋ ಹಾಗೆ ಎಲ್ಲಾ ರೀತಿಯಲ್ಲೂ ಸಿಂಧುವಾಗಿರತಕ್ಕದ್ದು.

(3) ಮಂಡಳಿಯು ನೀಡಿದ ಯಾವುದೇ ಭದ್ರತೆಯನ್ನು ಮಂಡಳಿಯ ಮೂಲಕ ಖರೀದಿ ಅಥವಾ ಮಂಡಳಿಗೆ ವರ್ಗಾವಣೆ ವಹಿಸಿಕೊಡುವುದು ಅಥವಾ ಹಿಂಬರಹವು, ಅಂಥ ಯಾವುದೇ ಭದ್ರತೆಯನ್ನು ಅಂತ್ಯಗೊಳಿಸುವುದಕ್ಕಾಗಿ ಅಥವಾ ರದ್ದುಪಡಿಸುವುದಕ್ಕಾಗಿ ಪ್ರವರ್ತಿಸತಕ್ಕದ್ದಲ್ಲ, ಆದರೆ ಯಾವೊಬ್ಬ ಇತರ ವ್ಯಕ್ತಿಯಿಂದ ಹೊಂದಿದ್ದರೆ ಅಥವಾ ವರ್ಗಾಯಿಸಿದ್ದರೆ ಅಥವಾ ಹಂಚಿಕೆ ಅಥವಾ ಹಿಂಬರಹ ನೀಡಿದ್ದರೆ ಹೇಗೋ ಹಾಗೆ ಅದೇ ರೀತಿಯಲ್ಲಿ ಮತ್ತು ವ್ಯಾಪ್ತಿಯವರೆಗೆ ಅದು ಸಿಂಧುವಾಗಿರತಕ್ಕದ್ದು ಮತ್ತು ಅದೇ ರೀತಿಯಲ್ಲಿ ವರ್ಗಾವಣೆಯಾಗಿರತಕ್ಕದ್ದು.

77. ವೆಚ್ಚವನ್ನು ಬಂಡವಾಳದಲ್ಲಿ ಸರಿಹೊಂದಿಸಲು ಸರ್ಕಾರದಿಂದ ಪೂರ್ವ ಮಂಜೂರಾತಿ.- (1) ಸರ್ಕಾರದಿಂದ ಪೂರ್ವ ಮಂಜೂರಾತಿಯಿಲ್ಲದೇ ಮಂಡಳಿಯಿಂದ ಯಾವುದೇ ವೆಚ್ಚವನ್ನು ಬಂಡವಾಳದಿಂದ ಸರಿದೂಗಿಸತಕ್ಕದ್ದಲ್ಲ:

ಪರಂತು, ಸರ್ಕಾರವು ವಿಧಿಸಬಹುದಾದ ಅಂಥ ಷರತ್ತುಗಳಿಗೆ ಒಳಪಟ್ಟು ಮತ್ತು ವೆಚ್ಚವು, ನಿರ್ದಿಷ್ಟ ಪಡಿಸಬಹುದಾದ ಅಂಥ ಪರಿಮಿತಿಯನ್ನು ಮೀರದಂತೆ, ಮಂಡಳಿಯು, ಅಂಥ ಮಂಜೂರಾತಿ ಇಲ್ಲದೆ ಬಂಡವಾಳದಲ್ಲಿ ಸರಿದೂಗಿಸಬಹುದು.

(2) (1)ನೇ ಉಪಪ್ರಕರಣದಲ್ಲಿ ಇರುವುದಾದುದೂ, ಯಾವುದೇ ಸಂದರ್ಭದಲ್ಲಿ ಬಂಡವಾಳದ ಚಾರ್ಜ್‌ಆಗಿ ವಹಿಸಿದ ವಾಸ್ತವ ವೆಚ್ಚವು, ಈ ಬಗ್ಗೆ ಸರ್ಕಾರವು ಮಂಜೂರುಮಾಡಿದ ವೆಚ್ಚವನ್ನು ಮೀರಿದ್ದರೆ, ಹಾಗೆ ಮಂಜೂರಾದ ವೆಚ್ಚವು ಶೇಕಡ ಹತ್ತನ್ನು ಮೀರದ ಹೊರತು ಸರ್ಕಾರದಿಂದ ಹೆಚ್ಚಿನ ಮಂಜೂರಾತಿಯನ್ನು ಅಗತ್ಯಪಡಿಸುತ್ತದೆ ಎಂದು ಭಾವಿಸತಕ್ಕದ್ದಲ್ಲ.

78. ಮಂಡಳಿ ಅಥವಾ ಸರ್ಕಾರದ ಮಂಜೂರಾತಿಯ ಅವಶ್ಯವಿರುವ ಕಾಮಗಾರಿಗಳು.- (1) ಹೊಸ ಕಾಮಗಾರಿ ಅಥವಾ ಪರಿಕರಗಳ ಅಂದಾಜು ಬೆಲೆಯು ಈ ಸಂಬಂಧವಾಗಿ ಸರ್ಕಾರವು ನಿಗದಿ ಪಡಿಸಬಹುದಾದಂಥ ಮೊಬಲಗಿಗಿಂತ ಹೆಚ್ಚಾಗಿದ್ದಲ್ಲಿ, ಅಂಥ ಕಾಮಗಾರಿಯನ್ನು ಅಥವಾ ಪರಿಕರಗಳನ್ನು ಮಂಡಳಿಯಿಂದ ಪ್ರಾರಂಭಿಸತಕ್ಕದ್ದಲ್ಲ ಅಥವಾ ಒದಗಿಸತಕ್ಕದ್ದಲ್ಲ. ಮಂಡಳಿಯಿಂದ ಅಂಥ ಹೊಸ ಕಾಮಗಾರಿ ಅಥವಾ ಪರಿಕರದ ಸಂಬಂಧದಲ್ಲಿ ಯಾವುದೇ ಕರಾರನ್ನು, ಅಂಥ ಕಾಮಗಾರಿ ಅಥವಾ ಪರಿಕರದ ಅಂದಾಜು ಯೋಜನೆಯನ್ನು ಒಪ್ಪಿಸಿದ್ದಲ್ಲಿ ಮತ್ತು ಮಂಡಳಿಯಿಂದ ಅನುಮೋದಿಸಿದ ಹೊರತು, ಮತ್ತು ಯಾವುದೇ ಸಂದರ್ಭದಲ್ಲಿ ಅಂಥ ಯಾವುದೇ ಹೊಸ ಕಾಮಗಾರಿ ಅಥವಾ ಪರಿಕರದ ಅಂದಾಜು ಬೆಲೆಯು ಅಂಥ ಮೊಬಲಗನ್ನು ಮೀರಿದರೆ, ಕಾಲಕಾಲಕ್ಕೆ ಸರ್ಕಾರದಿಂದ ಈ ಸಂಬಂಧವಾಗಿ ನಿಗದಿ ಪಡಿಸಬಹುದಾದಂತೆ, ಅಂಥ ಕಾಮಗಾರಿಯ ಪ್ರಾರಂಭಕ್ಕೆ ಮೊದಲು ಅಥವಾ ಪರಿಕರವನ್ನು ಒದಗಿಸುವ ಮೊದಲು ಅಥವಾ ಸರ್ಕಾರದಿಂದ ಯೋಜನೆ ಮತ್ತು ಅಂದಾಜಿನ ಮಂಜೂರಾತಿಯನ್ನು ಪಡೆಯತಕ್ಕದ್ದು.

(2) ಯಾವುದೇ ಸಂದರ್ಭದಲ್ಲಿ ಆದ ವಾಸ್ತವಿಕ ವೆಚ್ಚವು ಹಾಗೆ ಮಂಜೂರಾದ ಅಂದಾಜು ಬೆಲೆಗಿಂತ ಶೇಕಡ ಹತ್ತಕ್ಕಿಂತ ಹೆಚ್ಚಿನದನ್ನು ಮೀರದಿದ್ದಲ್ಲಿ, (1)ನೇ ಉಪಪ್ರಕರಣದಲ್ಲಿರುವುದಾದುದೂ, ಸರ್ಕಾರದಿಂದ ಹೆಚ್ಚಿನ ಮಂಜೂರಾತಿಯನ್ನು ಅಗತ್ಯಪಡಿಸುವುದೆಂದು ಭಾವಿಸತಕ್ಕದ್ದಲ್ಲ.

79. ಕಾಮಗಾರಿಗಳನ್ನು ನಿರ್ವಹಿಸಲು ಮುಖ್ಯ ಕಾರ್ಯನಿರ್ವಹಣಾಧಿಕಾರಿಯ ಅಧಿಕಾರ.- 82ನೇ ಪ್ರಕರಣದಲ್ಲಿ ಏನೇ ಒಳಗೊಂಡಿದ್ದಾಗ್ಯೂ, ಮುಖ್ಯ ಕಾರ್ಯನಿರ್ವಹಣಾ ಅಧಿಕಾರಿಯು, ಈ ಸಂಬಂಧದಲ್ಲಿ ಸರ್ಕಾರವು ನಿಗದಿ ಪಡಿಸಿದ

ಗರಿಷ್ಠ ಪರಿಮಿತಿಯನ್ನು ಮೀರದಂಥ ಬೆಲೆಯ ಯಾವುದೇ ಕಾಮಗಾರಿಯನ್ನು ನಿರ್ವಹಿಸಲು ನಿರ್ದೇಶಿಸಬಹುದು ಮತ್ತು ಅಂಥ ಕಾಮಗಾರಿಯನ್ನು ನಿರ್ವಹಿಸುವ ಕರಾರನ್ನು ಮಾಡಿಕೊಳ್ಳಬಹುದು, ಆದರೆ ಪ್ರತಿಯೊಂದು ಪ್ರಕರಣದಲ್ಲಿ ಮುಖ್ಯ ಕಾರ್ಯನಿರ್ವಹಣಾ ಅಧಿಕಾರಿಯು, ಆದಷ್ಟು ಬೇಗನೆ, ಅವನಿಂದ ಮಾಡಿಕೊಂಡ ಕರಾರುಗಳ ಅಥವಾ ನೀಡಿದ ಅಂಥ ನಿರ್ದೇಶನಗಳನ್ನು ಮಂಡಳಿಗೆ ವರದಿ ಮಾಡತಕ್ಕದ್ದು.

80. ಕ್ಲೇಮುಗಳನ್ನು ಬಗೆಹರಿಸಲು ಅಥವಾ ರಾಜಿ ಮಾಡಲು ಮಂಡಳಿಗೆ ಅಧಿಕಾರ.- ಮಂಡಳಿಯು, ಯಾವುದೇ ಕ್ಲೇಮು ಅಥವಾ ಕೋರಿಕೆ ಅಥವಾ ಯಾವುದೇ ಕ್ರಮ ಅಥವಾ ಅಂಥ ಮೊತ್ತದ ಹಣಕ್ಕಾಗಿ ಅಥವಾ ವಿರುದ್ಧವಾಗಿ ಹೂಡಿದ ದಾವೆ ಅಥವಾ ಅದು ಸಾಕಷ್ಟು ಎಂದು ಭಾವಿಸಬಹುದಾದ ಇತರೆ ಪರಿಹಾರದ ಮೂಲಕ ಬಗೆಹರಿಸಬಹುದು ಅಥವಾ ರಾಜಿ ಮಾಡಬಹುದು:

ಪರಂತು, ಅಂಥ ಇತ್ಯರ್ಥವು ಈ ಸಂಬಂಧದಲ್ಲಿ ಸರ್ಕಾರವು ನಿರ್ದಿಷ್ಟ ಪಡಿಸಬಹುದಾದ ಅಂಥ ಮೊಬಲಗನ್ನು ಮೀರಿದ ಮೊತ್ತವನ್ನು ಮಂಡಳಿಗೆ ಸಂದಾಯ ಮಾಡುವುದು ಒಳಗೊಂಡಿದ್ದರೆ, ಸರ್ಕಾರದ ಪೂರ್ವ ಮಂಜೂರಾತಿಯಿಲ್ಲದೆ, ಈ ಪ್ರಕರಣದ ಅಡಿಯಲ್ಲಿ ಇತ್ಯರ್ಥವನ್ನು ಮಾಡತಕ್ಕದ್ದಲ್ಲ.

81. ನಷ್ಟಗಳನ್ನು ಹೊಡೆದುಹಾಕುವುದು.- (1) ಸರ್ಕಾರವು ನಿರ್ದಿಷ್ಟಪಡಿಸಬಹುದಾದಂಥ ಷರತ್ತುಗಳಿಗೆ ಒಳಪಟ್ಟು, ಮಂಡಳಿಗೆ ಬಾಕಿ ಇರುವ ಯಾವುದೇ ಮೊಬಲಗು ಅಥವಾ ವಹಿಸಿದ ನಷ್ಟವು, ಹಣವಾಗಿರಲಿ ಅಥವಾ ಸ್ವತ್ತಿನದ್ದಾಗಿರಲಿ, ವಸೂಲಿ ಮಾಡಲಾಗದ್ದೆಂದು ಮಂಡಳಿಯು ಅಭಿಪ್ರಾಯಪಟ್ಟಲ್ಲಿ, ಸದರಿ ಮೊಬಲಗು ಅಥವಾ ನಷ್ಟವನ್ನು ಹೊಡೆದುಹಾಕುವುದಕ್ಕೆ ಮಂಡಳಿಯು ಮಂಜೂರಾತಿ ನೀಡಬಹುದು.

(2) (1)ನೇ ಉಪಪ್ರಕರಣದಲ್ಲಿ ಏನೇ ಒಳಗೊಂಡಿದ್ದರೂ, ಮಂಡಳಿಗೆ ಬಾಕಿ ಇರುವ ಯಾವುದೇ ಮೊತ್ತ ಅಥವಾ ಮಂಡಳಿಗೆ ಆದ ನಷ್ಟವು, ಅದು ಹಣವಾಗಿರಲಿ ಅಥವಾ ಸ್ವತ್ತಿನದ್ದಾಗಿರಲಿ, ವಸೂಲಿಯಾಗದ್ದೆಂದು ಮುಖ್ಯ ಕಾರ್ಯನಿರ್ವಹಣಾ ಅಧಿಕಾರಿಯು ಅಭಿಪ್ರಾಯಪಟ್ಟಲ್ಲಿ, ಅಂಥ ಮೊಬಲಗು ಅಥವಾ ನಷ್ಟವನ್ನು ಅಂತಿಮವಾಗಿ ಹೊಡೆದುಹಾಕುವುದಕ್ಕೆ ಮುಖ್ಯ ಕಾರ್ಯನಿರ್ವಹಣಾ ಅಧಿಕಾರಿಯು ಮಂಜೂರಾತಿಯನ್ನು ನೀಡಬಹುದು:

ಪರಂತು, ಅಂಥ ಮೊಬಲಗು ಅಥವಾ ನಷ್ಟವು, ಯಾವುದೇ ಪ್ರತ್ಯೇಕ ಪ್ರಕರಣಗಳಲ್ಲಿ [ಐವತ್ತು ಸಾವಿರ ರೂಪಾಯಿಗಳಿಗೆ]¹ ಅಥವಾ ಪ್ರತಿಯೊಂದು ಅಂಥ ಪ್ರಕರಣದಲ್ಲಿ ಯಾವುದೇ ಒಂದು ವರ್ಷದಲ್ಲಿ ಸರಾಸರಿ [ಹತ್ತು ಲಕ್ಷ ರೂಪಾಯಿಗಳಿಗೆ]² ಮೀರದಂತೆ ಇದ್ದಾಗ, ಮುಖ್ಯ ಕಾರ್ಯನಿರ್ವಹಣಾ ಅಧಿಕಾರಿಯು ಅಂಥ ಮಂಜೂರಾತಿಗೆ ಕಾರಣಗಳನ್ನು ನೀಡಿ ಮಂಡಳಿಗೆ ಒಂದು ವರದಿಯನ್ನು ನೀಡತಕ್ಕದ್ದು.

1. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಪ್ರತಿಯೋಜಿಸಲಾಗಿದೆ. ಹಿಂದಿನ ಪಠ್ಯ-ಹತ್ತು ಸಾವಿರ ರೂಪಾಯಿಗಳಿಗೆ

2. 2021ರ ಅಧಿನಿಯಮ ಸಂಖ್ಯೆ 18ರ ಮೂಲಕ ದಿನಾಂಕ 05.04.2021ರಿಂದ ಪ್ರತಿಯೋಜಿಸಲಾಗಿದೆ. ಹಿಂದಿನ ಪಠ್ಯ-ಒಂದು ಲಕ್ಷ ರೂಪಾಯಿಗಳಿಗೆ

82. ಸಂರಕ್ಷಣಾ ಅಧಿಕಾರಿಯಾಗಿ ಮಂಡಳಿಯ ಅಧಿಕಾರ ಮುಂತಾದವುಗಳು.- ಈ ಅಧಿನಿಯಮದಿಂದ ಪ್ರಾಧಿಕೃತಗೊಳಿಸಲಾದ ಕಾಮಗಾರಿಯ ಸಂಬಂಧದಲ್ಲಿ, ಈ ಅಧಿನಿಯಮದಲ್ಲಿ ಒಳಗೊಂಡ ಎಲ್ಲಾ ಅಧಿಕಾರಗಳು, ಪ್ರಾಧಿಕಾರಗಳು ಮತ್ತು ನಿರ್ಬಂಧಗಳು, ಬಂದರು ಸಂರಕ್ಷಣಾ ಅಧಿಕಾರಿಯಾಗಿ ಮಂಡಳಿಯ ಅಥವಾ ಭಾರತ ಬಂದರುಗಳ ಅಧಿನಿಯಮ, 1908ರ 36ನೇ ಪ್ರಕರಣದ (1)ನೇ ಉಪಪ್ರಕರಣದ ಅಡಿಯಲ್ಲಿ ನೇಮಿಸಲಾದ ಒಂದು ನಿಕಾಯವು ನಿರ್ವಹಿಸಬಹುದಾದ ಕಾಮಗಾರಿಗಳಿಗೆ ಮತ್ತು ಅಂಥ ಕಾಮಗಾರಿಗಳ ಮಂಜೂರಾತಿ, ಅದರ ಅಂದಾಜು ಮತ್ತು ಅದರ ಅಡಿಯ ವೆಚ್ಚಗಳಿಗೂ ಅನ್ವಯಿಸತಕ್ಕದ್ದು.

83. ಆಯವ್ಯಯ ಅಂದಾಜುಗಳು.- (1) ಮಂಡಳಿಯು, ಪ್ರತಿವರ್ಷ ಜನವರಿ ಮೂವತ್ತೊಂದನೇ ದಿನಾಂಕದಂದು ಅಥವಾ ಆ ದಿನಾಂಕದ ಒಳಗೆ, ಮಂಡಳಿಯ ಮುಂದಿನ ಹಣಕಾಸಿನ ವರ್ಷದ ಆದಾಯ ಮತ್ತು ವೆಚ್ಚಗಳ ಅಂದಾಜನ್ನು ಸರ್ಕಾರವು ನಿಯಮಿಸಬಹುದಾದ ಅಂಥ ನಮೂನೆಯಲ್ಲಿ ಮಂಡಿಸುವಂತೆ ಮಾಡುವುದಕ್ಕಾಗಿ, ಮಂಡಳಿಯ ಮುಖ್ಯ ಕಾರ್ಯನಿರ್ವಹಣಾ ಅಧಿಕಾರಿಯು ಒಂದು ವಿಶೇಷ ಸಭೆಯನ್ನು ನಡೆಸತಕ್ಕದ್ದು.

(2) ಅಂಥ ಅಂದಾಜುಗಳ ಪ್ರತಿಯನ್ನು ಮಂಡಳಿಯ ಪ್ರತಿಯೊಬ್ಬ ಸದಸ್ಯರಿಗೆ, (1)ನೇ ಉಪ ಪ್ರಕರಣದಲ್ಲಿ ಉಲ್ಲೇಖಿಸಿದಂಥ ವಿಶೇಷ ಸಭೆಗೆ ಗೊತ್ತುಪಡಿಸಿದ ದಿನಾಂಕಕ್ಕಿಂತ ಕನಿಷ್ಠ ಹತ್ತು ಪೂರ್ಣದಿನಗಳು ಮುಂಚಿತವಾಗಿ ಆತನಿಗೆ ತಲುಪುವಂತೆ, ಅಂಚಿಯ ಮೂಲಕವಾಗಿಯಾಗಲಿ ಅಥವಾ ಇತರ ರೀತಿಯಲ್ಲಿ ಕಳುಹಿಸಿಕೊಡತಕ್ಕದ್ದು.

(3) ಮಂಡಳಿಯು ಅಂದಾಜನ್ನು ಅಂಥ ಸಭೆಯಲ್ಲಿ ಪರಿಗಣಿಸತಕ್ಕದ್ದು ಮತ್ತು ಅದಕ್ಕೆ ಮಾರ್ಪಾಟುಗಳೊಡನೆ ಅಥವಾ ಮಾರ್ಪಾಟು ಮಾಡದೆ ತಾತ್ಕಾಲಿಕ ಅನುಮೋದನೆಯನ್ನು ನೀಡಬಹುದು.

(4) ಮಂಡಳಿಯು, ಫೆಬ್ರವರಿ ಹತ್ತನೇ ದಿನದಂದು ಅಥವಾ ಅದಕ್ಕೆ ಮೊದಲು, ತಾನು ತಾತ್ಕಾಲಿಕ ಅನುಮೋದನೆ ನೀಡಿದ ಅಂಥ ಅಂದಾಜಿನ ಪ್ರತಿಯನ್ನು ಸರ್ಕಾರಕ್ಕೆ ಕಳುಹಿಸುವಂತೆ ಮಾಡತಕ್ಕದ್ದು.

(5) ಸರ್ಕಾರವು ಅಂದಾಜನ್ನು ಮಂಜೂರು ಮಾಡಬಹುದು ಅಥವಾ ಷರಾದೊಡನೆ ಹಿಂದಿರುಗಿಸಬಹುದು ಮತ್ತು ತನಗೆ ಅವಶ್ಯವೆನಿಸಿದ ಅಂಥ ಹೆಚ್ಚಿನ ಮಾಹಿತಿಯನ್ನು ತರಿಸಿಕೊಳ್ಳಬಹುದು.

(6) (5)ನೇ ಉಪ ಪ್ರಕರಣದ ಅಡಿ ಅಂದಾಜನ್ನು ಹಿಂದಿರುಗಿಸಿದಾಗ, ಮಂಡಳಿಯು ಅಂಥ ಷರಗಳಿಗೆ ಅನುಸಾರವಾಗಿ ಅಂದಾಜನ್ನು ಪುನಃ ಪರಿಶೀಲಿಸಲು ಮುಂದಾಗತಕ್ಕದ್ದು ಮತ್ತು ಸರ್ಕಾರವು ಕೋರಿರುವ ಹೆಚ್ಚಿನ ಮಾಹಿತಿಯನ್ನು ಒದಗಿಸತಕ್ಕದ್ದು ಮತ್ತು ಅವಶ್ಯವಿದ್ದರೆ, ಅಂದಾಜನ್ನು ಮಾರ್ಪಡಿಸತಕ್ಕದ್ದು ಅಥವಾ ಬದಲಾಯಿಸತಕ್ಕದ್ದು ಮತ್ತು ಅದನ್ನು ಸರ್ಕಾರಕ್ಕೆ ಪುನಃ ಒಪ್ಪಿಸತಕ್ಕದ್ದು.

(7) ಸರ್ಕಾರವು ಅಂದಾಜನ್ನು ಮಾರ್ಪಾಟುಗಳೊಡನೆ ಅಥವಾ ಮಾರ್ಪಾಟು ಮಾಡದೆ ಮಂಜೂರು ಮಾಡತಕ್ಕದ್ದು.

(8) ಹಣಕಾಸು ವರ್ಷದ ಪ್ರಾರಂಭಕ್ಕೆ ಮೊದಲು ಸರ್ಕಾರದಿಂದ ಮಂಜೂರಾಗದ ಅಂಥ ಯಾವುದೇ ಅಂದಾಜು ಯಾವ ವರ್ಷಕ್ಕೆ ಸಂಬಂಧಿಸಿದೆಯೋ ಆ ವರ್ಷಕ್ಕಾಗಿ, ಸರ್ಕಾರವು ತನ್ನ ಅಭಿಪ್ರಾಯದಲ್ಲಿ ಸೂಕ್ತವೆಂದು ಭಾವಿಸಬಹುದಾದ ಅಂಥ ವೆಚ್ಚವನ್ನು ಮಾಡಲು, ಸರ್ಕಾರವು, ಅಂದಾಜಿನ ಅನುಮೋದನೆಯನ್ನು ಮಂಡಳಿಗೆ ತಿಳಿಸುವವರೆಗೆ, ಸರ್ಕಾರವು ಮಂಡಳಿಗೆ ಅಧಿಕಾರ ನೀಡಬಹುದು.

84. ಪೂರಕ ಅಂದಾಜುಗಳ ತಯಾರಿಕೆ.- ಮಂಡಳಿಯು, ಸರ್ಕಾರವು ಯಾವ ವರ್ಷಕ್ಕಾಗಿ ಅಂದಾಜನ್ನು ಮಂಜೂರು ಮಾಡಿದೆಯೋ ಆ ವರ್ಷದ ಉಳಿಕೆಯ ಅವಧಿಗಾಗಿ ಒಂದು ಅಥವಾ ಹೆಚ್ಚಿಗೆ ಪೂರಕ ಅಂದಾಜುಗಳನ್ನು ತಯಾರಿಸುವಂತೆ ಮಾಡಬಹುದು ಮತ್ತು 83ನೇ ಪ್ರಕರಣದ ಉಪಬಂಧಗಳು ಆದಷ್ಟು ಮಟ್ಟಿಗೆ, ಅವು ಮೂಲ ವಾರ್ಷಿಕ ಅಂದಾಜುಗಳಾಗಿದ್ದರೆ ಹೇಗೋ ಹಾಗೇ, ಅನ್ವಯಿಸತಕ್ಕದ್ದು.

85. ಅಂದಾಜುಗಳಲ್ಲಿಯ ಮೊಬಲಗಿನ ಪುನರ್‌ವಿನಿಯೋಗ.- ಈ ಸಂಬಂಧವಾಗಿ ಸರ್ಕಾರವು ನೀಡುವ ಯಾವುದೇ ನಿರ್ದೇಶನಗಳಿಗೆ ಒಳಪಟ್ಟು, ಹಣದ ಯಾವುದೇ ಮೊತ್ತ ಅಥವಾ ಸರ್ಕಾರವು ಮಂಜೂರು ಮಾಡಿರುವ ಪ್ರಸ್ತುತ ಜಾರಿಯಲ್ಲಿರುವ ಅಂದಾಜಿನಲ್ಲಿ ವೆಚ್ಚಮಾಡಲು ಅಧಿಕಾರ ನೀಡಿದ ಅದರ ಭಾಗ ಮತ್ತು ಹಾಗೆ ಖರ್ಚುಮಾಡದೆ ಉಳಿದದ್ದನ್ನು, ಸದರಿ ಅಂದಾಜಿನಲ್ಲಿ ಅಧಿಕಾರ ನೀಡಿದ ಯಾವುದೇ ಇತರ ವೆಚ್ಚಗಳ ಹೆಚ್ಚಳವನ್ನು ಭರಿಸಲು ಮಂಡಳಿಯು ಯಾವುದೇ ಸಮಯದಲ್ಲಿ ಪುನರ್‌ವಿನಿಯೋಗಿಸಬಹುದು.

86. ತುರ್ತುಪರಿಸ್ಥಿತಿಯನ್ನು ಹೊರತುಪಡಿಸಿ ಅಂದಾಜಿಗೆ ಅಂಟಿಕೊಳ್ಳುವುದು.- (1) 85ನೇ ಪ್ರಕರಣದ ಉಪಬಂಧಗಳಿಗೆ ಒಳಪಟ್ಟು, ಸರ್ಕಾರವು ಈ ಸಂಬಂಧವಾಗಿ ನಿಗದಿ ಪಡಿಸಬಹುದಾದ ಅಂಥ ಮೊಬಲಗನ್ನು ಮೀರದ ಮೊತ್ತವನ್ನು, ಸರ್ಕಾರದಿಂದ ಅಂತಿಮವಾಗಿ ಮಂಜೂರಾಗಿರುವ, ಪ್ರಸ್ತುತ ಜಾರಿಯಲ್ಲಿರುವ ಮಂಡಳಿಯ ಯಾವುದಾದರೊಂದು ಅಂದಾಜಿನಲ್ಲಿ ಒಳಗೊಂಡಿರದ ಹೊರತು, ತುರ್ತುಪರಿಸ್ಥಿತಿಯ ಸಂದರ್ಭದಲ್ಲಿ ಉಳಿಸುವಿಕೆ, ವಿಸ್ತರಣೆಯನ್ನು ಮಂಡಳಿಯು ತನ್ನ ಪರವಾಗಿ ಅಥವಾ ಮಂಡಳಿಯಿಂದ ಮಾಡತಕ್ಕದ್ದಲ್ಲ.

(2) ತುರ್ತು ಪರಿಸ್ಥಿತಿಯ ಒತ್ತಡದ ಮೇಲೆ ಮಂಡಳಿಯು ಹಾಗೆ ಮಾಡಿದ ವಿಸ್ತರಣೆಯು ಒಂದುವೇಳೆ, (1)ನೇ ಉಪಪ್ರಕರಣದ ಅಡಿಯಲ್ಲಿ ಈ ಸಂಬಂಧವಾಗಿ ನಿಗದಿ ಪಡಿಸಿದ ಅಂಥ ಮಿತಿಯನ್ನು ಮೀರಿದರೆ, ಆ ಪರಿಸ್ಥಿತಿಯನ್ನು, ಮುಖ್ಯ ಕಾರ್ಯನಿರ್ವಹಣಾ ಅಧಿಕಾರಿಯು, ಅಂಥ ಹೆಚ್ಚುವರಿ ವೆಚ್ಚವನ್ನು ಭರಿಸುವ ಯಾವ ವಿಧಾನವನ್ನು ಮಂಡಳಿಯು ಉದ್ದೇಶಿಸಿದೆ ಎಂಬ ವಿವರಣೆಯೊಂದಿಗೆ ಸರ್ಕಾರಕ್ಕೆ ವರದಿ ಸಲ್ಲಿಸತಕ್ಕದ್ದು.

87. ವೇತನಗಳು, ಭತ್ಯೆಗಳು, ನಿವೃತ್ತಿ ವೇತನಗಳು ಇತ್ಯಾದಿಗಳಿಗಾಗಿ ಹೊಣೆಗಾರಿಕೆಯನ್ನು ಭರಿಸುವುದಕ್ಕೆ ಮಂಡಳಿಯ ಕರ್ತವ್ಯ.- ಈ ಮುಂದಿನ ವಾರ್ಷಿಕ ಆಯವ್ಯಯ ಅಂದಾಜುಗಳನ್ನು ತಯಾರಿಸುವಾಗ ಮತ್ತು ವರ್ಷಕ್ಕೆ ವೆಚ್ಚಗಳನ್ನು ಮಾಡುವಾಗ,-

(ಎ) (i) ಮಂಡಳಿಯ ಅಧ್ಯಕ್ಷರು ಮತ್ತು ಇತರ ಸದಸ್ಯರಿಗೆ ಬಾಕಿ ಇರುವ,

(ii) ಮಂಡಳಿಯ ನೌಕರರಿಗೆ ಬಾಕಿ ಇರುವ, ಮತ್ತು

(iii) ಅಂಥ ನೌಕರರ ಜೀವಂತ ಬಂಧುಗಳು, ಯಾರಾದರೂ ಇದ್ದಲ್ಲಿ, ಅವರಿಗೆ ಬಾಕಿ ಇರುವ,

- ವೇತನಗಳು, ಶುಲ್ಕಗಳು, ಪರಿಶ್ರಮ ಧನ, ಭತ್ಯೆಗಳು, ನಿವೃತ್ತಿ ವೇತನಗಳು, ಉಪದಾನಗಳು, ಅನುಕಂಪ ಭತ್ಯೆಗಳು ಅಥವಾ ಇತರ ಹಣ;

(ಬಿ) ಕೇಂದ್ರ ಸರ್ಕಾರ ಅಥವಾ ರಾಜ್ಯ ಸರ್ಕಾರಕ್ಕೆ, ಅಂಥ ಸರ್ಕಾರವು ಮಂಡಳಿಗೆ ಎರವಲು ನೀಡಿರುವ ಯಾವೊಬ್ಬ ಅಧಿಕಾರಿಯ ನಿವೃತ್ತಿ ವೇತನ ಮತ್ತು ರಜೆ ಭತ್ಯೆಗಳನ್ನು ಸಂದಾಯ ಮಾಡಬೇಕಾದ ಕಾರಣದಿಂದ ದೇಣಿಗೆಗಳು, ಯಾವುದಾದರೂ ಇದ್ದಲ್ಲಿ;

(ಸಿ) ಮಂಡಳಿಯು ಸ್ಥಾಪಿಸಿದ ಯಾವುದಾದರೂ ಭವಿಷ್ಯ ನಿಧಿ, ಕಲ್ಯಾಣ ನಿಧಿ, ಸಾಲ ಅಥವಾ ವಿಶೇಷ ನಿಧಿಯನ್ನು ನಿರ್ವಹಿಸುವಲ್ಲಿ ಮತ್ತು ಆಡಳಿತ ನಡೆಸುವಲ್ಲಿ ಮಂಡಳಿಗೆ ಆಗಿರುವ ಖರ್ಚು ಮತ್ತು ವೆಚ್ಚಗಳು, ಯಾವುದಾದರೂ ಇದ್ದಲ್ಲಿ,

- ಅವುಗಳನ್ನು ಭರಿಸುವ ಹೊಣೆಗಾರಿಕೆಯ ಕರ್ತವ್ಯವು ಮಂಡಳಿಯದ್ದಾಗಿರತಕ್ಕದ್ದು.

88. ಲೆಕ್ಕಪತ್ರಗಳು ಮತ್ತು ಲೆಕ್ಕ ಪರಿಶೋಧನೆ.- (1) ಮಂಡಳಿಯು, ಸರ್ಕಾರವು ನಿಯಮಿಸಬಹುದಾದ ಅಂಥ ನಮೂನೆಯಲ್ಲಿ ಸೂಕ್ತ ಲೆಕ್ಕಪತ್ರಗಳನ್ನು ಮತ್ತು ಇತರ ಸಂಬಂಧಿಸಿದ ದಾಖಲೆಗಳನ್ನು ಮತ್ತು ವಾರ್ಷಿಕ ಆಯವ್ಯಯ ಪಟ್ಟಿಯನ್ನು ಒಳಗೊಂಡ ಲೆಕ್ಕಪತ್ರಗಳ ತಃಖ್ತೆಯನ್ನು ಸೂಕ್ತವಾದ ರೀತಿಯಲ್ಲಿ ಇಟ್ಟುಕೊಂಡು ಬರತಕ್ಕದ್ದು.

(2) ಮಂಡಳಿಯ ಲೆಕ್ಕಪತ್ರಗಳನ್ನು ಪ್ರತಿವರ್ಷದಲ್ಲಿ ಒಮ್ಮೆ ಪರಿಶೋಧಿಸತಕ್ಕದ್ದು ಮತ್ತು ಅವಶ್ಯವಿದ್ದಾಗ ಸರ್ಕಾರವು ಅಂಥ ಲೆಕ್ಕಪತ್ರಗಳ ಸಂಕಲನವನ್ನು ಭಾರತದ ನಿಯಂತ್ರಕರು ಮತ್ತು ಲೆಕ್ಕಪರಿಶೋಧಕರೊಡನೆ (ಇಲ್ಲಿ ಇನ್ನು ಮುಂದೆ ಲೆಕ್ಕ ಪರಿಶೋಧಕರು ಎಂದು ಉಲ್ಲೇಖಿಸಲಾಗುವುದು) ಸಮಾಲೋಚಿಸಿ ಸರ್ಕಾರವು ನೇಮಿಸಿದ ಲೆಕ್ಕ ಪರಿಶೋಧಕರಿಂದ ಸಹವರ್ತಿಯಾಗಿ ಪರಿಶೋಧಿಸತಕ್ಕದ್ದು ಮತ್ತು ಅಂಥ ಲೆಕ್ಕ ಪರಿಶೋಧಕರಿಗೆ ಅಂಥ ಲೆಕ್ಕ ಪರಿಶೋಧನೆಗಾಗಿ ಮಂಡಳಿಯು ನೀಡುವ ಯಾವುದೇ ಮೊತ್ತವನ್ನು ಮಂಡಳಿಯ ಸಾಮಾನ್ಯ ಲೆಕ್ಕಕ್ಕೆ ಖರ್ಚು ಹಾಕತಕ್ಕದ್ದು.

(3) ಸರ್ಕಾರದ ಲೆಕ್ಕಪತ್ರಗಳ ಪರಿಶೋಧನೆಯ ಸಂಬಂಧದಲ್ಲಿ, ಭಾರತದ ನಿಯಂತ್ರಕರು ಮತ್ತು ಲೆಕ್ಕ ಪರಿಶೋಧಕರಿಗೆ ಇರುವಂಥದೇ ಹಕ್ಕು, ವಿಶೇಷ ಸ್ಥಾನಮಾನ ಮತ್ತು ಅಧಿಕಾರವು, ಮಂಡಳಿಯ ಲೆಕ್ಕಪತ್ರಗಳನ್ನು ಪರಿಶೋಧಿಸುವ ಸಂಬಂಧದಲ್ಲಿ, ಲೆಕ್ಕಪತ್ರಗಳ ಪರಿಶೋಧನೆಗೆ ಇರತಕ್ಕದ್ದು ಮತ್ತು ವಿಶೇಷವಾಗಿ ಲೆಕ್ಕಪತ್ರಗಳ ಪುಸ್ತಕಗಳು, ಸಂಬಂಧಿಸಿದ ವೋಚರ್‌ಗಳು ಮತ್ತು ಮಂಡಳಿಯ ಇತರ ದಸ್ತಾವೇಜುಗಳನ್ನು ಹಾಜರುಪಡಿಸುವಂತೆ ಕೋರುವ ಅಧಿಕಾರವು ಇರತಕ್ಕದ್ದು.

89. ಲೆಕ್ಕ ಪರಿಶೋಧನಾ ವರದಿಯ ಪ್ರಕಟಣೆ.- (1) ಮಂಡಳಿಯ ಲೆಕ್ಕಪತ್ರಗಳ ಪರಿಶೋಧನೆ ಮತ್ತು ತಪಾಸಣೆ ಪೂರ್ಣಗೊಂಡ ತರುವಾಯ ಹದಿನಾಲ್ಕು ದಿನಗಳ ಒಳಗೆ, ಲೆಕ್ಕಪರಿಶೋಧಕರು ಲೆಕ್ಕ ಪರಿಶೋಧನೆಯ ವರದಿಯ ಪ್ರತಿಗಳನ್ನು ಸರ್ಕಾರಕ್ಕೆ ಮತ್ತು ಮಂಡಳಿಗೆ ಕಳುಹಿಸತಕ್ಕದ್ದು.

(2) ಸರ್ಕಾರವು, ಅಂಥ ವರದಿಯನ್ನು ಸ್ವೀಕರಿಸಿದ ಮೇಲೆ, ಆದಷ್ಟು ಬೇಗನೆ, ರಾಜ್ಯ ವಿಧಾನ ಮಂಡಲದ ಮುಂದೆ ಮೂವತ್ತು ದಿನಗಳಿಗೆ ಕಡಿಮೆಯಲ್ಲದಂತೆ, ಪ್ರತಿಯೊಂದು ಲೆಕ್ಕ ಪರಿಶೋಧನಾ ವರದಿಯನ್ನು ಸರ್ಕಾರವು ಮಂಡಿಸತಕ್ಕದ್ದು.

90. ಲೆಕ್ಕ ಪರಿಶೋಧನಾ ವರದಿಯಲ್ಲಿ ತೋರಿಸಿರುವ ದೋಷಗಳ ಮತ್ತು ಕ್ರಮದೋಷಗಳಿಗೆ ಮಂಡಳಿಯಿಂದ ಪರಿಹಾರೋಪಾಯ.- ಮಂಡಳಿಯ ಆಯವ್ಯಯದ ಮೇಲಿನ ಲೆಕ್ಕ ಪರಿಶೋಧನಾ ವರದಿಯಲ್ಲಿ ಲೆಕ್ಕ ಪರಿಶೋಧಕರು ತೋರಿಸಿರುವ ದೋಷಗಳು ಮತ್ತು ಕ್ರಮದೋಷಗಳ ಬಗ್ಗೆ ತಕ್ಷಣ ಪರ್ಯಾಲೋಚನೆಗೆ ತೆಗೆದುಕೊಳ್ಳತಕ್ಕದ್ದು ಮತ್ತು ಮಂಡಳಿಯು ತನಗೆ ಸೂಕ್ತವೆಂದು ಕಂಡುಬಂದ ರೀತಿಯಲ್ಲಿ ಕ್ರಮಕೈಗೊಳ್ಳತಕ್ಕದ್ದು ಮತ್ತು ಹಾಗೆಯೇ ತೆಗೆದುಕೊಂಡ ಕ್ರಮದ ಬಗ್ಗೆ ಒಂದು ವರದಿಯನ್ನು ಸರ್ಕಾರಕ್ಕೆ ಕಳುಹಿಸತಕ್ಕದ್ದು.

91. ಮಂಡಳಿ ಮತ್ತು ಲೆಕ್ಕ ಪರಿಶೋಧಕರ ನಡುವಿನ ಭಿನ್ನಾಭಿಪ್ರಾಯದ ಸಂಬಂಧದಲ್ಲಿ ಸರ್ಕಾರದಿಂದ ತೀರ್ಮಾನ.- ಒಂದು ವೇಳೆ ಮಂಡಳಿಯ ಮತ್ತು ಲೆಕ್ಕಪರಿಶೋಧಕರ ನಡುವೆ, ಲೆಕ್ಕಪರಿಶೋಧನಾ ವರದಿಯು ಒಳಗೊಂಡಂತೆ ಯಾವುದೇ ಅಂಶದ ಬಗ್ಗೆ ಭಿನ್ನಾಭಿಪ್ರಾಯ ಉಂಟಾದರೆ ಮತ್ತು ಮಂಡಳಿಯು, ಆತನು ಅಂಥ ಅಂಶಗಳ ಮೇಲೆ ಮಾಡಿದ ಶಿಫಾರಸ್ಸುಗಳು, ಯಾವುದಾದರೂ ಇದ್ದರೆ, ಅವುಗಳನ್ನು ಒಪ್ಪಲು ಮತ್ತು ಅಳವಡಿಸಲು ಸಾಧ್ಯವಾಗದಿದ್ದಾಗ, ವಿಷಯವನ್ನು ತಕ್ಷಣವೇ ಸರ್ಕಾರಕ್ಕೆ ಕಳುಹಿಸತಕ್ಕದ್ದು, ಸರ್ಕಾರವು ಅದರ ಮೇಲೆ ಅಂತಿಮ ಆದೇಶವನ್ನು ಹೊರಡಿಸತಕ್ಕದ್ದು ಮತ್ತು ಮಂಡಳಿಯು ಅಂಥ ಆದೇಶವನ್ನು ಜಾರಿಗೊಳಿಸಲು ಬದ್ಧವಾಗಿರತಕ್ಕದ್ದು.

ಅಧ್ಯಾಯ - IX

ಸರ್ಕಾರದ ಮೇಲ್ವಿಚಾರಣೆ ಮತ್ತು ನಿಯಂತ್ರಣ

92. ಆಡಳಿತ ವರದಿ.- (1) ಪ್ರತಿವರ್ಷದ ಏಪ್ರಿಲ್ ಮೊದಲ ದಿನದ ನಂತರ ಆದಷ್ಟು ಬೇಗನೆ ಮತ್ತು ಈ ಬಗ್ಗೆ ಸರ್ಕಾರವು ನಿಗದಿಪಡಿಸಬಹುದಾದಂಥ ದಿನಾಂಕವನ್ನು ಮೀರದಂತೆ, ಸರ್ಕಾರವು ನಿಯಮಿಸಬಹುದಾದಂಥ

ನಮೂನೆಯಲ್ಲಿ, ಕಳೆದ ವರ್ಷದ ಮಾರ್ಚ್ ಮೂವತ್ತೊಂದನೇ ದಿನಕ್ಕೆ ಅಂತ್ಯಗೊಂಡಂತೆ ಆ ವರ್ಷದಲ್ಲಿಯ ಬಂದರುಗಳ ಆಡಳಿತದ ಸವಿವರ ಆಡಳಿತ ವರದಿಯನ್ನು ಮಂಡಳಿಯು ಸರ್ಕಾರಕ್ಕೆ ಸಲ್ಲಿಸತಕ್ಕದ್ದು.

(2) ಸರ್ಕಾರವು, ಅಂಥ ವರದಿಯನ್ನು ಸ್ವೀಕರಿಸಿದ ನಂತರ, ಆದಷ್ಟು ಬೇಗನೆ, ಅಂಥ ವರದಿಯನ್ನು, ರಾಜ್ಯ ವಿಧಾನಮಂಡಲದ ಮುಂದೆ ಮೂವತ್ತು ದಿನಗಳಿಗೆ ಕಡಿಮೆಯಲ್ಲದ ಅವಧಿಯವರೆಗೆ ಸರ್ಕಾರವು ಮಂಡಿಸತಕ್ಕದ್ದು.

93. ಸರ್ಕಾರಕ್ಕೆ ಆದಾಯ ಮತ್ತು ವೆಚ್ಚಗಳ ವಿವರ ಪಟ್ಟಿಯನ್ನು ಸಲ್ಲಿಸುವುದು.- (1) ಮಂಡಳಿಯು ವಾರ್ಷಿಕವಾಗಿ ಅಥವಾ ಅನೇಕಸಲ ಅಥವಾ ಸರ್ಕಾರವು ಹಾಗೆ ಮಾಡಲು ನಿರ್ದೇಶಿಸಿದರೆ, ಸರ್ಕಾರವು ನಿಯಮಿಸಲಾದಂಥ ನಮೂನೆಯಲ್ಲಿ ಮತ್ತು ಅಂಥ ಸಮಯದಲ್ಲಿ ಆದಾಯ ಮತ್ತು ವೆಚ್ಚಗಳ ವಿವರ ಪಟ್ಟಿಯನ್ನು ಸಲ್ಲಿಸತಕ್ಕದ್ದು.

(2) ಎಲ್ಲಾ ಅಂಥ ವಿವರ ಪಟ್ಟಿಗಳ ಪ್ರತಿಗಳು, ಸಾರ್ವಜನಿಕರಿಗೆ ಮಂಡಳಿಯ ಕಚೇರಿಯಲ್ಲಿ, ಕಚೇರಿಯ ವೇಳೆಯಲ್ಲಿ, ಮಂಡಳಿಯು ಕಾಲಕಾಲಕ್ಕೆ ಪ್ರತಿ ತಪಾಸಣೆಗೆ ನಿರ್ದಿಷ್ಟ ಪಡಿಸಿದಂಥ ಶುಲ್ಕವನ್ನು ಸಂದಾಯಮಾಡಿ, ತಪಾಸಣೆ ಮಾಡಲು ಮುಕ್ತವಾಗಿರತಕ್ಕದ್ದು.

94. ಮಂಡಳಿಯನ್ನು ರದ್ದುಗೊಳಿಸಲು ಸರ್ಕಾರಕ್ಕೆ ಅಧಿಕಾರ.- (1) ಸರ್ಕಾರದ ಅಭಿಪ್ರಾಯದಲ್ಲಿ ಒಂದು ವೇಳೆ, ಯಾವುದೇ ಸಮಯದಲ್ಲಿ,-

(ಎ) ಗಂಭೀರ ತುರ್ತುಪರಿಸ್ಥಿತಿಯ ಕಾರಣದಿಂದಾಗಿ ಮಂಡಳಿಯು, ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ಅಥವಾ ಇತರೆ ಯಾವುದೇ ಕಾನೂನಿನ ಅಡಿಯಲ್ಲಿ ಅದರ ಮೇಲೆ ವಿಧಿಸಿದ ಕರ್ತವ್ಯಗಳನ್ನು ನಿರ್ವಹಿಸಲು ಅಶಕ್ತವಾದರೆ; ಅಥವಾ

(ಬಿ) ಮಂಡಳಿಯು, ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ಅಥವಾ ಇತರೆ ಯಾವುದೇ ಕಾನೂನಿನ ಅಡಿಯಲ್ಲಿ ವಿಧಿಸಲಾದ ಕರ್ತವ್ಯಗಳನ್ನು ನಿರ್ವಹಿಸುವಲ್ಲಿ ಸತತವಾಗಿ ಕರ್ತವ್ಯ ಲೋಪವೆಸಗಿದ್ದಲ್ಲಿ ಮತ್ತು ಅಂಥ ಕರ್ತವ್ಯ ಲೋಪದ ಪರಿಣಾಮವಾಗಿ ಮಂಡಳಿಯ ಆರ್ಥಿಕ ಪರಿಸ್ಥಿತಿಯು ಅಥವಾ ಬಂದರುಗಳ ಆಡಳಿತವು ಅತಿಯಾದ ದುಸ್ಥಿತಿಯನ್ನು ತಲುಪಿದ್ದರೆ; ಅಥವಾ

(ಸಿ) ಸರ್ಕಾರವು, ರಾಜ್ಯಪತ್ರದಲ್ಲಿ ಅಧಿಸೂಚನೆಯನ್ನು ಹೊರಡಿಸುವ ಮೂಲಕ, ಅಧಿಸೂಚನೆಯಲ್ಲಿ ನಿರ್ದಿಷ್ಟಪಡಿಸಬಹುದಾದ, ಒಂದು ಸಲಕ್ಕೆ ಆರು ತಿಂಗಳುಗಳವರೆಗೆ ಮೀರದ, ಅಂಥ ಅವಧಿಯವರೆಗೆ ಮಂಡಳಿಯನ್ನು ರದ್ದುಪಡಿಸಬಹುದು:

ಪರಂತು, (ಬಿ) ಖಂಡದಲ್ಲಿ ತಿಳಿಸಿದ ಕಾರಣಗಳಿಗಾಗಿ ಈ ಉಪಪ್ರಕರಣದ ಅಡಿಯಲ್ಲಿ ಅಧಿಸೂಚನೆಯನ್ನು ಹೊರಡಿಸುವ ಮೊದಲು, ಸರ್ಕಾರವು, ಮಂಡಳಿಗೆ ರದ್ದತಿಯನ್ನು ಏಕೆ ಮಾಡಬಾರದು ಎಂಬ ಕಾರಣ ಕೇಳುವುದಕ್ಕೆ ಸಾಕಷ್ಟು ಅವಕಾಶವನ್ನು ನೀಡಿ, ಮಂಡಳಿಯು ನೀಡಿದ ವಿವರಣೆ ಮತ್ತು ಆಕ್ಷೇಪಣೆಗಳು, ಏನಾದರೂ ಇದ್ದರೆ, ಅವುಗಳನ್ನು ಪರಿಗಣಿಸತಕ್ಕದ್ದು.

(2) (1)ನೇ ಉಪಪ್ರಕರಣದ ಅಡಿಯಲ್ಲಿ ಮಂಡಳಿಯನ್ನು ರದ್ದು ಪಡಿಸಲು ಅಧಿಸೂಚನೆಯನ್ನು ಹೊರಡಿಸಿದ ತರುವಾಯ,-

(ಎ) ಮಂಡಳಿಯ ಎಲ್ಲಾ ಸದಸ್ಯರು, ರದ್ದತಿಯ ದಿನಾಂಕದಿಂದ ಅಂಥ ಮಂಡಳಿಯ ಸದಸ್ಯತ್ವದ ಸ್ಥಾನವನ್ನು ತೆರವು ಮಾಡತಕ್ಕದ್ದು ;

(ಬಿ) ಈ ಅಧಿನಿಯಮದ ಅಥವಾ ಇತರೆ ಯಾವುದೇ ಕಾನೂನಿನ ಉಪಬಂಧಗಳ ಅಡಿಯಲ್ಲಿ ಎಲ್ಲಾ ಅಧಿಕಾರಗಳು ಮತ್ತು ಕರ್ತವ್ಯಗಳನ್ನು ಮಂಡಳಿಯಿಂದ ಅಥವಾ ಅದರ ಪರವಾಗಿ ಚಲಾಯಿಸಲು ಮತ್ತು ನಿರ್ವಹಿಸಲು ಸರ್ಕಾರವು ನಿರ್ದೇಶಿಸಿದ ಅಂಥ ವ್ಯಕ್ತಿ ಅಥವಾ ವ್ಯಕ್ತಿಗಳು, (3)ನೇ ಉಪಪ್ರಕರಣದ (ಬಿ) ಖಂಡ ಅಥವಾ (ಸಿ) ಖಂಡದ ಅಡಿಯಲ್ಲಿ ಮಂಡಳಿಯನ್ನು ಪುನರ್‌ರಚಿಸುವವರೆಗೆ, ಮಂಡಳಿಯ ಪರವಾಗಿ ಚಲಾಯಿಸತಕ್ಕದ್ದು ಮತ್ತು ನಿರ್ವಹಿಸತಕ್ಕದ್ದು;

(ಸಿ) ಮಂಡಳಿಯಲ್ಲಿ ನಿಹಿತವಾದ ಎಲ್ಲಾ ಸ್ವತ್ತು (3)ನೇ ಉಪಪ್ರಕರಣದ (ಬಿ) ಖಂಡ ಅಥವಾ (ಸಿ) ಖಂಡದ ಅಡಿಯಲ್ಲಿ ಮಂಡಳಿಯನ್ನು ಪುನರ್‌ರಚಿಸುವವರೆಗೆ, ಸರ್ಕಾರದಲ್ಲಿ ನಿಹಿತವಾಗಿರತಕ್ಕದ್ದು.

(3) (1)ನೇ ಉಪಪ್ರಕರಣದ ಅಡಿಯಲ್ಲಿ ಹೊರಡಿಸಿದ ಅಧಿಸೂಚನೆಯಲ್ಲಿ ನಿರ್ದಿಷ್ಟಪಡಿಸಿದ ರದ್ದತಿ ಅವಧಿಯು ಮುಕ್ತಾಯಗೊಂಡ ನಂತರ, ಸರ್ಕಾರವು,-

(ಎ) ಅದು ಅವಶ್ಯವೆಂದು ಭಾವಿಸಬಹುದಾದಂಥ, ಆರು ತಿಂಗಳ ಅವಧಿಗೆ ಮೀರದ, ಅಂಥ ರದ್ದತಿ ಅವಧಿಯನ್ನು ಪುನಃ ವಿಸ್ತರಿಸಬಹುದು; ಅಥವಾ

(ಬಿ) ಮಂಡಳಿಯನ್ನು ಹೊಸ ನೇಮಕಾತಿಗಳೊಡನೆ ಪುನರ್ ರಚಿಸಬಹುದು ಮತ್ತು ಅಂಥ ಪ್ರಕರಣದಲ್ಲಿ (2)ನೇ ಉಪಪ್ರಕರಣದ (ಎ) ಖಂಡದ ಅಡಿಯಲ್ಲಿ ತಮ್ಮ ಸ್ಥಾನಗಳನ್ನು ತೆರವುಮಾಡಿದ ವ್ಯಕ್ತಿಗಳನ್ನು ನೇಮಕಾತಿ ಮಾಡಲು ಅನರ್ಹರೆಂದು ಭಾವಿಸತಕ್ಕದ್ದಲ್ಲ; ಅಥವಾ

(ಸಿ) ಅದು ಅವಶ್ಯವೆಂದು ಭಾವಿಸಬಹುದಾದ ಅಂಥ ಅವಧಿಯವರೆಗೆ ಮಾತ್ರ ನೇಮಕಾತಿ ಮಾಡುವ ಮೂಲಕ ಮಂಡಳಿಯನ್ನು ಪುನರ್ ರಚಿಸಬಹುದು ಮತ್ತು ಅಂಥ ಪ್ರಕರಣದಲ್ಲಿ (2)ನೇ ಉಪ ಪ್ರಕರಣದ (ಎ) ಖಂಡದ ಅಡಿಯಲ್ಲಿ ತಮ್ಮ ಸ್ಥಾನವನ್ನು ತೆರವು ಮಾಡಿದ ವ್ಯಕ್ತಿಗಳು, ಮಂಡಳಿಯು ರದ್ದಾಗುವಾಗ ಕೇವಲ ಅವರು ಮಂಡಳಿಯ ಸದಸ್ಯರಾಗಿದ್ದರು ಎಂಬ ಕಾರಣಕ್ಕಾಗಿ, ಅಂಥ ನೇಮಕಾತಿಗಾಗಿ ಅನರ್ಹರೆಂದು ಭಾವಿಸತಕ್ಕದ್ದಲ್ಲ;

ಪರಂತು, ಸರ್ಕಾರವು, ರದ್ದತಿಯ ಅವಧಿಯು ಮುಕ್ತಾಯವಾಗುವುದಕ್ಕೆ ಮೊದಲು ಯಾವುದೇ ಸಮಯದಲ್ಲಿ, (1)ನೇ ಉಪಪ್ರಕರಣದ ಅಡಿಯಲ್ಲಿ ಮೂಲತಃ ನಿರ್ದಿಷ್ಟ ಪಡಿಸಿದ ಅಥವಾ ಈ ಉಪಪ್ರಕರಣದಲ್ಲಿ ವಿಸ್ತರಿಸಿದಂತೆ, ಈ ಉಪಪ್ರಕರಣದ (ಬಿ) ಖಂಡ ಅಥವಾ (ಸಿ) ಖಂಡದ ಅಡಿಯಲ್ಲಿ ಕ್ರಮ ಕೈಗೊಳ್ಳತಕ್ಕದ್ದು.

(4) ಸರ್ಕಾರವು (1)ನೇ ಉಪಪ್ರಕರಣದ ಅಡಿಯಲ್ಲಿ ಅಧಿಸೂಚನೆಯನ್ನು ಹೊರಡಿಸುವಂತೆ ಮಾಡತಕ್ಕದ್ದು ಮತ್ತು ಈ ಪ್ರಕರಣದ ಅಡಿಯಲ್ಲಿ ತೆಗೆದುಕೊಂಡ ಕ್ರಮದ ಬಗ್ಗೆ ಒಂದು ಪೂರ್ಣ ವರದಿಯನ್ನು ಹೊರಡಿಸತಕ್ಕದ್ದು ಹಾಗೂ ಅಂಥ ಕ್ರಮ ಕೈಗೊಳ್ಳಲು ಉಂಟಾದ ಪರಿಸ್ಥಿತಿಯನ್ನು ಅತಿ ಶೀಘ್ರ ಸಮಯದಲ್ಲಿ ರಾಜ್ಯ ವಿಧಾನಮಂಡಲದ ಮುಂದೆ ಮಂಡಿಸತಕ್ಕದ್ದು.

95. ಮಂಡಳಿಗೆ ನಿರ್ದೇಶನಗಳನ್ನು ನೀಡಲು ಸರ್ಕಾರದ ಅಧಿಕಾರ.- (1) ಸರ್ಕಾರವು ಕಾಲಕಾಲಕ್ಕೆ ಮಂಡಳಿಗೆ ಲಿಖಿತ ನಿರ್ದೇಶನ ನೀಡಬಹುದು:

ಪರಂತು, ಈ ಉಪಪ್ರಕರಣದ ಅಡಿಯಲ್ಲಿ ನಿರ್ದೇಶನಗಳನ್ನು ನೀಡುವ ಮೊದಲು ತನ್ನ ಅಭಿಪ್ರಾಯಗಳನ್ನು ವ್ಯಕ್ತಪಡಿಸಲು ಮಂಡಳಿಗೆ ಅವಕಾಶವನ್ನು ನೀಡತಕ್ಕದ್ದು.

(2) ಸರ್ಕಾರದ ತೀರ್ಮಾನವು, ಅದು ಕಾರ್ಯನೀತಿಯ ವಿಷಯವಾಗಿರಲಿ ಅಥವಾ ಆಗಿಲ್ಲದಿರಲಿ, ಅಂತಿಮವಾಗಿರತಕ್ಕದ್ದು.

ಅಧ್ಯಾಯ - X

ದಂಡ ಇತ್ಯಾದಿಗಳು

96. ಈ ಅಧಿನಿಯಮದ ಅಡಿಯಲ್ಲಿ ನೇಮಕಗೊಂಡ ವ್ಯಕ್ತಿಗಳು, ಕೆಲವು ಉದ್ದೇಶಗಳಿಗಾಗಿ ಸಾರ್ವಜನಿಕ ನೌಕರರಾಗಿರತಕ್ಕದ್ದು.- ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯಿಂದ ನೇಮಕಗೊಂಡ ಪ್ರತಿಯೊಬ್ಬ ವ್ಯಕ್ತಿಯು, ಭಾರತ ದಂಡ ಸಂಹಿತೆ, 1860ರ 166 ರಿಂದ 171 (ಎರಡೂ ಸೇರಿ) 184, 185 ಮತ್ತು 409ನೇ ಪ್ರಕರಣಗಳ ಉದ್ದೇಶಗಳಿಗಾಗಿ ಮತ್ತು ಭ್ರಷ್ಟಾಚಾರ ನಿವಾರಣಾ ಅಧಿನಿಯಮ, 1988ರ ಉದ್ದೇಶಗಳಿಗಾಗಿ, ಸದರಿ ಸಂಹಿತೆಯ 21ನೇ ಪ್ರಕರಣದ ಅರ್ಥ ವ್ಯಾಪ್ತಿಯಲ್ಲಿ ಸಾರ್ವಜನಿಕ ನೌಕರನೆಂದು ಭಾವಿಸತಕ್ಕದ್ದು.

97. 27, 28, 29 ಮತ್ತು 31ನೇ ಪ್ರಕರಣಗಳ ಉಲ್ಲಂಘನೆಗಾಗಿ ದಂಡ.- 27ನೇ ಪ್ರಕರಣ ಅಥವಾ 28ನೇ ಪ್ರಕರಣ ಅಥವಾ 29ನೇ ಪ್ರಕರಣದ ಅಡಿಯಲ್ಲಿ ಹೊರಡಿಸಿದ ಆದೇಶದ ಯಾವುದೇ ಉಪಬಂಧಗಳನ್ನು ಯಾರೊಬ್ಬರು ಉಲ್ಲಂಘಿಸಿದಲ್ಲಿ ಅಥವಾ 31ನೇ ಪ್ರಕರಣದ ಅಡಿಯಲ್ಲಿ ವಿಧಿಸಿದ ಯಾವುದೇ ಷರತ್ತುಗಳನ್ನು ಪಾಲಿಸಲು ತಪ್ಪಿದಲ್ಲಿ ಹತ್ತು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದಂಥ ಜುಲ್ಮಾನೆಯಿಂದ ಹಾಗೂ ಉಲ್ಲಂಘನೆ ಅಥವಾ ತಪ್ಪುವಿಕೆಯು ಮುಂದುವರೆದಲ್ಲಿ, ಅಂಥ ಮೊದಲ ಉಲ್ಲಂಘನೆ ಅಥವಾ ತಪ್ಪುವಿಕೆಯ ನಂತರದ ಪ್ರತಿಯೊಂದು ದಿನಕ್ಕೆ ಐದು ನೂರು ರೂಪಾಯಿಗಳವರೆಗೆ ವಿಸ್ತರಿಸಬಹುದಾದಂಥ ಹೆಚ್ಚಿನ ಜುಲ್ಮಾನೆಯಿಂದ ಶಿಕ್ಷಿಸತಕ್ಕದ್ದು.

98. ಅನುಮತಿಯಿಲ್ಲದೆ ಸರಕುಕಟ್ಟಿಗಳು, ಬಂದರು ಕಟ್ಟಿಗಳು ಮುಂತಾದವುಗಳ ಸ್ಥಾಪನೆಗಾಗಿ ದಂಡನೆ.- 35ನೇ ಪ್ರಕರಣದ ಉಪಬಂಧಗಳ ಉಲ್ಲಂಘನೆಯನ್ನು ಮಾಡುವ ಯಾವೊಬ್ಬ ವ್ಯಕ್ತಿಯನ್ನು, ಮೊದಲನೇ ಉಲ್ಲಂಘನೆಗಾಗಿ ಐದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಜುಲ್ಮಾನೆಯಿಂದ ಮತ್ತು ಮೊದಲ ಉಲ್ಲಂಘನೆಯ ನಂತರ ಮುಂದುವರೆದ ಉಲ್ಲಂಘನೆಗಾಗಿ ಪ್ರತಿದಿನಕ್ಕೆ ಐದು ನೂರು ರೂಪಾಯಿಗಳವರೆಗೆ ವಿಸ್ತರಿಸಬಹುದಾದಂಥ ಜುಲ್ಮಾನೆಯಿಂದ ದಂಡನೀಯವಾಗತಕ್ಕದ್ದು.

99. ದರಗಳು ಮುಂತಾದವುಗಳನ್ನು ತಪ್ಪಿಸಿದುದಕ್ಕಾಗಿ ದಂಡನೆ.- ಯಾವುದೇ ಸರಕುಗಳ ಅಥವಾ ಯಾವುದೇ ಸರಕುಗಳನ್ನು ಸಾಗಿಸುವ ನೌಕೆಗಳ ಸಂಬಂಧದಲ್ಲಿ ಕಾನೂನುಬದ್ಧವಾಗಿ ಮಂಡಳಿಗೆ ಬಾಕಿ ಇರುವ ದರಗಳ ಸಂದಾಯವನ್ನು ಉದ್ದೇಶಪೂರ್ವಕವಾಗಿ ತಪ್ಪಿಸುವ ಯಾವೊಬ್ಬ ವ್ಯಕ್ತಿಯನ್ನು, ಆತನು,-

(ಎ) ಅಂಥ ಸರಕಿನ ತೂಕ, ಪರಿಮಾಣ, ಮೌಲ್ಯ ಅಥವಾ ವಿವರಣೆಯನ್ನು ಅಥವಾ ಅಂಥ ದರಗಳನ್ನು ನಿರ್ಧರಿಸಲು ಅವನಿಗೆ ಅನುವಾಗುವ ಉದ್ದೇಶಕ್ಕಾಗಿ ಮಂಡಳಿಯ ನೌಕರನಿಗೆ ನೀಡಿದ ಯಾವುದೇ ದಾಖಲೆಯಲ್ಲಿ ಯಾವುದೇ ನೌಕೆಯ ಸಾಮರ್ಥ್ಯವನ್ನು ಕಡಿಮೆ ಹೇಳಿದರೆ ಅಥವಾ ಸರಿಯಾಗಿ ನೀಡದಿದ್ದರೆ ; ಅಥವಾ

(ಬಿ) ಅಂಥ ಸರಕುಗಳನ್ನು ಅಥವಾ ಅಂಥ ನೌಕೆಯನ್ನು ಸ್ಥಳಾಂತರಿಸುವುದು ಅಥವಾ ಸ್ಥಳಾಂತರಿಸಲು ಪ್ರಯತ್ನಿಸುವುದು ಅಥವಾ ಸ್ಥಳಾಂತರಿಸಲು ದುಷ್ಟೇರಿಸುವುದಕ್ಕಾಗಿ;

- ಕನಿಷ್ಠ ಐದುನೂರು ರೂಪಾಯಿಗಳಿಗೆ ಒಳಪಟ್ಟು, ಹಾಗೆ ಬಾಕಿ ಇರುವ ದರಗಳ ಮೊಬಲಗಿನ ಎರಡರಷ್ಟರವರೆಗೆ ವಿಸ್ತರಿಸಬಹುದಾದ ಜುಲಾನೆಯಿಂದ ದಂಡನೀಯನಾಗತಕ್ಕದ್ದು.

100. ಮಂಡಳಿಯ ಸ್ವತ್ತಿನ ಮೌಲ್ಯ ಅಥವಾ ಹಾನಿಯ ವಸೂಲಿ.- ಯಾವುದೇ ನೌಕೆಗೆ ಸಂಬಂಧಿಸಿದಂತೆ ಮಾರ್ಗದರ್ಶನ ಅಥವಾ ಕಮಾಂಡ್ ಹೊಂದಿರುವ ಯಾವೊಬ್ಬ ವ್ಯಕ್ತಿಯ ಅಥವಾ ಯಾವೊಬ್ಬ ನಾವಿಕ ಅಥವಾ ಅಂಥ ನೌಕೆಯ ನೌಕರನಾಗಿ ನಿಯೋಜಿತನಾದ ವ್ಯಕ್ತಿಯ ನಿರ್ಲಕ್ಷ್ಯದಿಂದಾಗಿ ಯಾವುದೇ ಹಡಗುಕಟ್ಟೆ, ಸರಕುಕಟ್ಟೆ, ಬಂದರುಕಟ್ಟೆ, ಸ್ಥಾಯಿ ಲಂಗರುಗಳು, ಸ್ಟೇಜ್, ಬಂದರುಕಾಪು, ಹಡಗು ಇಳಿದಾಣ ಅಥವಾ ಮಂಡಳಿಯ ಸ್ವಾಧೀನದಲ್ಲಿರುವ ಯಾವುದೇ ಇತರ ಕಾಮಗಾರಿಗೆ ಅಥವಾ ಮಂಡಳಿಗೆ ಸೇರಿದ ಯಾವುದೇ ಚರ ಸ್ವತ್ತಿಗೆ ಉಂಟಾದ ಅಂಥ ಹಾನಿಯ ಮೊತ್ತವನ್ನು ಮಂಡಳಿಯ ಅರ್ಜಿಯ ಮೇಲೆ, ಅಂಥ ನೌಕೆಗೆ ಸೇರಿದ ದೋಣಿಗಳು, ಪಟಸ್ತಂಭಗಳು, ಬಿಡಿಭಾಗಗಳು, ಹಗ್ಗಗಳು, ಕೇಬಲ್‌ಗಳು, ಲಂಗರುಗಳು ಅಥವಾ ದಾಸ್ತಾನುಗಳ ಸಾಕಷ್ಟು ಭಾಗವನ್ನು, ಮ್ಯಾಜಿಸ್ಟ್ರೇಟರುಗಳ ವಾರಂಟಿನ ಅಡಿಯಲ್ಲಿ, ಜಪ್ತಿ ಅಥವಾ ಮಾರಾಟ ಮಾಡುವ ಮೂಲಕ ಅಂಥ ವಸೂಲಿಯ ಮೌಲ್ಯದ ಜೊತೆಗೆ ವಸೂಲಾತಿಗಳನ್ನು ಮಾಡತಕ್ಕದ್ದು:

ಪರಂತು, ಯಾವುದೇ ಮ್ಯಾಜಿಸ್ಟ್ರೇಟರನು, ನೌಕೆಯ ಮಾಲೀಕನನ್ನು ಸೂಕ್ತವಾಗಿ ಸಮನು ಮಾಡಿ ಅವನು ತನ್ನ ಮುಂದೆ ಹಾಜರಾಗಲು ತಿಳಿಸುವವರೆಗೆ ಮತ್ತು ಒಂದುವೇಳೆ ಅವನು ಹಾಜರಾದರೆ, ಅವನು ತನ್ನ ಅಹವಾಲನ್ನು ಹೇಳಿಕೊಳ್ಳುವವರೆಗೆ ಅಂಥ ವಾರೆಂಟನ್ನು ಹೊರಡಿಸತಕ್ಕದ್ದಲ್ಲ:

ಮತ್ತು ಪರಂತು, ಆದೇಶ ಹೊರಡಿಸುವ ಸಮಯದಲ್ಲಿ ನೌಕೆಯು, ಯುಕ್ತವಾಗಿ ಅಧಿಕೃತರಾದ ಮಂಡಳಿಯ ನೌಕರರ ಸ್ವಾಧೀನದಲ್ಲಿ ಇದ್ದರೆ ಮತ್ತು ಉಂಟಾದ ಹಾನಿಯನ್ನು, ಅಂಥ ನೌಕರನ ಆದೇಶಕ್ಕೆ, ಕೃತ್ಯಕ್ಕೆ ಅಥವಾ ಅನುಚಿತ ಲೋಪಕ್ಕೆ ಆರೋಪಿಸಲ್ಪಟ್ಟಿದ್ದ ಹೊರತು ಅಂಥ ವಾರೆಂಟನ್ನು ಹೊರಡಿಸತಕ್ಕದ್ದಲ್ಲ.

101. ಮಂಡಳಿಯ ಜೊತೆ ಕರಾರುಗಳು ಮುಂತಾದವುಗಳಲ್ಲಿ ವ್ಯಕ್ತಿಯ ಹಿತಾಸಕ್ತಿಯನ್ನು ಭಾರತೀಯ ದಂಡ ಸಂಹಿತೆಯ 168ನೇ ಪ್ರಕರಣದ ಅಡಿಯಲ್ಲಿ ಮಾಡಿದ ಅಪರಾಧವೆಂದು ಭಾವಿಸುವುದು.- ಮಂಡಳಿಯ ಸದಸ್ಯನಾದ ಅಥವಾ ನೌಕರನಾದ ಯಾವೊಬ್ಬ ವ್ಯಕ್ತಿಯು, ಪ್ರತ್ಯಕ್ಷವಾಗಿ ಅಥವಾ ಪರೋಕ್ಷವಾಗಿಯಾಗಲಿ ಯಾವುದೇ ಕರಾರು ಅಥವಾ ಉದ್ಯೋಗದಲ್ಲಿ ಯಾವುದೇ ಪಾಲು ಅಥವಾ ಹಿತಾಸಕ್ತಿಯನ್ನು ಮಂಡಳಿಯಿಂದ ಅಥವಾ ಅದರ ಪರವಾಗಿ ಹೊಂದಿದ್ದರೆ ಅದನ್ನು ಭಾರತೀಯ ದಂಡ ಸಂಹಿತೆ, 1860ರ 168ನೇ ಪ್ರಕರಣದ ಅಡಿಯಲ್ಲಿ ಮಾಡಿದ ಅಪರಾಧವೆಂದು ಭಾವಿಸತಕ್ಕದ್ದು:

ಪರಂತು, ಈ ಪ್ರಕರಣದಲ್ಲಿ ಇರುವುದಾದುದೂ, 4ನೇ ಪ್ರಕರಣದ (ಡಿ) ಖಂಡದ ಪರಂತುಕದ ಅಡಿಯಲ್ಲಿ ಯಾವುದೇ ಕರಾರು ಅಥವಾ ಉದ್ಯೋಗದಲ್ಲಿ ಷೇರು ಅಥವಾ ಹಿತಾಸಕ್ತಿಯನ್ನು ಹೊಂದಿರದ ವ್ಯಕ್ತಿಗಳಿಗೆ ಅನ್ವಯಿಸತಕ್ಕದ್ದಲ್ಲ.

102. ಇತರ ಅಪರಾಧಗಳು.- ಈ ಅಧಿನಿಯಮದ ಅಥವಾ ಅದರ ಅಡಿಯಲ್ಲಿ ಮಾಡಿದ ಯಾವುದೇ ನಿಯಮದ, ವಿನಿಯಮದ ಯಾವುದೇ ಉಪಬಂಧಗಳು ಆದೇಶಗಳನ್ನು ಉಲ್ಲಂಘಿಸಿದುದಕ್ಕಾಗಿ, ಅದರ ಅಡಿಯಲ್ಲಿ ಯಾವುದೇ ದಂಡನೆಗೆ ಸ್ಪಷ್ಟವಾಗಿ ಉಪಬಂಧವನ್ನು ಕಲ್ಪಿಸಲಾಗಿಲ್ಲವೋ, ಅವುಗಳನ್ನು ಉಲ್ಲಂಘಿಸುವ ಯಾವೊಬ್ಬ ವ್ಯಕ್ತಿಯು ಒಂದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಜುಲಾನೆಯಿಂದ ದಂಡಿತನಾಗತಕ್ಕದ್ದು.

103. ಅಪರಾಧಗಳ ಸಂಜ್ಞೆಯೆ.- ಮಹಾನಗರ ಮ್ಯಾಜಿಸ್ಟ್ರೇಟ್ ಅಥವಾ ಪ್ರಥಮ ದರ್ಜೆಯ ನ್ಯಾಯಕ ಮ್ಯಾಜಿಸ್ಟ್ರೇಟರ ನ್ಯಾಯಾಲಯಕ್ಕೆ ಕಡಿಮೆಯಿಲ್ಲದ ಯಾವುದೇ ನ್ಯಾಯಾಲಯವು, ಈ ಅಧಿನಿಯಮದ ಅಡಿಯಲ್ಲಿ ಅಥವಾ ಅದರ ಅಡಿಯಲ್ಲಿ ರಚಿಸಿದ ಯಾವುದೇ ನಿಯಮ ಅಥವಾ ವಿನಿಯಮದ ಅಡಿಯಲ್ಲಿ ಶಿಕ್ಷಾರ್ಹವಾದ ಯಾವುದೇ ಅಪರಾಧದ ಬಗ್ಗೆ ಅಧಿವಿಚಾರಣೆ ಮಾಡತಕ್ಕದ್ದಲ್ಲ.

104. ಕಂಪನಿಗಳಿಂದ ಅಪರಾಧ.- (1) ಈ ಅಧಿನಿಯಮದ ಅಡಿಯಲ್ಲಿ ಅಪರಾಧವೆಸಗಿಸಿದ ವ್ಯಕ್ತಿಯು ಒಂದು ಕಂಪನಿಯಾಗಿದ್ದರೆ, ಅಪರಾಧವೆಸಗಿದ ಸಮಯದಲ್ಲಿ ಕಂಪನಿಯ ಪ್ರಭಾರ ಹೊಂದಿದ್ದ ಮತ್ತು ಕಂಪನಿಯ ವ್ಯವಹಾರಗಳನ್ನು ನಿರ್ವಹಿಸುವಲ್ಲಿ ಹೊಣೆಗಾರನಾಗಿದ್ದ, ಪ್ರತಿಯೊಬ್ಬ ವ್ಯಕ್ತಿಯನ್ನು ಹಾಗೂ ಕಂಪನಿಯನ್ನು ಅಪರಾಧದ ತಪ್ಪಿತಸ್ಥನೆಂದು ಭಾವಿಸತಕ್ಕದ್ದು ಮತ್ತು ವಿಚಾರಣೆಗೆ ಗುರಿಪಡಿಸತಕ್ಕದ್ದು ಹಾಗೂ ಅದರಂತೆ ದಂಡಿಸತಕ್ಕದ್ದು :

ಪರಂತು, ಅಂಥ ವ್ಯಕ್ತಿಯು, ತನ್ನ ಗಮನಕ್ಕೆ ಬಾರದೆ ಅಪರಾಧವು ಘಟಿಸಿರುವುದಾಗಿ ಅಥವಾ ತಾನು ಸಾಧ್ಯವಾದ ಎಲ್ಲಾ ಪ್ರಯತ್ನಗಳಿಂದ ಅಂಥ ಅಪರಾಧವನ್ನು ತಪ್ಪಿಸಲು ಪ್ರಯತ್ನಿಸಿರುವುದಾಗಿ ಸಾಬೀತು ಪಡಿಸಿದಲ್ಲಿ, ಈ ಉಪಪ್ರಕರಣದಲ್ಲಿರುವುದಾದರೂ, ಈ ಅಧಿನಿಯಮದಲ್ಲಿ ಉಪಬಂಧಿಸಿದ ಅಂಥ ದಂಡನೆಗೆ ಆತನನ್ನು ಹೊಣೆಮಾಡತಕ್ಕದ್ದಲ್ಲ.

(2) (1)ನೇ ಉಪ ಪ್ರಕರಣದಲ್ಲಿ ಏನೇ ಒಳಗೊಂಡಿದ್ದರೂ, ಈ ಅಧಿನಿಯಮದ ಅಡಿಯಲ್ಲಿ ಒಂದು ಕಂಪನಿಯು ಅಪರಾಧವೆಸಗಿದ್ದಾಗ ಮತ್ತು ಸಮ್ಪತ್ತಿ ಅಥವಾ ಪರೋಕ್ಷ ಸಮ್ಪತ್ತಿಯೊಡನೆ ಅಪರಾಧವು ಘಟಿಸಿರುವುದು ಸಾಬೀತಾದಾಗ, ಅಥವಾ ಕಂಪನಿಯ ಯಾವುದೇ ನಿರ್ದೇಶಕ, ವ್ಯವಸ್ಥಾಪಕ, ಕಾರ್ಯದರ್ಶಿ ಅಥವಾ ಇತರೆ ಅಧಿಕಾರಿಯ ನಿರ್ಲಕ್ಷ್ಯದಿಂದ ಆದ ಅಪರಾಧವೆಂದು ಆರೋಪಿಸಬಹುದಾಗಿದ್ದರೆ, ಕಂಪನಿಯ ಅಂಥ ನಿರ್ದೇಶಕ, ವ್ಯವಸ್ಥಾಪಕ, ಕಾರ್ಯದರ್ಶಿ ಅಥವಾ ಇತರ ಅಧಿಕಾರಿಯನ್ನು ಅಪರಾಧದ ತಪ್ಪಿತಸ್ಥನೆಂದು ಭಾವಿಸತಕ್ಕದ್ದು ಮತ್ತು ಅವರ ವಿರುದ್ಧ ವ್ಯವಹರಣೆ ನಡೆಸತಕ್ಕದ್ದು ಹಾಗೂ ಅದರಂತೆ ದಂಡಿಸತಕ್ಕದ್ದು.

ವಿವರಣೆ:- ಈ ಪ್ರಕರಣದ ಉದ್ದೇಶಗಳಿಗಾಗಿ,-

(ಎ) “ಕಂಪನಿ” ಎಂದರೆ, ನಿಗಮಿತ ನಿಕಾಯ ಮತ್ತು ಒಂದು ಫರ್ಮ್ ಅಥವಾ ವ್ಯಕ್ತಿಗಳ ಇತರ ಸಂಘವನ್ನು ಒಳಗೊಳ್ಳುತ್ತದೆ ; ಮತ್ತು

(ಬಿ) ಫರ್ಮ್‌ಗೆ ಸಂಬಂಧಿಸಿದಂತೆ “ನಿರ್ದೇಶಕರು” ಎಂದರೆ, ಫರ್ಮ್‌ನ ಪಾಲುದಾರ.

ಅಧ್ಯಾಯ - XI

ಸಂಕೀರ್ಣ

105. ರಾಜ್ಯ ಬಂದರುಗಳ ಸಮಾಲೋಚನಾ ಸಮಿತಿಯ ರಚನೆ.- (1) ಸರ್ಕಾರವು, ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ, ಮಂಡಳಿಯ ಸದಸ್ಯರನ್ನು ಒಳಗೊಂಡ ರಾಜ್ಯ ಬಂದರುಗಳ ಸಮಾಲೋಚನಾ ಸಮಿತಿಯನ್ನು ರಚಿಸಬಹುದು ಮತ್ತು ಅವರಲ್ಲಿ ವಾಣಿಜ್ಯ ಮಂಡಳಿ, ಹಡಗು ಸಾಗಣೆ, ಜಲಸಾರಿಗೆ, ನೌಕೆಗಳು, ಸೀಮಾಶುಲ್ಕ, ರೈಲ್ವೆ, ರಸ್ತೆ ಸಾರಿಗೆ, ಕಾರ್ಮಿಕ, ಸಂಪರ್ಕಗಳು, ಮೀನುಗಾರಿಕೆ ಮತ್ತು ಕೈಗಾರಿಕಾ ಕ್ಷೇತ್ರಗಳ ಹಿತಾಸಕ್ತಿಯನ್ನು ಪ್ರತಿನಿಧಿಸುವಲ್ಲಿ ಸಮರ್ಥರಾದವರೆಂದು ಮತ್ತು ಬಂದರುಕಟ್ಟೆ ಇಂಜಿನಿಯರಿಂಗ್, ಜಲಮಾಪನ ಸಮೀಕ್ಷೆ, ಜಲ ಸಾರಿಗೆ ಸಂಶೋಧನಾ ಸಂಸ್ಥೆಗಳಲ್ಲಿ, ಮಾದರಿ ಅಧ್ಯಯನಗಳ, ಬಂದರು ಬಳಕೆದಾರ ಸಂಘಗಳಲ್ಲಿ ಪರಿಣಿತರೆಂದು ಸರ್ಕಾರವು ಅಭಿಪ್ರಾಯ ಪಡುವ ಅಂಥ ಇತರ ವ್ಯಕ್ತಿಗಳ ಪೈಕಿಯಿಂದ, ಸರ್ಕಾರವು ನೇಮಿಸಬಹುದಾದ ಹತ್ತಕ್ಕೆ ಕಡಿಮೆಯಿಲ್ಲದ ಮತ್ತು ಇಪ್ಪತ್ತಕ್ಕೆ ಮೀರದಂತೆ, ಆದರೆ ಮೇಲೆ ನಮೂದಿಸಿದ ಪ್ರತಿಯೊಂದು ಕ್ಷೇತ್ರದ ಹಿತಾಸಕ್ತಿಯನ್ನು ಹೊಂದಿರುವ ಕನಿಷ್ಠ ಒಬ್ಬ ಸದಸ್ಯನು ಒಳಗೊಂಡಿರತಕ್ಕದ್ದು.

(2) ಮಂಡಳಿಯ ಅಧ್ಯಕ್ಷರು ಸಮಿತಿಯ ಅಧ್ಯಕ್ಷರೂ ಸಹ ಆಗಿರತಕ್ಕದ್ದು.

(3) ಸರ್ಕಾರವು ಈ ಸಂಬಂಧವಾಗಿ ನೇಮಿಸಬಹುದಾದಂತೆ, ಮಂಡಳಿಯ ಮುಖ್ಯಕಾರ್ಯನಿರ್ವಹಣಾಧಿಕಾರಿಯು ಸಮಿತಿಯ ಕಾರ್ಯದರ್ಶಿಯಾಗಿ ಕಾರ್ಯ ನಿರ್ವಹಿಸತಕ್ಕದ್ದು.

(4) ಹಾಗೆ ರಚಿಸಿದ ಸಮಿತಿಯ ಪ್ರಕಾರ್ಯಗಳು ಈ ಮುಂದಿನಂತೆ ಇರತಕ್ಕದ್ದು:-

(ಎ) ಬಂದರುಗಳು, ಒಳನಾಡುಜಲಸಾರಿಗೆ ಮತ್ತು ಫೆರಿಗಳು ಹಾಗೂ ಕರಾವಳಿ ರಕ್ಷಣೆಗೆ ಸಂಬಂಧಿಸಿದ ಎಲ್ಲಾ ಸಾಮಾನ್ಯ ವಿಷಯಗಳಲ್ಲಿ ಮಂಡಳಿಗೆ ಸಲಹೆ ನೀಡುವುದು ;

(ಬಿ) ಯಾವುದೇ ಬಂದರುಗಳ, ಒಳನಾಡು ಜಲಸಾರಿಗೆ ಮತ್ತು ಫೆರಿಗಳು ಹಾಗೂ ಕರಾವಳಿ ರಕ್ಷಣೆಯ ಅಭಿವೃದ್ಧಿ ಕುರಿತಾದ ಯಾವುದೇ ಯೋಜನೆಗಳ ಸಂಬಂಧದಲ್ಲಿ ಮಂಡಳಿಗೆ ಸಲಹೆ ನೀಡುವುದು ;

(ಸಿ) ಬಂದರುಗಳ, ಒಳನಾಡುಜಲಸಾರಿಗೆ ಮತ್ತು ಫೆರಿಗಳು ಹಾಗೂ ಕರಾವಳಿ ರಕ್ಷಣೆಯ ಆಡಳಿತವನ್ನು ಪುನರೀಕ್ಷಿಸುವುದು ಮತ್ತು ಅವುಗಳ ಕೆಲಸದ ಸುಧಾರಣೆಗಾಗಿ ಮಾರ್ಗೋಪಾಯಗಳನ್ನು ಸೂಚಿಸುವುದು ;

(ಡಿ) ಬಂದರುಗಳ, ಒಳನಾಡುಜಲಸಾರಿಗೆಯ ಮತ್ತು ಫೆರಿಗಳು ಹಾಗೂ ಕರಾವಳಿ ರಕ್ಷಣೆಯ ಆಡಳಿತದಲ್ಲಿ ಮಂಡಳಿಯು ಅನುಭವಿಸಿದ ಯಾವುದೇ ತೊಂದರೆಗಳ ನಿವಾರಣೆಗೆ ಮಾರ್ಗೋಪಾಯಗಳನ್ನು ಸೂಚಿಸುವುದು ;

(ಇ) ಬಂದರುಗಳ, ಒಳನಾಡುಜಲಸಾರಿಗೆಯ ಮತ್ತು ಫೆರಿಗಳು ಹಾಗೂ ಕರಾವಳಿ ರಕ್ಷಣೆಯ ಆಡಳಿತಕ್ಕೆ ಸಂಬಂಧಿಸಿದ ಯಾವುದೇ ವಿಷಯಗಳ ಕುರಿತು ಮಂಡಳಿಗೆ ಸ್ವಪ್ರೇರಣೆಯಿಂದ ಶಿಫಾರಸ್ಸುಗಳನ್ನು ಮಾಡುವುದು ;

(ಎಫ್) ಸರ್ಕಾರವು ಅಥವಾ ಮಂಡಳಿಯು ತನ್ನ ಅಭಿಪ್ರಾಯವನ್ನು ಕೋರಿದಾಗ, ಅಂಥ ವಿಷಯಗಳ ಮೇಲೆ, ಸರ್ಕಾರಕ್ಕೆ ಅಥವಾ ಸಂದರ್ಭಾನುಸಾರವಾಗಿ ಮಂಡಳಿಗೆ ತನ್ನ ವರದಿಯನ್ನು ನೀಡುವುದು.

(5) ಸರ್ಕಾರವು, ಸಾಮಾನ್ಯ ಅಥವಾ ವಿಶೇಷ ಆದೇಶದ ಮೂಲಕ,-

(ಎ) ಸಮಿತಿಯ ಸಭೆಗಳನ್ನು ಕರೆಯುವ ಮತ್ತು ಸಭೆಗಳ ಕಾರ್ಯವಿಧಾನದ ಬಗ್ಗೆ ;

(ಬಿ) ಸಮಿತಿಯ ಕಾರ್ಯದರ್ಶಿಯ ಕರ್ತವ್ಯಗಳ ಬಗ್ಗೆ;

(ಸಿ) ಮೇಲೆ ನಮೂದಿಸಿದ ಹಿತಾಸಕ್ತಿಗಳನ್ನು ಪ್ರತಿನಿಧಿಸುವುದಕ್ಕಾಗಿ ಸಮಿತಿಯ ಸದಸ್ಯರಾಗಿ ನೇಮಕಗೊಂಡ ವ್ಯಕ್ತಿಗಳ ಪದಾವಧಿ, ಸಮಿತಿಯ ಸದಸ್ಯರ ಪ್ರವಾಸ ಭತ್ಯೆ ಮತ್ತು ದಿನ ಭತ್ಯೆ ಮತ್ತು ಅವುಗಳ ದರಗಳ ಬಗ್ಗೆ,

- ಉಪಬಂಧ ಕಲ್ಪಿಸತಕ್ಕದ್ದು.

(6) ಮೇಲೆ ನಮೂದಿಸಿದ ಹಿತಾಸಕ್ತಿಗಳನ್ನು ಪ್ರತಿನಿಧಿಸುವುದಕ್ಕಾಗಿ ಸಮಿತಿಯ ಸದಸ್ಯರಾಗಿ ನೇಮಕಗೊಂಡ ಯಾವೊಬ್ಬ ವ್ಯಕ್ತಿಯು, ಅಧ್ಯಕ್ಷರಿಗೆ, ಲಿಖಿತದ ಮೂಲಕ ತನ್ನ ಸದಸ್ಯತ್ವಕ್ಕೆ ರಾಜೀನಾಮೆಯನ್ನು ಸಲ್ಲಿಸಬಹುದು ಮತ್ತು ಅಧ್ಯಕ್ಷರು ಅದನ್ನು ಸ್ವೀಕರಿಸಿದ ದಿನಾಂಕದಿಂದ ಜಾರಿಗೆ ಬರತಕ್ಕದ್ದು, ಅವರು ಖಾಲಿ ಸ್ಥಾನದ ಬಗ್ಗೆ ಸರ್ಕಾರಕ್ಕೆ ಮಾಹಿತಿಯನ್ನು ನೀಡತಕ್ಕದ್ದು.

106. ಸ್ಥಳೀಯ ಸಲಹಾಸಮಿತಿ.- (1) ರಾಜ್ಯ ಸರ್ಕಾರವು, ಕಾಲಕಾಲಕ್ಕೆ, ಅಂಥ ಬಂದರುಗಳಿಗೆ ನಿಯಮಿಸಬಹುದಾದಂಥ ನಿಬಂಧನೆಗಳು ಮತ್ತು ಷರತ್ತುಗಳ ಮೇಲೆ ಪ್ರತಿ ಪ್ರಕರಣದಲ್ಲಿ ತಾನು ಸೂಕ್ತವೆಂದು ಭಾವಿಸಬಹುದಾದ ಸಂಖ್ಯೆಯ ವ್ಯಕ್ತಿಗಳನ್ನು ಒಳಗೊಂಡ ಸ್ಥಳೀಯ ಸಲಹಾ ಸಮಿತಿಗಳನ್ನು ರಚಿಸತಕ್ಕದ್ದು.

(2) ಮಂಡಳಿಯು, ಅದು ಸೂಕ್ತವೆಂದು ಭಾವಿಸುವುದಾದರೆ, ತನ್ನ ಮುಂದೆ ಬರುವ ಯಾವುದೇ ವ್ಯವಹಾರಗಳ ವಿಷಯಕ್ಕೆ, ಸಂಬಂಧಿಸಿದ ಸ್ಥಳೀಯ ಸಲಹಾ ಸಮಿತಿಯ ಜೊತೆ ಸಮಾಲೋಚಿಸಬಹುದು ಮತ್ತು ಸರ್ಕಾರವು ಅಂಥ ವ್ಯವಹಾರಕ್ಕೆ ಸಂಬಂಧಿಸಿದಂತೆ, ಸಾಮಾನ್ಯ ಅಥವಾ ವಿಶೇಷ ಆದೇಶದ ಮೂಲಕ ಈ ಬಗ್ಗೆ ನಿರ್ದಿಷ್ಟಪಡಿಸಿದಾಗ ಅಥವಾ ವಿನಿಯಮಗಳ ಮೂಲಕ ಆ ರೀತಿ ಮಾಡಲು ಅಗತ್ಯಪಡಿಸಿದಾಗ ಹಾಗೆ ಮಾಡತಕ್ಕದ್ದು.

(3) ಸಂಬಂಧಪಟ್ಟ ಬಂದರು ಅಧಿಕಾರಿಯು, ಸ್ಥಳೀಯ ಸಲಹಾ ಸಮಿತಿಯ ಪದನಿಮಿತ್ತ ಅಧ್ಯಕ್ಷರಾಗಿರತಕ್ಕದ್ದು.

(4) ಸ್ಥಳೀಯ ಸಲಹಾ ಸಮಿತಿಗಳು ನಿಯಮಿಸಬಹುದಾದಂಥ ಅವಧಿಯ ಅಂತರಗಳ ಮತ್ತು ತುರ್ತು ವ್ಯವಹಾರದ ನಿರ್ವಹಣೆಗಾಗಿ ಮಂಡಳಿಯ ಅಧ್ಯಕ್ಷನು ಬಯಸಬಹುದಾದ ಅಂಥ ಇತರ ಸಂದರ್ಭದಲ್ಲಿ ಸಭೆ ಸೇರತಕ್ಕದ್ದು.

(5) ಸರ್ಕಾರವು ಸಮಿತಿಯ ರಚನೆಯ ಕಾಲದಲ್ಲಿ ನಿರ್ದಿಷ್ಟ ಪಡಿಸಬಹುದಾದಂತೆ ಸ್ಥಳೀಯ ಸಲಹಾ ಸಮಿತಿಯ ಸಭೆಯ ಕೋರಂಗಾಗಿ ಅವಶ್ಯವಾದ ಸದಸ್ಯರ ಸಂಖ್ಯೆಯು ಇರತಕ್ಕದ್ದು.

107. ಈ ಅಧಿನಿಯಮದ ಅಡಿಯಲ್ಲಿ ಕೈಗೊಂಡ ಕಾರ್ಯಗಳ ಸಂಬಂಧದಲ್ಲಿ ನಡವಳಿಗಳ ಪರಿಮಿತಿ.- ಈ ಅಧಿನಿಯಮದ ಅನುಸರಣೆಯಲ್ಲಿ ಕೈಗೊಂಡ ಯಾವುದೇ ಕಾರ್ಯ ಅಥವಾ ಕೈಗೊಳ್ಳಲಾಗಿದೆ ಎಂದು ತಾತ್ಪರ್ಯವಾಗುವ ಕಾರ್ಯಗಳಿಗಾಗಿ, ಮಂಡಳಿಗೆ ಅಥವಾ ಆತನಿಗೆ, ವ್ಯಾಜ್ಯ ಕಾರಣವನ್ನು ತಿಳಿಸಿ ಲಿಖಿತದಲ್ಲಿ ನೋಟೀಸನ್ನು ನೀಡಿದಂದಿನಿಂದ ಒಂದು ತಿಂಗಳ ಅವಧಿಯು ಮುಕ್ತಾಯವಾಗುವವರೆಗೆ, ಅಥವಾ ವ್ಯಾಜ್ಯ ಕಾರಣವು ಪ್ರಾಪ್ತಿಯಾದ ಆರು ತಿಂಗಳ ತರುವಾಯ ಮಂಡಳಿಯ ಅಥವಾ ಯಾವೊಬ್ಬ ಸದಸ್ಯ ಅಧಿಕಾರಿ ಅಥವಾ ಅದರ ನೌಕರರ ವಿರುದ್ಧ ಯಾವುದೇ ದಾವೆ ಅಥವಾ ವ್ಯವಹಾರವನ್ನು ಪ್ರಾರಂಭಿಸತಕ್ಕದ್ದಲ್ಲ.

108. ಸದ್ಭಾವನೆಯಿಂದ ಮಾಡಲಾದ ಕೃತ್ಯಗಳಿಗೆ ರಕ್ಷಣೆ.- ಮಂಡಳಿ ಅಥವಾ ಯಾವುದೇ ಸದಸ್ಯ ಅಥವಾ ಅದರ ನೌಕರನ ವಿರುದ್ಧ, ಈ ಅಧಿನಿಯಮದ ಅಥವಾ ಅದರಡಿ ರಚಿಸಲಾದ ನಿಯಮದ ಅಥವಾ ವಿನಿಯಮದ ಅಡಿಯಲ್ಲಿ, ಸದ್ಭಾವನೆಯಿಂದ ಮಾಡಲಾದ ಅಥವಾ ಮಾಡಲು ಉದ್ದೇಶಿಸಲಾದ ಯಾವುದರ ಬಗ್ಗೆಯೂ, ಅಥವಾ ಯಾವುದೇ ದೋಷಪೂರಿತ ಸ್ಥಾಯಿ ಲಂಗರುಗಳು, ಹಡಗಿನ ದೊಡ್ಡ ಹಗ್ಗ (ಹಾಸರ್) ಅಥವಾ ಮಂಡಲಿಗೆ ಸೇರಿದ, ನಿಯಂತ್ರಣದಲ್ಲಿರುವ ಇತರ ವಸ್ತುಗಳಿಂದಾಗಿ ಯಾವುದೇ ನೌಕಿಯಿಂದ ಉಂಟಾಗಿದೆಯೆಂದು ಭಾವಿಸಲಾದ ಯಾವುದೇ ಹಾನಿಗಾಗಿ ಯಾವುದೇ ಕಾನೂನು ವ್ಯವಹಾರಗಳಿಗೆ ಅವಕಾಶವಿರತಕ್ಕದ್ದಲ್ಲ.

109. ನಿಯಮಗಳನ್ನು ರಚಿಸಲು ಸರ್ಕಾರದ ಅಧಿಕಾರ.- (1) ಸರ್ಕಾರವು, ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ, ಈ ಅಧಿನಿಯಮದ ಉದ್ದೇಶಗಳನ್ನು ಕಾರ್ಯಗತಗೊಳಿಸಲು ನಿಯಮಗಳನ್ನು ರಚಿಸಬಹುದು.

(2) ವಿಶೇಷವಾಗಿ ಮತ್ತು ಹಿಂದೆ ಹೇಳಿದ ಅಧಿಕಾರಗಳಿಗೆ ಪ್ರತಿಕೂಲವಲ್ಲದ ರೀತಿಯಲ್ಲಿ, ಈ ಮುಂದಿನ ಯಾವುದೇ ಅಥವಾ ಎಲ್ಲಾ ವಿಷಯಗಳ ಬಗ್ಗೆ ಅಂಥ ನಿಯಮಗಳನ್ನು ರಚಿಸಬಹುದು, ಎಂದರೆ:-

(ಎ) 12ನೇ ಪ್ರಕರಣದ ಅಡಿಯಲ್ಲಿ ಮಂಡಳಿಯ ಯಾವುದೇ ಕೆಲಸವನ್ನು ಕೈಗೊಂಡಿದ್ದಕ್ಕಾಗಿ ಅಥವಾ ಅದರ ಸಮಿತಿಯ ಅಥವಾ ಮಂಡಳಿಯ ಸಭೆಗಳಿಗೆ ಹಾಜರಾಗಿದ್ದಕ್ಕಾಗಿ ಅಥವಾ ಅದರ ಯಾವುದೇ ಸಮಿತಿಯ ಅಥವಾ ಮಂಡಳಿಯ ಸದಸ್ಯರಿಗೆ ಫೀಜುಗಳು ಮತ್ತು ಭತ್ಯೆಗಳ ಸಂದಾಯದ ಬಗ್ಗೆ;

(ಬಿ) ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿಗಳ ಸೇವಾ ನಿಬಂಧನೆಗಳು ಮತ್ತು ಷರತ್ತುಗಳ ಬಗ್ಗೆ;

(ಸಿ) ಮಂಡಳಿಯ ಸಿಬ್ಬಂದಿಯ ಇತರ ಸದಸ್ಯರನ್ನು ನೇಮಕ ಮಾಡಿಕೊಳ್ಳುವ ಸಕ್ಷಮ ಪ್ರಾಧಿಕಾರದ ಬಗ್ಗೆ ;

(ಡಿ) ಮಂಡಳಿಯ ಸಿಬ್ಬಂದಿಯ ಇತರ ಸದಸ್ಯರ ನೇಮಕಾತಿ, ಪರಿಶ್ರಮಧನ ಮತ್ತು ಭತ್ಯೆ ಹಾಗೂ ಶಿಸ್ತಿನ ವಿಷಯವು ಒಳಗೊಂಡಂತೆ ಇತರ ಸೇವಾ ಷರತ್ತುಗಳ ಬಗ್ಗೆ;

(ಇ) 24ನೇ ಪ್ರಕರಣದ ಅಡಿಯಲ್ಲಿ ಕರಾರುಗಳನ್ನು ಮಾಡಿಕೊಳ್ಳುವ ವಿಧಾನದ ಬಗ್ಗೆ ;

(ಎಫ್) 36ನೇ ಪ್ರಕರಣದ (3)ನೇ ಉಪಪ್ರಕರಣದ ಅಡಿಯಲ್ಲಿ ನ್ಯಾಯೋಚಿತ ಮತ್ತು ಸೂಕ್ತ ಪರಿಹಾರವನ್ನು ನಿರ್ಧರಿಸಲು ಪರಿಗಣಿಸಬೇಕಾದ ಅಂಶಗಳ ಬಗ್ಗೆ ;

(ಜಿ) 106ನೇ ಪ್ರಕರಣದ (1)ನೇ ಉಪಪ್ರಕರಣದ ಅಡಿಯಲ್ಲಿ ಸ್ಥಳೀಯ ಸಲಹಾ ಸಮಿತಿಯ ಸದಸ್ಯರನ್ನಾಗಿ ವ್ಯಕ್ತಿಗಳ ನೇಮಿಸುವ ನಿಬಂಧನೆ ಮತ್ತು ಷರತ್ತುಗಳ ಬಗ್ಗೆ ;

(ಹೆಚ್) ಸರ್ಕಾರದ ಪೂರ್ವ ಮಂಜೂರಾತಿಯೊಡನೆ, 54ನೇ ಪ್ರಕರಣದ (1)ನೇ ಉಪಪ್ರಕರಣದಡಿಯಲ್ಲಿ ಸಾಲವನ್ನು ಎತ್ತಬಹುದಾದುದಕ್ಕೆ ಇರುವ ನಿಬಂಧನೆಗಳು ಮತ್ತು ಷರತ್ತುಗಳ ಬಗ್ಗೆ;

(ಐ) ನಿಯಮಗಳ ಮೂಲಕ ನಿಯಮಿಸಲಾದ ಅಥವಾ ನಿಯಮಿಸಬಹುದಾದ ಇತರ ಯಾವುದೇ ವಿಷಯದ ಬಗ್ಗೆ.

(3) ಈ ಅಧಿನಿಯಮದಡಿಯಲ್ಲಿ ರಚಿಸಿದ ಎಲ್ಲಾ ನಿಯಮಗಳು ಪೂರ್ವ ಪ್ರಕಟಣೆಯ ಷರತ್ತಿಗೊಳಪಟ್ಟಿರತಕ್ಕದ್ದು: ಪರಂತು, ತಕ್ಷಣವೇ ಕ್ರಮಕೈಗೊಳ್ಳುವುದು ಅವಶ್ಯಕವೆಂಬ ಸಂದರ್ಭಗಳು ಉಂಟಾಗಿವೆ ಎಂದು ಸರ್ಕಾರವು ಮನಗಂಡರೆ, ಈ ಪ್ರಕರಣದಡಿಯಲ್ಲಿ ರಚಿಸಬೇಕಾದ ಯಾವುದೇ ನಿಯಮದ ಪೂರ್ವ ಪ್ರಕಟಣೆಯನ್ನು ವಿನಾಯಿತಿಗೊಳಿಸಬಹುದು.

(4) ಈ ಅಧಿನಿಯಮದ ಅಡಿಯಲ್ಲಿ ಹೊರಡಿಸಲಾದ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೆ ರಾಜ್ಯ ವಿಧಾನಮಂಡಲದ ಪ್ರತಿಯೊಂದು ಸದನದ ಮುಂದೆ, ಒಂದು ಅಧಿವೇಶನದಲ್ಲಿ ಅಥವಾ ಎರಡು ಅಥವಾ ಹೆಚ್ಚು ನಿರಂತರ ಅಧಿವೇಶನಗಳಲ್ಲಿ ಅಡಕವಾಗಿರಬಹುದಾದ ಒಟ್ಟು ಮೂವತ್ತು ದಿನಗಳ ಅವಧಿಯವರೆಗೆ ಅದು ಅಧಿವೇಶನದಲ್ಲಿರುವಾಗ ಮಂಡಿಸತಕ್ಕದ್ದು ಮತ್ತು ಮೇಲೆ ಹೇಳಿದ ಅಧಿವೇಶನ ಅಥವಾ ನಿರಂತರ ಅಧಿವೇಶನಗಳ ನಿಕಟ ತರುವಾಯದ ಅಧಿವೇಶನವು ಮುಕ್ತಾಯವಾಗುವುದಕ್ಕೆ ಮೊದಲು ರಾಜ್ಯ ವಿಧಾನಮಂಡಲದ ಎರಡೂ ಸದನಗಳು ನಿಯಮದಲ್ಲಿ ಯಾವುದೇ ಮಾರ್ಪಾಡು ಮಾಡಲು ಒಪ್ಪಿದರೆ, ಅಥವಾ ಆ ನಿಯಮವನ್ನು ರಚಿಸತಕ್ಕದ್ದಲ್ಲವೆಂದು ಒಪ್ಪಿದರೆ ತದನಂತರ ಅಂಥ ನಿಯಮವು ಸಂದರ್ಭಾನುಸಾರ ಹಾಗೆ ಮಾರ್ಪಾಟಾದ ರೀತಿಯಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಪರಿಣಾಮಕಾರಿಯಾಗತಕ್ಕದ್ದಲ್ಲ. ಆದಾಗ್ಯೂ, ಯಾವುದೇ ಅಂಥ ಮಾರ್ಪಾಡು ಅಥವಾ ರದ್ದತಿಯು ಆ ನಿಯಮದ ಅಡಿಯಲ್ಲಿ ಈ ಮೊದಲು ಮಾಡಲಾದ ಯಾವುದೇ ಕಾರ್ಯದ ಮಾನ್ಯತೆಗೆ ಬಾಧೆ ಉಂಟುಮಾಡತಕ್ಕದ್ದಲ್ಲ.

110. ವಿನಿಯಮಗಳ ಸಾಮಾನ್ಯ ರಚನಾಧಿಕಾರ.- ಮಂಡಳಿಯು, ಸರ್ಕಾರದ ಪೂರ್ವಾನುಮೋದನೆಯೊಡನೆ ಈ ಅಧಿನಿಯಮ ಮತ್ತು ನಿಯಮಗಳಿಗೆ ಅಸಂಗತವಲ್ಲದಂತೆ ಈ ಮುಂದಿನ ಎಲ್ಲಾ ಅಥವಾ ಯಾವುದೇ ವಿಷಯಗಳ ಬಗ್ಗೆ ವಿನಿಯಮಗಳನ್ನು ರಚಿಸಬಹುದು, ಎಂದರೆ :-

(1) ಮಂಡಲಿ ಅಥವಾ ಅದರ ಸಮಿತಿಗಳ ಸಭೆಗಳನ್ನು ನಡೆಸುವ ವೇಳೆ ಮತ್ತು ಸ್ಥಳಗಳು, ಅಂಥ ಸಭೆಗಳಲ್ಲಿಯ ವ್ಯವಹಾರನಿರ್ವಹಣೆಯಲ್ಲಿ ಅನುಸರಿಸಬೇಕಾದ ಕ್ರಮಗಳು ಮತ್ತು ಅಂಥ ಸಭೆಗಳಲ್ಲಿ ಕೋರಂಗಾಗಿ ಅವಶ್ಯವಾದ ಸದಸ್ಯರ ಸಂಖ್ಯೆ ;

(2) 32ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ನೀಡಬೇಕಾದ ಸ್ವೀಕೃತಿ ನಮೂನೆ;

(3) 33ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ನೋಟೀಸನ್ನು ನೀಡಬಹುದಾದ ಅವಧಿ ;

(4) ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯಿಂದ ನಿಯೋಜಿತರಾದ ವ್ಯಕ್ತಿಗಳ ಮಾರ್ಗದರ್ಶನ;

(5) ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯು ಆರ್ಜಿಸಿದ ಅಥವಾ ಅದರಲ್ಲಿ ನಿಹಿತವಾದ ಹಡಗುಕಟ್ಟಿಗಳು, ಸರಕು ಕಟ್ಟಿಗಳು, ಬಂದರುಕಟ್ಟಿಗಳು, ಬಂದರು ಕಾಮಗಳು, ಕಟ್ಟಡಗಳು ಮತ್ತು ಇತರೆ ನಿರ್ಮಾಣ ಕಾಮಗಾರಿಗಳ ಅಥವಾ

ಮಂಡಲಿಯು ಆರ್ಜಿಸಿದ ಅಥವಾ ಅದರಲ್ಲಿ ನಿಹಿತವಾದ ಯಾವುದೇ ಭೂಮಿ ಅಥವಾ ಮುಂಗರೆಯ ಸುರಕ್ಷಿತ ಪರಿಣಾಮಕಾರಿ ಹಾಗೂ ಅನುಕೂಲಕರ ಉಪಯೋಗ, ನಿರ್ವಹಣೆ ಮತ್ತು ನಿಯಂತ್ರಣ;

(6) ಮಂಡಳಿ ಅಥವಾ ಮಂಡಳಿಯು ನೇಮಕಮಾಡಿದ ವ್ಯಕ್ತಿಗಳು ಮಂಡಳಿಯ ಆವರಣಗಳೊಳಗೆ ತರಲಾದ ಸರಕುಗಳ ಸ್ವೀಕಾರ, ಸರಕು ಸಾಗಣೆ, ಸಂಗ್ರಹಣೆ ಮತ್ತು ಸಾಗಿಸುವ ಕಾರ್ಯಾಚರಣೆಗಳನ್ನು ನಡೆಸುವುದಕ್ಕಾಗಿ ಹಾಗೂ ಸರಕುಗಳನ್ನು ಇಳಿಸುವ ಮುನ್ನ ಆಗಿರಬಹುದಾದ ಹಾನಿ ಅಥವಾ ಹಾಗೆ ಹಾನಿಯಾಗಿವೆಯೆಂದು ಆಪಾದಿಸಬಹುದಾದ ಸರಕುಗಳನ್ನು ವಶಕ್ಕೆ ತೆಗೆದುಕೊಳ್ಳುವಾಗ ಅನುಸರಿಸಬೇಕಾದ ಕ್ರಮಗಳ ಘೋಷಣೆ ;

(7) ಬಂದರು, ನದಿ ಅಥವಾ ನದಿಯ ಕಣಿವೆ ಅಥವಾ ದಂಡೆ ಇವುಗಳ ಸ್ವಚ್ಛತೆ ಮತ್ತು ಮಂಡಳಿಯ ಕಾಮಗಾರಿಗಳು, ಹಾಗೂ ಕಲ್ಮಷ ಅಥವಾ ಕಸವನ್ನು ಅವುಗಳಲ್ಲಿ ಅಥವಾ ಅವುಗಳ ಮೇಲೆ ಎಸೆಯುವುದರಿಂದ ರಕ್ಷಿಸುವುದು ;

(8) ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯು ವಿಧಿಸಬಹುದಾದ ದರಗಳ ಪಾವತಿಯ ವಿಧಾನ ;

(9) ಸರಕುಗಳನ್ನು ನೌಕೆಗಳಿಂದ ಇಳಿಸಲು ಹಾಗೂ ಮಂಡಳಿಯ ನೌಕೆಗಳಲ್ಲಿ ತುಂಬಿಸಲು ಉಪಯೋಗಿಸುವ, ಮಂಡಳಿಯಲ್ಲಿ ನಿಹಿತವಾದ ಹಡಗುಕಟ್ಟಿಗಳು, ಸರಕುಕಟ್ಟಿಗಳು, ಬಂದರುಕಟ್ಟಿಗಳು, ಬಂದರು ಕಾಮಗಳು, ಸ್ಟೇಜುಗಳು ಮತ್ತು ಹಡಗು ಇಳಿದಾಣಗಳನ್ನು ನಿಯಂತ್ರಿಸುವುದು, ಘೋಷಿಸುವುದು ಮತ್ತು ಸ್ಪಷ್ಟಪಡಿಸುವುದು;

(10) ಬಂದರು ಸಂಪರ್ಕಗಳು ಅಥವಾ ಬಂದರುಗಳಲ್ಲಿನ ಎಲ್ಲಾ ನೌಕೆಗಳಲ್ಲಿ ಸರಕು ಏರಿಸಲು ಮತ್ತು ಇಳಿಸಲು ಕೈಗೊಳ್ಳತಕ್ಕ ವಿಧಾನ ಮತ್ತು ಷರತ್ತುಗಳನ್ನು ನಿಯಂತ್ರಿಸುವುದು;

(11) ಹಡಗುಗಳ ಮಧ್ಯೆ ಅಥವಾ ಹಡಗುಗಳ ಮತ್ತು ಕಡಲ ತೀರದ ಮಧ್ಯೆ ಅಥವಾ ಕಡಲ ತೀರ ಮತ್ತು ಹಡಗುಗಳ ಮಧ್ಯೆ ಸರಕುಗಳ ಸಾಗಣೆಯ ರುಸುಮನ್ನು ನಿಯಂತ್ರಿಸುವುದು;

(12) ಅಕ್ರಮ ಅಥವಾ ಇತರೇ ಅನಪೇಕ್ಷಿತ ವ್ಯಕ್ತಿಗಳು ಮತ್ತು ಅತಿಕ್ರಮಣಕಾರರಿಂದ ಮಂಡಳಿಯ ಸರಹದ್ದನ್ನು ಮುಕ್ತಗೊಳಿಸುವುದು ;

(13) ಬಂದರಿನ ಸುರಕ್ಷತೆಯನ್ನು ಖಚಿತಪಡಿಸಿಕೊಳ್ಳುವುದು ;

(14) ಸಾಮಾನ್ಯವಾಗಿ ಬಂದರುಗಳ ದಕ್ಷ ಹಾಗೂ ಸೂಕ್ತ ಆಡಳಿತ ನಿರ್ವಹಣೆ ;

(15) ಮಂಡಳಿಯು ಹೊರಡಿಸಿದ ಅಥವಾ ಹೊರಡಿಸುವ, ಮಂಡಳಿಗೆ ಸಂಬಂಧಿಸಿದ ದಾಖಲೆಗಳ ಭದ್ರತೆಗಳಿಗೆ ಸಹಿ ಮಾಡಲು ಮತ್ತು ನಿಗಮಿತ ಮೊಹರನ್ನು ಹಾಕಲು ಹಾಗೂ ದೃಢೀಕರಿಸಲು ಯಾವೊಬ್ಬ ವ್ಯಕ್ತಿಯನ್ನು ಅಧಿಕೃತಗೊಳಿಸಿದ್ದರೆ, ಆ ವ್ಯಕ್ತಿ;

(16) ಮಂಡಳಿಯ ಅಂಥ ಭದ್ರತೆಯ ಸಂಬಂಧದಲ್ಲಿ ಬಡ್ಡಿ ಸಂದಾಯಿಸುವ, ದಾಖಲಿಸುವ ಮತ್ತು ಸ್ವೀಕೃತಿ ನೀಡುವ ವಿಧಾನ ;

(17) ಮಂಡಳಿಯ ಭದ್ರತೆಗಳನ್ನು ನವೀಕರಿಸಬಹುದಾದ ಸಂದರ್ಭಗಳು ಮತ್ತು ವಿಧಾನ ;

(18) ಬಡ್ಡಿ ಸಂದಾಯವನ್ನು ಕ್ಲೇಮು ಮಾಡುವುದಕ್ಕೆ ಮೊದಲು ನವೀಕರಿಸಬೇಕಾದ ಅಂಥ ಭದ್ರತೆಗಳ ಸಂದರ್ಭ;

(19) ಅಂಥ ಭದ್ರತೆಗಳ ನವೀಕರಣ, ಪರಿವರ್ತನೆ, ಕ್ರೋಢೀಕರಣ ಅಥವಾ ಉಪ ವಿಭಾಗ ಮಾಡುವುದಕ್ಕಾಗಿ ರಸೀದಿ ನೀಡಬೇಕಾದ ಸ್ವೀಕೃತಿಯ ನಮೂನೆ ;

(20) ಭದ್ರತೆಗಳ ನಕಲು ಪ್ರತಿಗಾಗಿ ಅರ್ಜಿ ಸಲ್ಲಿಸುವ ಒಬ್ಬ ವ್ಯಕ್ತಿಯು ಒದಗಿಸಬೇಕಾದ ರುಜುವಾತು;

(21) ಮಂಡಳಿಯ ಭದ್ರತೆಗಳು ಭಾಗಶಃ ಅಥವಾ ಸಂಪೂರ್ಣವಾಗಿ ಕಳೆದಿವೆ, ಕದಿಯಲ್ಪಟ್ಟಿವೆ ಅಥವಾ ನಷ್ಟವಾಗಿವೆ ಎಂದು ಆರೋಪಿಸಲಾದಾಗ ಬಡ್ಡಿಯ ಸಂದಾಯಕ್ಕಾಗಿ ಅಥವಾ ಮಂಡಳಿಯ ಭದ್ರತೆಗಳ ನಕಲುಗಳ ಸಂದಾಯಕ್ಕಾಗಿ ವ್ಯಕ್ತಿಯೊಬ್ಬನು, ನೀಡತಕ್ಕ ನಷ್ಟಭರ್ತಿಯ ಸ್ವರೂಪ ಮತ್ತು ಮೊಬಲಗು;

(22) ಮಂಡಳಿಯ ಭದ್ರತೆಗಳ ಪರಿವರ್ತನೆಯ, ಕ್ರೋಢೀಕರಣದ ಅಥವಾ ಉಪವಿಭಾಗಗಳಾಗಿ ಮಾಡಲು ಒಳಪಡುವ ಷರತ್ತುಗಳು;

(23) ದಾಸ್ತಾನು ಪ್ರಮಾಣ ಪತ್ರವನ್ನು ನೀಡಬಹುದಾದ ಮೊತ್ತ ;

(24) ಮಂಡಳಿಯ ಭದ್ರತೆಗಳ ನಕಲು ನೀಡಿಕೆ, ನವೀಕರಣ, ಪರಿವರ್ತನೆ, ಕ್ರೋಢೀಕರಣ ಮತ್ತು ಉಪ ವಿಭಾಗ ಮಾಡುವ ಸಂಬಂಧದಲ್ಲಿಯ ಎಲ್ಲಾ ಸಾಮಾನ್ಯ ವಿಷಯಗಳು;

(25) ಮಂಡಳಿಯ ಭದ್ರತೆಗಳ ನಕಲುಗಳ ನೀಡಿಕೆಗಾಗಿ ಮತ್ತು ಭದ್ರತೆಗಳ ನವೀಕರಣ, ಪರಿವರ್ತನೆ, ಒಟ್ಟು ಗೂಡಿಸುವಿಕೆ ಮತ್ತು ಉಪ ವಿಭಾಗ ಮಾಡುವ ಸಂಬಂಧದಲ್ಲಿ ಸಂದಾಯಿಸತಕ್ಕ ಶುಲ್ಕ ;

(26) ದಾಸ್ತಾನು ಪ್ರಮಾಣ ಪತ್ರ ನೀಡುವ ಸಂಬಂಧದಲ್ಲಿ ವಿಧಿಸುವ ಶುಲ್ಕ ;

(27) 18 ಮತ್ತು 19ನೇ ಪ್ರಕರಣಗಳ ಅಡಿಯಲ್ಲಿ ಮಂಡಳಿಯ ನೌಕರರಾಗುವ ವ್ಯಕ್ತಿಗಳ ಸೇವಾ ನಿಬಂಧನೆಗಳು ಮತ್ತು ಷರತ್ತುಗಳು ;

(28) ತನ್ನ ನೌಕರರ ನೇಮಕಾತಿ ಮತ್ತು ಸೇವಾ ಷರತ್ತುಗಳನ್ನು ನಿಯಂತ್ರಿಸುವ ಉದ್ದೇಶಕ್ಕಾಗಿ ಅನುಷಂಗಿಕವಾದ ಅಥವಾ ಅವಶ್ಯಕವಾದ ಇತರ ಯಾವುದೇ ವಿಷಯಗಳು ;

(29) ವಿನಿಯಮಗಳ ಮೂಲಕ ನಿರ್ದಿಷ್ಟಪಡಿಸಬೇಕಾದ ಅಥವಾ ನಿರ್ದಿಷ್ಟಪಡಿಸಬಹುದಾದ ಯಾವುದೇ ಇತರ ವಿಷಯಗಳು.

111. ವಿನಿಯಮಗಳ ಸಂಬಂಧದ ಉಪಬಂಧಗಳು.- (1) ಈ ಅಧಿನಿಯಮದ ಅಡಿಯಲ್ಲಿ ಮಂಡಳಿಯು ರಚಿಸಿದ ಯಾವುದೇ ವಿನಿಯಮವು ಅದನ್ನು ಮಂಡಳಿಯು, ಸರ್ಕಾರಿ ರಾಜ್ಯಪತ್ರದಲ್ಲಿ ಪ್ರಕಟಿಸಿದ ಹೊರತು ಪರಿಣಾಮಕಾರಿಯಾಗಿರತಕ್ಕದ್ದಲ್ಲ.

(2) ಈ ಅಧಿನಿಯಮದ ಅಡಿಯಲ್ಲಿ ರಚಿಸಲಾದ ಯಾವುದೇ ವಿನಿಯಮದ ಉಲ್ಲಂಘನೆಗೆ, ಐದುನೂರು ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ದಂಡನೆಯನ್ನು ವಿಧಿಸತಕ್ಕದ್ದು ಮತ್ತು ಉಲ್ಲಂಘನೆಯು ಮುಂದುವರೆದಿದ್ದಲ್ಲಿ, ಅಂಥ ಉಲ್ಲಂಘನೆಯು ಮುಂದುವರೆದ ಪ್ರಥಮ ಸಂದರ್ಭದ ಪ್ರತಿ ದಿನಕ್ಕೆ ಒಂದುನೂರು ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಹೆಚ್ಚಿನ ದಂಡವನ್ನು ವಿಧಿಸಬಹುದು.

112. ವಿನಿಯಮಗಳನ್ನು ಮಾಡಬೇಕಾದ ಅಥವಾ ವಿನಿಯಮಗಳನ್ನು ಮಾಡಲು ನಿರ್ದೇಶನ ನೀಡುವ ಸರ್ಕಾರದ ಅಧಿಕಾರ.- (1) ಸರ್ಕಾರವು, ಸಾರ್ವಜನಿಕ ಹಿತದೃಷ್ಟಿಯಿಂದ ಹಾಗೆ ಮಾಡುವುದು ಉಚಿತವೆಂದು ಕಂಡುಬಂದ ಸಂದರ್ಭದಲ್ಲಿ, ಅದು ಕಾರಣಗಳನ್ನು ಉಲ್ಲೇಖಿಸಿ ಲಿಖಿತದ ಮೂಲಕ ಆದೇಶವನ್ನು ಹೊರಡಿಸಿ, 110ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಎಲ್ಲಾ ಅಥವಾ ಯಾವುದೇ ವಿಷಯಗಳಿಗೆ ಸಂಬಂಧಿಸಿದಂತೆ, ವಿನಿಯಮಗಳನ್ನು ರಚಿಸಲು ಅಥವಾ ಈ ಸಂಬಂಧದಲ್ಲಿ ಸರ್ಕಾರವು ನಿರ್ದಿಷ್ಟ ಪಡಿಸಬಹುದಾದ ಅಂಥ ಅವಧಿಯೊಳಗೆ ಯಾವುದೇ ವಿನಿಯಮಗಳನ್ನು ತಿದ್ದುಪಡಿ ಮಾಡಲು ಮಂಡಳಿಗೆ ನಿರ್ದೇಶಿಸಬಹುದು:

ಪರಂತು, ಸರ್ಕಾರವು ನಿರ್ದಿಷ್ಟ ಪಡಿಸಿದ ಅಂಥ ಅವಧಿಯನ್ನು, ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ಅವಧಿಯ ಅಥವಾ ಅವಧಿಗಳವರೆಗೆ ವಿಸ್ತರಿಸಬಹುದು.

(2) ಮಂಡಳಿಯು, (1)ನೇ ಉಪಪ್ರಕರಣದ ಅಡಿಯಲ್ಲಿ ಸರ್ಕಾರವು ಯಾರಿಗಾಗಿ ನಿರ್ದೇಶನಗಳನ್ನು ಹೊರಡಿಸಿದೆಯೋ ಅವರು (1)ನೇ ಉಪಪ್ರಕರಣದ ಅಡಿಯಲ್ಲಿ ಅನುಮತಿಸಿದ ಅವಧಿಯೊಳಗೆ ಅಂಥ ನಿರ್ದೇಶನಗಳನ್ನು ಪಾಲಿಸಲು ತಪ್ಪಿದಲ್ಲಿ ಅಥವಾ ನಿರ್ಲಕ್ಷ್ಯದಲ್ಲಿ ಸರ್ಕಾರವು, ನಿರ್ದೇಶನದಲ್ಲಿ ನಿರ್ದಿಷ್ಟಪಡಿಸಿದ ರೀತಿಯಲ್ಲಿ ಅಥವಾ ಸರ್ಕಾರವು ತನಗೆ ಸೂಕ್ತವೆಂದು ಕಂಡುಬರುವ ಅಂಥ ಸೂಕ್ತ ಮಾರ್ಪಾಡುಗಳನ್ನು ತರುವ ಮೂಲಕ, ವಿನಿಯಮಗಳನ್ನು ರಚಿಸಬಹುದು ಅಥವಾ ಸಂದರ್ಭಾನುಸಾರ ವಿನಿಯಮಗಳ ತಿದ್ದುಪಡಿ ಮಾಡಬಹುದು:

ಪರಂತು, ಹಾಗೆ ವಿನಿಯಮಗಳ ರಚನೆ ಅಥವಾ ತಿದ್ದುಪಡಿ ಮಾಡುವ ಮೊದಲು ಸರ್ಕಾರವು, ಸದರಿ ಅವಧಿಯೊಳಗೆ ಮಂಡಳಿಯು ಮಾಡಿದ ಯಾವುದಾದರೂ ಆಕ್ಷೇಪಣೆ ಅಥವಾ ಸಲಹೆಗಳು ಇದ್ದರೆ, ಅವುಗಳನ್ನು ಪರಿಗಣಿಸತಕ್ಕದ್ದು.

(3) (2)ನೇ ಉಪಪ್ರಕರಣವನ್ನು ಅನುಸರಿಸಿ ಯಾವುದೇ ವಿನಿಯಮಗಳನ್ನು ರಚಿಸಿದರೆ ಅಥವಾ ತಿದ್ದುಪಡಿ ಮಾಡಿದರೆ, ಸರ್ಕಾರವು ಹಾಗೆ ರಚಿಸಿದ ಅಥವಾ ತಿದ್ದುಪಡಿ ಮಾಡಿದ ವಿನಿಯಮಗಳನ್ನು ಸರ್ಕಾರಿ ರಾಜ್ಯಪತ್ರದಲ್ಲಿ ಪ್ರಕಟಿಸತಕ್ಕದ್ದು ಮತ್ತು ಅದರಂತೆ ಹಾಗೆ ಪರಿಣಾಮಕಾರಿಯಾಗತಕ್ಕದ್ದು.

113. ಮೊದಲ ವಿನಿಯಮಗಳನ್ನು ರಚಿಸಲು ಸರ್ಕಾರದ ಅಧಿಕಾರ.- ಈ ಅಧಿನಿಯಮದಲ್ಲಿ ಏನೇ ಒಳಗೊಂಡಿದ್ದರೂ, ಈ ಅಧಿನಿಯಮದ ಅಡಿಯಲ್ಲಿ ಮೊದಲ ವಿನಿಯಮಗಳನ್ನು ಸರ್ಕಾರವು ರಚಿಸತಕ್ಕದ್ದು ಮತ್ತು ಸರ್ಕಾರಿ ರಾಜ್ಯ ಪತ್ರದಲ್ಲಿ ಪ್ರಕಟಿಸಿದ ತರುವಾಯ ಜಾರಿಗೆ ಬರತಕ್ಕದ್ದು.

114. ಮಂಡಳಿಯ ನಿಯಂತ್ರಣ ಪ್ರಕಾರ್ಯಗಳನ್ನು ಮಿತಿಗೊಳಿಸಲು ಸರ್ಕಾರದ ಅಧಿಕಾರ.- ಈ ಅಧಿನಿಯಮದಲ್ಲಿ ಏನೇ ಒಳಗೊಂಡಿದ್ದರೂ, ಮಂಡಳಿಯ ನಿಯಂತ್ರಣ ಪ್ರಕಾರ್ಯಗಳು ಮತ್ತು ಅಧಿಕಾರಗಳನ್ನು, ಈ ಅಧಿನಿಯಮದ

ತಿದ್ದುಪಡಿಯ ಮೂಲಕವಾಗಲೀ ಅಥವಾ ಕಾನೂನನ್ನು ಅಧಿನಿಯಮಿತಗೊಳಿಸುವ ಮೂಲಕವಾಗಲೀ ಮೊಟಕುಗೊಳಿಸಬಹುದು ಅಥವಾ ಒಂದು ನಿಯಂತ್ರಣ ಪ್ರಾಧಿಕಾರಕ್ಕೆ ಬಿಟ್ಟುಕೊಡಬಹುದು.

115. ಕೆಲವು ವಿನಿಯಮಗಳು ಮುಂತಾದವುಗಳನ್ನು ಜಾಹೀರು ಮಾಡುವುದು.- 110ನೇ ಪ್ರಕರಣದ (4) ರಿಂದ (13)ರ ವರೆಗಿನ ಖಂಡಗಳ ಅಡಿಯಲ್ಲಿ ರಚಿಸಿದ ವಿನಿಯಮಗಳ ಪಠ್ಯವನ್ನು ಮತ್ತು ಅಧ್ಯಾಯ-VIರ ಅಡಿಯಲ್ಲಿ ಮಂಡಳಿಯು ರೂಪಿಸಿದ ಷರತ್ತುಗಳ ವಿವರಪಟ್ಟಿಯೊಡನೆ ದರಗಳ ಪರಿಮಾಣಗಳನ್ನು ಮಂಡಳಿಯ ಸರಹದ್ದಿನಲ್ಲಿಯ ಸರಕುಕಟ್ಟೆಗಳಲ್ಲಿ, ಹಡಗುಕಟ್ಟೆಗಳಲ್ಲಿ, ಹಡಗು ಇಳಿದಾಣಗಳಲ್ಲಿ, ಇಂಥ ಉದ್ದೇಶಗಳಿಗಾಗಿ ವ್ಯವಸ್ಥೆಗೊಳಿಸಿದ ವಿಶೇಷ ಫಲಕಗಳಲ್ಲಿ ಮತ್ತು ಮಂಡಳಿಯ ಸರಹದ್ದಿನ ಇತರೆ ಅನುಕೂಲಕರ ಸ್ಥಳಗಳಲ್ಲಿ ಕನ್ನಡ ಮತ್ತು ಇಂಗ್ಲೀಷ್ ಭಾಷೆಗಳಲ್ಲಿ ಎದ್ದುಕಾಣುವಂತೆ, ಜಾಹೀರು ಮಾಡತಕ್ಕದ್ದು.

116. ಸರಕುಕಟ್ಟೆ ಮುಂತಾದವುಗಳ ಉಪಯೋಗಕ್ಕಾಗಿ ಸುಂಕದ ಸಂಗ್ರಹಣೆಯಲ್ಲಿ ಸರ್ಕಾರ ಮತ್ತು ಪೌರಸಭೆಗಳ ಹಕ್ಕನ್ನು ಕಾಯ್ದಿರಿಸುವಿಕೆ ಮತ್ತು ಸೀಮಾ ಸುಂಕ ಅಧಿಕಾರಿಯ ಅಧಿಕಾರ.- ಈ ಅಧಿನಿಯಮದಲ್ಲಿರುವುದಾವುದೂ, ಸೀಮಾಸುಂಕ, ಸುಂಕಗಳನ್ನು ಸಂಗ್ರಹಿಸುವ ಕೇಂದ್ರ ಸರ್ಕಾರದ ಹಕ್ಕಿಗೆ ಅಥವಾ ಮಂಡಳಿಯ ಸ್ವಾಧೀನದಲ್ಲಿರುವ ಯಾವುದೇ ಹಡಗುಕಟ್ಟೆ, ಬರ್ತ್, ಸರಕುಕಟ್ಟೆ, ಬಂದರು ಕಟ್ಟೆ, ಸ್ಟೇಜು, ಬಂದರು ಕಾಮಗಳಲ್ಲಿ ಅಥವಾ ಹಡಗು ಇಳಿದಾಣಗಳಲ್ಲಿ, ಯಾವುದೇ ತೆರಿಗೆ ಅಥವಾ ಸುಂಕಗಳನ್ನು ಸಂಗ್ರಹಿಸುವ ಯಾವುದೇ ಪುರಸಭೆಯ ಹಕ್ಕಿಗೆ, ಅಥವಾ ಪ್ರಸ್ತುತ ಜಾರಿಯಲ್ಲಿರುವ ಯಾವುದೇ ಕಾನೂನಿನ ಅಡಿಯಲ್ಲಿ ಸೀಮಾ ಸುಂಕದ ಪ್ರಾಧಿಕಾರಗಳಲ್ಲಿ ನಿಹಿತವಾದ ಪ್ರಾಧಿಕಾರದ ಯಾವುದೇ ಅಧಿಕಾರಗಳು ಪರಿಣಾಮ ಬೀರತಕ್ಕದ್ದಲ್ಲ.

117. ವಿಮಾನಗಳಿಗೆ ಈ ಅಧಿನಿಯಮದ ಉಪಬಂಧಗಳ ಅನ್ವಯ.- ಬಂದರಿನ ಉಪಯೋಗದಲ್ಲಿರುವ ಎಲ್ಲಾ ವಿಮಾನಗಳಿಗೆ ಅವು ನೀರಿನ ಮೇಲೆ ಹಾರಾಡುತ್ತಿರುವಾಗ, ಈ ಅಧಿನಿಯಮದ ಎಲ್ಲಾ ಉಪಬಂಧಗಳು, ನೌಕೆಯ ಸಂಬಂಧದಲ್ಲಿ ಅನ್ವಯವಾಗುವಂತೆಯೇ, ಅನ್ವಯವಾಗತಕ್ಕದ್ದು.

118. ತೊಂದರೆಗಳ ನಿವಾರಣೆಗೆ ಅಧಿಕಾರ.- (1) ಈ ಅಧಿನಿಯಮದ ಉಪಬಂಧಗಳನ್ನು ಜಾರಿಗೆ ತರುವಾಗ, ವಿಶೇಷವಾಗಿ ಈ ಅಧಿನಿಯಮದ ಉಪಬಂಧಗಳಿಗೆ, ಈ ಅಧಿನಿಯಮದ ಮೂಲಕ ನಿರಸನಗೊಳಿಸಿದ ಅಧಿನಿಯಮದಿಂದ ಮಾಡುವ ಪರಿವರ್ತನೆಗೆ ಸಂಬಂಧಪಟ್ಟಂತೆ, ಯಾವುದೇ ತೊಂದರೆ ಉದ್ಭವಿಸಿದಲ್ಲಿ, ಅಂಥ ಉಪಬಂಧಗಳಿಗೆ ಅಸಂಗತವಾಗಿರದ ರೀತಿಯಲ್ಲಿ ತೊಂದರೆಗಳನ್ನು ನಿವಾರಿಸುವ ಉದ್ದೇಶಕ್ಕಾಗಿ ಸರ್ಕಾರವು, ಅವಶ್ಯಕ ಅಥವಾ ಯುಕ್ತವೆಂದು ಕಂಡುಬರುವ ಯಾವುದೇ ಕಾರ್ಯವನ್ನು ಸಾಮಾನ್ಯ ಅಥವಾ ವಿಶೇಷ ಆದೇಶದ ಮೂಲಕ ಮಾಡಬಹುದು:

ಪರಂತು, ಒಂದು ಬಂದರಿನ ಸಂಬಂಧದಲ್ಲಿ, ಅದರ ನೇಮಕದ ದಿನದಿಂದ ಎರಡು ವರ್ಷಗಳ ಅವಧಿಯು ಪೂರ್ಣಗೊಂಡ ನಂತರ, ಇಂಥ ಆದೇಶಗಳನ್ನು ಹೊರಡಿಸತಕ್ಕದ್ದಲ್ಲ.

(2) (1)ನೇ ಉಪ ಪ್ರಕರಣದ ಅಡಿಯಲ್ಲಿ ಹೊರಡಿಸಿದ ಪ್ರತಿಯೊಂದು ಆದೇಶವನ್ನು ಅದನ್ನು ರಚಿಸಿದ ತರುವಾಯ ಸಾಧ್ಯವಾದಷ್ಟು ಬೇಗನೆ ರಾಜ್ಯ ವಿಧಾನ ಮಂಡಲದ ಮುಂದೆ ಮಂಡಿಸತಕ್ಕದ್ದು.

119. ನಿರಸನ ಮತ್ತು ಉಳಿಸುವಿಕೆಗಳು.- ಯಾವುದೇ ಬಂದರಿಗೆ, ಈ ಅಧಿನಿಯಮವನ್ನು ಅನ್ವಯಿಸುವ ಸಂದರ್ಭದಲ್ಲಿ, ಬಂದರಿಗೆ ಸಂಬಂಧಪಟ್ಟಂತೆ ಕರ್ನಾಟಕ ಬಂದರುಗಳ (ಲ್ಯಾಂಡಿಂಗ್ ಮತ್ತು ಶಿಪ್ಪಿಂಗ್ ಫೀಸ್) ಅಧಿನಿಯಮ, 1961 (1961ನೇ ಕರ್ನಾಟಕ ಅಧಿನಿಯಮ 20) ಮತ್ತು ಕರ್ನಾಟಕ ಹಾರ್ಬರ್ ಕ್ರಾಫ್ಟ್ ನಿಯಮಗಳು, 1963 ನ್ನು ನಿರಸನಗೊಳಿಸಲಾಗಿದೆ:

ಪರಂತು, ಅಂಥ ನಿರಸನವು,-

(ಎ) ಹಾಗೆ ನಿರಸನಗೊಂಡ ಅಧಿನಿಯಮದ ಪೂರ್ವ ಕಾರ್ಯಾಚರಣೆ ಅಥವಾ ಅದರ ಅಡಿಯಲ್ಲಿ ಕೈಗೊಂಡ ಅಥವಾ ಗುರಿಯಾದ ಯಾವುದೇ ಕಾರ್ಯಕ್ಕೆ;

(ಬಿ) ಹಾಗೆ ನಿರಸನಗೊಂಡ ಅಧಿನಿಯಮದ ಅಡಿಯಲ್ಲಿಯ ಆರ್ಜಿಸಿದ, ಪ್ರಾಪ್ತವಾದ ಅಥವಾ ಗುರಿಯಾದ ಯಾವುದೇ ಅಧಿಕಾರ, ವಿಶೇಷಾಧಿಕಾರ, ಬಾಧ್ಯತೆ ಅಥವಾ ಹೊಣೆಗೆ ;

(ಸಿ) ಹಾಗೆ ನಿರಸನಗೊಂಡ ಅಧಿನಿಯಮದ ಅಡಿಯಲ್ಲಿ, ಮಾಡಿದ ಯಾವುದೇ ಅಪರಾಧದ ಸಂಬಂಧದಲ್ಲಿಯ ಯಾವುದೇ ದಂಡ, ಮುಟ್ಟುಗೋಲು ಅಥವಾ ಗುರಿಯಾಗುವ ಶಿಕ್ಷೆಗೆ; ಅಥವಾ

(ಡಿ) ಮೇಲೆ ಹೇಳಿದ ಅಂಥ ಯಾವುದೇ ಹಕ್ಕು, ವಿಶೇಷಾಧಿಕಾರ, ಬಾಧ್ಯತೆ, ಹೊಣೆ, ದಂಡ, ಮುಟ್ಟುಗೋಲು ಅಥವಾ ಶಿಕ್ಷೆಯ ಸಂಬಂಧದಲ್ಲಿ ಯಾವುದೇ ತನಿಖೆ, ಕಾನೂನು ವ್ಯವಹರಣೆ ಅಥವಾ ಪರಿಹಾರಕ್ಕೆ; ಮತ್ತು ಈ

ಅಧಿನಿಯಮವನ್ನು ಅಂಗೀಕರಿಸದಿದ್ದರೆ ಹೇಗೋ ಹಾಗೆ ಯಾವುದೇ ಅಂಥ ತನಿಖೆ, ಕಾನೂನು ವ್ಯವಹಾರಣೆ ಅಥವಾ ಪರಿಹಾರವನ್ನು ಹೂಡಬಹುದು, ಮುಂದುವರೆಸಬಹುದು ಅಥವಾ ಜಾರಿಗೆ ತರಬಹುದು ಮತ್ತು ಯಾವುದೇ ಅಂಥ ದಂಡ, ಮುಟ್ಟುಗೋಲು ಮತ್ತು ಶಿಕ್ಷೆಯನ್ನು ವಿಧಿಸುವುದಕ್ಕೆ.

-ಬಾಧಕವಾಗತಕ್ಕದ್ದಲ್ಲ:

ಮತ್ತು ಪರಂತು, ಹಿಂದಿನ ಪರಂತುಕಕ್ಕೆ ಒಳಪಟ್ಟು, ನಿರಸಿತ ಅಧಿನಿಯಮದ ಅಡಿಯಲ್ಲಿ ಮಾಡಿದ ಯಾವುದೇ ಕಾರ್ಯ ಅಥವಾ ಕೈಗೊಂಡ ಯಾವುದೇ ಕ್ರಮ, ಈ ಅಧಿನಿಯಮದ ಉಪಬಂಧಗಳಿಗೆ ಅಸಂಗತವಾಗಿರದಿದ್ದಷ್ಟರಮಟ್ಟಿಗೆ, ಈ ಅಧಿನಿಯಮದ ಸಂವಾದಿ ಉಪಬಂಧಗಳ ಅಡಿಯಲ್ಲಿ ಮಾಡಲಾಗಿದೆಯೆಂದು ಅಥವಾ ಕೈಗೊಳ್ಳಲಾಗಿದೆಯೆಂದು ಭಾವಿಸತಕ್ಕದ್ದು ಮತ್ತು ಈ ಅಧಿನಿಯಮದ ಅಡಿಯಲ್ಲಿ ಮಾಡಿದ ಯಾವುದೇ ಕಾರ್ಯದಿಂದ ಅಥವಾ ಯಾವುದೇ ಕ್ರಮದಿಂದ ರದ್ದುಗೊಳಿಸಿದ ಹೊರತು ಮತ್ತು ರದ್ದುಗೊಳಿಸುವವರೆಗೆ ಜಾರಿಯಲ್ಲಿರುವುದು ಮುಂದುವರೆಯತಕ್ಕದ್ದು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು ಅವರ
ಹೆಸರಿನಲ್ಲಿ,

ಕೆ. ದ್ವಾರಕನಾಥ್ ಬಾಬು
ಸರ್ಕಾರದ ಕಾರ್ಯದರ್ಶಿ
ಸಂಸದೀಯ ವ್ಯವಹಾರಗಳ ಇಲಾಖೆ

RNI No. KARBIL/2001/47147



ಕರ್ನಾಟಕ ರಾಜ್ಯಪತ್ರ
ಅಧಿಕೃತವಾಗಿ ಪ್ರಕಟಿಸಲಾದುದು
ಐಶೇಷ ರಾಜ್ಯ ಪತ್ರಿಕೆ

ಭಾಗ- IVA	ಬೆಂಗಳೂರು, ಸೋಮವಾರ, ಮಾರ್ಚ್ ೧೯, ೨೦೧೮ (ಫಾಲ್ಗುಣ ೨೮, ಶಕ ವರ್ಷ ೧೯೩೯)	ನಂ. ೫೦೮
Part- IVA	Bengaluru, Monday, March 19, 2018 (Palguna 28 Shaka Varsha 1939)	No. 508

ಲೋಕೋಪಯೋಗಿ, ಬಂದರು ಮತ್ತು ಒಳನಾಡು ಜಲಸಾರಿಗೆ ಸಚಿವಾಲಯ
ಅಧಿಸೂಚನೆ

ಸಂಖ್ಯೆ: ಲೋಇ 111 ಪಿಎಸ್‌ಪಿ 2017, ಬೆಂಗಳೂರು, ದಿನಾಂಕ:19.03.2018

ಕರ್ನಾಟಕ ಜಲಸಾರಿಗೆ ಮಂಡಳಿ ಅಧಿನಿಯಮ, 2015 (2017ರ ಕರ್ನಾಟಕ ಅಧಿನಿಯಮ ಸಂಖ್ಯೆ:41)ರ 1ನೇ ಪ್ರಕರಣದ (2)ನೇ ಉಪ ಪ್ರಕರಣದಡಿ ಪ್ರದತ್ತವಾದ ಅಧಿಕಾರವನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು ಈ ಮೂಲಕ ಸದರಿ ಅಧಿನಿಯಮವು ದಿನಾಂಕ:19.03.2018ರಿಂದ ಜಾರಿಗೆ ಬರತಕ್ಕದ್ದೆಂದು ಗೊತ್ತುಪಡಿಸುತ್ತದೆ.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು
ಅವರ ಹೆಸರಿನಲ್ಲಿ,

ಎನ್.ಎನ್. ಬಸವರಾಜು

ಸರ್ಕಾರದ ಅಧೀನ ಕಾರ್ಯದರ್ಶಿ(ಪ್ರ)
ಲೋಕೋಪಯೋಗಿ, ಬಂದರು ಮತ್ತು ಒಳನಾಡು
ಜಲಸಾರಿಗೆ ಇಲಾಖೆ (ಬಂದರುಗಳು)

2021 ರ ಕರ್ನಾಟಕ ಅಧಿನಿಯಮ ಸಂಖ್ಯೆ: 18

(2021 ರ ಏಪ್ರಿಲ್ ತಿಂಗಳ 5ನೇ ದಿನಾಂಕದಂದು ಕರ್ನಾಟಕ ರಾಜ್ಯ ಪತ್ರದ ವಿಶೇಷ ಸಂಚಿಕೆಯಲ್ಲಿ ಮೊದಲು ಪ್ರಕಟವಾಗಿದೆ)

ಕರ್ನಾಟಕ ಜಲಸಾರಿಗೆ ಮಂಡಳಿ (ತಿದ್ದುಪಡಿ) ಅಧಿನಿಯಮ, 2021

(2021 ರ ಏಪ್ರಿಲ್ ತಿಂಗಳ 5ನೇ ದಿನಾಂಕದಂದು ರಾಜ್ಯಪಾಲರಿಂದ ಅನುಮತಿಯನ್ನು ಪಡೆಯಲಾಗಿದೆ)

ಕರ್ನಾಟಕ ಜಲಸಾರಿಗೆ ಮಂಡಳಿ ಅಧಿನಿಯಮ, 2015ನ್ನು ತಿದ್ದುಪಡಿ ಮಾಡಲು ಒಂದು ಅಧಿನಿಯಮ. ಇಲ್ಲಿ ಇನ್ನು ಮುಂದೆ ಕಂಡುಬರುವ ಉದ್ದೇಶಗಳಿಗಾಗಿ ಕರ್ನಾಟಕ ಜಲಸಾರಿಗೆ ಮಂಡಳಿ ಅಧಿನಿಯಮ, 2015ನ್ನು (2017ರ ಕರ್ನಾಟಕ ಅಧಿನಿಯಮ 41) ತಿದ್ದುಪಡಿ ಮಾಡುವುದು ಯುಕ್ತವಾಗಿರುವುದರಿಂದ; ಇದು ಭಾರತ ಗಣರಾಜ್ಯದ ಎಪ್ಪತ್ತೆರಡನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗಲಿ:-

1. ಸಂಕ್ಷಿಪ್ತ ಹೆಸರು ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು ಕರ್ನಾಟಕ ಜಲಸಾರಿಗೆ ಮಂಡಳಿ (ತಿದ್ದುಪಡಿ) ಅಧಿನಿಯಮ, 2021 ಎಂದು ಕರೆಯತಕ್ಕದ್ದು.

(2) ಇದು, ಈ ಕೂಡಲೇ ಜಾರಿಗೆ ಬರತಕ್ಕದ್ದು.

2. 2ನೇ ಪ್ರಕರಣದ ತಿದ್ದುಪಡಿ.-ಕರ್ನಾಟಕ ಜಲಸಾರಿಗೆ ಮಂಡಳಿ ಅಧಿನಿಯಮ, 2015ರ (2017ರ ಕರ್ನಾಟಕ ಅಧಿನಿಯಮ 41) (ಇದರಲ್ಲಿ ಇನ್ನುಮುಂದೆ ಮೂಲ ಅಧಿನಿಯಮವೆಂದು ಉಲ್ಲೇಖಿಸಲಾಗಿದೆ) 2ನೇ ಪ್ರಕರಣದ (ಡಿ) ಖಂಡದಲ್ಲಿ "ಮತ್ತು ಅದು 9ನೇ ಪ್ರಕರಣದಡಿಯಲ್ಲಿ ಆತನ ಸ್ಥಾನದಲ್ಲಿ ಕಾರ್ಯನಿರ್ವಹಿಸಲು ನೇಮಿಸಲಾದ ವ್ಯಕ್ತಿಯನ್ನು ಒಳಗೊಳ್ಳುತ್ತದೆ" ಎಂಬ ಪದಗಳನ್ನು ಮತ್ತು ಅಂಕಿಯನ್ನು ಬಿಟ್ಟುಬಿಡತಕ್ಕದ್ದು.

3. 3ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 3ನೇ ಪ್ರಕರಣದಲ್ಲಿ,-

(i) (2)ನೇ ಉಪಪ್ರಕರಣದ ಬದಲಾಗಿ ಈ ಮುಂದಿನದನ್ನು ಪ್ರತಿಯೋಚಿಸತಕ್ಕದ್ದು, ಎಂದರೆ:-

"(2) ಮಂಡಳಿಯು ಈ ಮುಂದಿನ ಸದಸ್ಯರುಗಳನ್ನು ಹೊಂದಿರತಕ್ಕದ್ದು, ಎಂದರೆ :-

1	ಮುಖ್ಯಮಂತ್ರಿ	ಅಧ್ಯಕ್ಷರು
2	ಬಂದರು ಮತ್ತು ಒಳನಾಡು ಜಲ ಸಾರಿಗೆ ಮಂತ್ರಿ	ಉಪಾಧ್ಯಕ್ಷರು
3	ಸರ್ಕಾರವು ನಾಮ ನಿರ್ದೇಶನ ಮಾಡಿದ ಸರ್ಕಾರದ ಅಪರ ಮುಖ್ಯ ಕಾರ್ಯದರ್ಶಿ ಅಥವಾ ಅಪರ ಮುಖ್ಯ ಕಾರ್ಯದರ್ಶಿ ಮತ್ತು ಅಭಿವೃದ್ಧಿಆಯುಕ್ತರು	ಪದನಿಮಿತ್ತ ಸದಸ್ಯರು
4	ಸರ್ಕಾರದ ಪ್ರಧಾನ ಕಾರ್ಯದರ್ಶಿ, ಮೂಲಸೌಲಭ್ಯ ಅಭಿವೃದ್ಧಿ, ಬಂದರುಗಳು ಮತ್ತು ಒಳನಾಡು ಜಲಸಾರಿಗೆ ಇಲಾಖೆ.	ಪದನಿಮಿತ್ತ ಸದಸ್ಯರು
5	ಸರ್ಕಾರದ ಪ್ರಧಾನ ಕಾರ್ಯದರ್ಶಿ, ಆರ್ಥಿಕ ಇಲಾಖೆ	ಪದನಿಮಿತ್ತ ಸದಸ್ಯರು
6	ಸರ್ಕಾರದ ಪ್ರಧಾನ ಕಾರ್ಯದರ್ಶಿ, ಲೋಕೋಪಯೋಗಿ ಇಲಾಖೆ.	ಪದನಿಮಿತ್ತ ಸದಸ್ಯರು
7	ಸರ್ಕಾರದ ಪ್ರಧಾನ ಕಾರ್ಯದರ್ಶಿ, ವಾಣಿಜ್ಯ ಮತ್ತು ಕೈಗಾರಿಕೆ ಇಲಾಖೆ	ಪದನಿಮಿತ್ತ ಸದಸ್ಯರು
8	ಭಾರತ ಸರ್ಕಾರದ ಜಂಟಿ ಕಾರ್ಯದರ್ಶಿ, ನೌಕಾಮಂತ್ರಾಲಯ.	ಪದನಿಮಿತ್ತ ಸದಸ್ಯರು
9	ಇನ್ಸ್‌ಪೆಕ್ಟರ್ ಜನರಲ್ ಆಫ್‌ಪೊಲೀಸ್, ಕರಾವಳಿ ಭದ್ರತೆಯ ಪ್ರಭಾರದಲ್ಲಿರುವ ಅಂತರಿಕ ಭದ್ರತಾ ವಿಭಾಗ.	ಪದನಿಮಿತ್ತ ಸದಸ್ಯರು
10	ಬಂದರುಗಳ ನಿರ್ದೇಶಕ (ಜಲಸಾರಿಗೆ ಮತ್ತು ಒಳನಾಡು ಜಲಸಾರಿಗೆ ಕಾರ್ಯಾಚರಣೆಗಳು)	ಪದನಿಮಿತ್ತ ಸದಸ್ಯರು
11	ಮೀನುಗಾರಿಕೆ ನಿರ್ದೇಶಕ, ಕರ್ನಾಟಕ ಸರ್ಕಾರ	ಪದನಿಮಿತ್ತ ಸದಸ್ಯರು
12	ಪ್ರಭಾರದಲ್ಲಿರುವ ನೌಕಾ ಅಧಿಕಾರಿ, ಐಎನ್‌ಎಸ್ ಕದಂಬ, ಕಾರವಾರ, ಉತ್ತರ ಕನ್ನಡ ಜಿಲ್ಲೆ	ಪದನಿಮಿತ್ತ ಸದಸ್ಯರು
13	ಕಮಾಂಡರ್, ಕರಾವಳಿ ರಕ್ಷಣಾ ಜಿಲ್ಲೆ, ಕೇಂದ್ರ ಸ್ಥಾನ, ಸಂ.3, ನವ ಮಂಗಳೂರು.	ಪದನಿಮಿತ್ತ ಸದಸ್ಯರು
14	ಸೀಮಾ ಸುಂಕ ಆಯುಕ್ತ, ಕರ್ನಾಟಕ	ಪದನಿಮಿತ್ತ ಸದಸ್ಯರು

15	<p>ಕೆಳಕಂಡಂತೆ ಸರ್ಕಾರವು ನಾಮನಿರ್ದೇಶಿಸಿದ ಬಂದರುಗಳ ಅಭಿವೃದ್ಧಿಯಲ್ಲಿ ಪರಿಣಿತರಾದ ನಾಲ್ವರು ವ್ಯಕ್ತಿಗಳು:-</p> <p>(i) ಮಾಸ್ಟರ್ ಮರೈನರ್ (ಎಫ್‌ಜಿ) ವಿದ್ಯಾರ್ಹತೆ ಹೊಂದಿರುವ ಮತ್ತು ಬಂದರುಗಳು, ನೌಕಾಯಾನ, ಜಲಸಾರಿಗೆ ವ್ಯವಹಾರಗಳು ಅಥವಾ ಅಂಥ ವಿಷಯಗಳ ನಿರ್ವಹಣೆ ಮತ್ತು ವ್ಯವಸ್ಥಾಪನೆಯಲ್ಲಿ ಪರಿಣಿತಿ ಮತ್ತು ಅನುಭವವುಳ್ಳ ಒಬ್ಬ ಸದಸ್ಯ.</p> <p>(ii) ಹಾರ್ಬರ್ ಎಂಜಿನಿಯರಿಂಗ್ ಅಥವಾ ಸಿವಿಲ್ ಎಂಜಿನಿಯರಿಂಗ್ ವಿಷಯದಲ್ಲಿ ಪರಿಣಿತಿ, ಅನುಭವ ಮತ್ತು ಶೈಕ್ಷಣಿಕ ಪದವಿ ವಿದ್ಯಾರ್ಹತೆ ಹೊಂದಿರುವ ಹಾಗೂ ಹಾರ್ಬರ್ ಕೆಲಸಗಳಿಗೆ ಸಂಬಂಧಿಸಿದಂತೆ ಅಪಾರ ಅನುಭವವುಳ್ಳ ಒಬ್ಬ ಸದಸ್ಯ.</p> <p>(iii) ಕರಾವಳಿ ಜಿಲ್ಲೆಗಳಲ್ಲಿ ವಾಣಿಜ್ಯ ಮತ್ತು ಕೈಗಾರಿಕೆ ಛೇಂಬರನ್ನು ಪ್ರತಿನಿಧಿಸುವ ಒಬ್ಬ ಸದಸ್ಯ.</p> <p>(iv) ಹಣಕಾಸು ನಿರ್ವಹಣೆಯಲ್ಲಿ ಪರಿಣಿತಿ ಹೊಂದಿರುವ ಒಬ್ಬ ಸದಸ್ಯ.</p>	<p>ಸದಸ್ಯರು</p> <p>ಸದಸ್ಯರು</p> <p>ಸದಸ್ಯರು</p> <p>ಸದಸ್ಯರು</p>
16	ಕೋಸ್ಟಲ್ ಎಂಜಿನಿಯರಿಂಗ್, ಮರೈನ್ ಎಂಜಿನಿಯರಿಂಗ್ ಅಥವಾ ಸಮುದ್ರ ಕೊರೆತ ಪ್ರತಿಬಂಧಕ ಅಥವಾ ಕರಾವಳಿ ರಕ್ಷಣಾ ಕೆಲಸಗಳಲ್ಲಿ ಅನುಭವ, ಪರಿಣಿತಿಯನ್ನು ಹೊಂದಿರುವ ಸರ್ಕಾರವು ನಾಮನಿರ್ದೇಶಿಸಿದ ಒಬ್ಬ ಸದಸ್ಯ.	ಸದಸ್ಯರು
17	ಮಂಡಳಿಯ ಸದಸ್ಯ (ತಾಂತ್ರಿಕ) (ಮುಖ್ಯ ಇಂಜಿನಿಯರ್ ದರ್ಜೆಯ ನಾಮನಿರ್ದೇಶಿತ)	ಪದನಿಮಿತ್ತ ಸದಸ್ಯರು
18	ಮಂಡಳಿಯ ಮುಖ್ಯ ಕಾರ್ಯನಿರ್ವಾಹಕ ಅಧಿಕಾರಿ.	ಸದಸ್ಯ ಕಾರ್ಯದರ್ಶಿ

(ii) (4)ನೇ ಉಪಪ್ರಕರಣದ ಬದಲಾಗಿ ಈ ಮುಂದಿನದನ್ನು ಪ್ರತಿಯೋಜಿಸತಕ್ಕದ್ದು, ಎಂದರೆ:-

"(4) ಮಂಡಳಿಯು ಅಧ್ಯಕ್ಷರ ಅನುಮೋದನೆಯೊಂದಿಗೆ ಯಾವುದೇ ಇತರ ಅಧಿಕಾರಿಗಳನ್ನು ಆಹ್ವಾನಿತ ಸಹ ಸದಸ್ಯರನ್ನಾಗಿ ಮಾಡಿಕೊಳ್ಳಬಹುದು. ಅಲ್ಲದೆ, ಕರ್ನಾಟಕ ಸರ್ಕಾರವು ಸಹ ನಿರ್ದಿಷ್ಟ ಸಭೆಗಳಿಗಾಗಿ ಶಾಶ್ವತ ಆಹ್ವಾನಿತರನ್ನು ನೇಮಿಸಬಹುದು."

4. 9ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 9ನೇ ಪ್ರಕರಣದಲ್ಲಿ "ಸರ್ಕಾರವು ನೇಮಕ ಮಾಡಬಹುದಾದ ಅಂಥ ವ್ಯಕ್ತಿಯು ಅಧ್ಯಕ್ಷರಾಗಿ ಕಾರ್ಯನಿರ್ವಹಿಸತಕ್ಕದ್ದು." ಎಂಬ ಪದಗಳ ಬದಲಾಗಿ "ಮೂಲಸೌಲಭ್ಯಗಳ ಅಭಿವೃದ್ಧಿ, ಬಂದರುಗಳು ಮತ್ತು ಒಳನಾಡು ಜಲಸಾರಿಗೆ ಇಲಾಖೆಯ ಪ್ರಭಾರದಲ್ಲಿರುವ ಸರ್ಕಾರದ ಅಪರ ಮುಖ್ಯ ಕಾರ್ಯದರ್ಶಿ ಅಥವಾ ಪ್ರಧಾನ ಕಾರ್ಯದರ್ಶಿಯು ಸಭೆಯ ಅಧ್ಯಕ್ಷತೆಯನ್ನು ವಹಿಸಿಕೊಳ್ಳತಕ್ಕದ್ದು" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು.

5. 10ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 10ನೇ ಪ್ರಕರಣದ (3)ನೇ ಉಪ ಪ್ರಕರಣದಲ್ಲಿ "ಹಾಜರಿದ್ದ ಸದಸ್ಯರು ತಮ್ಮ ಪೈಕಿಯಿಂದ ಆಯ್ಕೆ ಮಾಡುವ ಯಾವೊಬ್ಬ ವ್ಯಕ್ತಿಯು" ಎಂಬ ಪದಗಳ ಬದಲಾಗಿ "ಮೂಲ ಸೌಲಭ್ಯಗಳ ಅಭಿವೃದ್ಧಿ, ಬಂದರುಗಳು ಮತ್ತು ಒಳನಾಡು ಜಲಸಾರಿಗೆ ಇಲಾಖೆಯ ಪ್ರಭಾರದಲ್ಲಿರುವ ಸರ್ಕಾರದ ಅಪರ ಮುಖ್ಯ ಕಾರ್ಯದರ್ಶಿ ಅಥವಾ ಪ್ರಧಾನ ಕಾರ್ಯದರ್ಶಿಯು" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು.

6. 12ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 12ನೇ ಪ್ರಕರಣದ ಪರಂತುಕದಲ್ಲಿ "ಉಪಾಧ್ಯಕ್ಷರಿಗೆ, ಉಪಾಧ್ಯಕ್ಷರಿಗೆ" ಎಂಬ ಪದಗಳ ಬದಲಾಗಿ "ಉಪಾಧ್ಯಕ್ಷರಿಗೆ" ಎಂಬ ಪದವನ್ನು ಪ್ರತಿಯೋಜಿಸತಕ್ಕದ್ದು.

7. 16ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 16ನೇ ಪ್ರಕರಣದ (3)ನೇ ಉಪ ಪ್ರಕರಣದಲ್ಲಿ "ಅದರ" ಎಂಬ ಪದದ ಬದಲಾಗಿ "ಅದರ" ಎಂಬ ಪದವನ್ನು ಪ್ರತಿಯೋಜಿಸತಕ್ಕದ್ದು.

8. 24ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 24ನೇ ಪ್ರಕರಣದ (ಎ) ಮತ್ತು (ಬಿ) ಖಂಡಗಳಲ್ಲಿ "ಐದು ವರ್ಷಗಳಿಗೆ" ಎಂಬ ಪದಗಳ ಬದಲಾಗಿ "ಮೂವತ್ತು ವರ್ಷಗಳಿಗೆ" ಎಂಬ ಪದಗಳನ್ನು ಅನುಕ್ರಮವಾಗಿ ಪ್ರತಿಯೋಜಿಸತಕ್ಕದ್ದು.

9. 34ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 34ನೇ ಪ್ರಕರಣದ (4)ನೇ ಉಪಪ್ರಕರಣದ ತರುವಾಯ ಈ ಮುಂದಿನದನ್ನು ಸೇರಿಸತಕ್ಕದ್ದು, ಎಂದರೆ:-

"(5) ಜಲಸಾರಿಗೆ ಮಂಡಳಿಯು ಸೀಮಾಸುಂಕ ಪ್ರದೇಶಗಳಲ್ಲಿ ನೌಕಾ ಸರಕುಗಳ (Cargo) ನಿರ್ವಹಣಾ ವಿನಿಯಮಗಳು, 2009ರ ಅಡಿಯಲ್ಲಿ ನೌಕಾ ಸರಕು ಅಭಿರಕ್ಷಕನ ಜವಾಬ್ದಾರಿಗಳನ್ನು ನಿರ್ವಹಿಸುವುದಕ್ಕಾಗಿ ನೌಕಾ ಸರಕು ಅಭಿರಕ್ಷಕನನ್ನು ನೇಮಕ ಮಾಡುವ ಅಧಿಕಾರವನ್ನು ಹೊಂದಿರತಕ್ಕದ್ದು."

10. 81ನೇ ಪ್ರಕರಣದ ತಿದ್ದುಪಡಿ.- ಮೂಲ ಅಧಿನಿಯಮದ 81ನೇ ಪ್ರಕರಣದ (2)ನೇ ಉಪಪ್ರಕರಣದಲ್ಲಿನ ಪರಂತುಕದಲ್ಲಿ "ಹತ್ತು ಸಾವಿರ ರೂಪಾಯಿಗಳಿಗೆ" ಮತ್ತು "ಒಂದು ಲಕ್ಷ ರೂಪಾಯಿಗಳಿಗೆ" ಎಂಬ ಪದಗಳ ಬದಲಾಗಿ "ಐವತ್ತು ಸಾವಿರ ರೂಪಾಯಿಗಳಿಗೆ" ಮತ್ತು "ಹತ್ತು ಲಕ್ಷ ರೂಪಾಯಿಗಳಿಗೆ" ಎಂಬ ಪದಗಳನ್ನು ಅನುಕ್ರಮವಾಗಿ ಪ್ರತಿಯೋಜಿಸತಕ್ಕದ್ದು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ
ಮತ್ತು ಅವರ ಹೆಸರಿನಲ್ಲಿ,

(ಕೆ. ದ್ವಾರಕನಾಥ್ ಬಾಬು)

ಸರ್ಕಾರದ ಕಾರ್ಯದರ್ಶಿ,
ಸಂಸದೀಯ ವ್ಯವಹಾರಗಳು ಮತ್ತು
ಶಾಸನ ರಚನೆ ಇಲಾಖೆ